

الیکساندر پشکن

ایوان پلکن
کی
کہانیاں

۲۶







А. ПУШКИН

Издательство иностранной литературы
ИЗДАТЕЛЬСТВО ЛИТЕРАТУРЫ НА ИНОСТРАННЫХ ЯЗЫКАХ
Москва

البيكساندر پشتکر

بديشى زبانوو کا اشاعت گھر
ماسکو

تُرجمة: مجتبی عباس
تصویرین از د-شماینوف
ڈیزائین از س-پزارسکی

فہرست

صفحہ

عرض مؤلف	۱۱
نشانہ	۲۱
برفانی طوفان	۴۷
تابوت ساز	۷۳
گھوڑوں کی چوکی کا داروغہ	۸۹
بھروپ	۱۱۳
نوٹ	۱۴۹



مرحوم

ایوان پترووچ

بیلکن کی کھانیاں

مؤلفہ

لاپ



شُرُّوك



مادام پروستاکووا:

«جی هاں جناب! اسے بچوں تک
سے کہانیاں سننے کا شوق تھا۔»

سکوتی ذن:

«متروفان بالکل مجھہ پر پڑا ہے۔»

«کند ذهن» (۱)

ھم نے ا۔ پ۔ بیلکن کی کہانیاں شائع کرنے کا ارادہ کیا تو مناسب معلوم ہوا کہ پڑھنے والوں کے لئے مرحوم مصنف کا کچھہ حال بطور پیش لفظ لکھدیں۔ اس خیال سے ہم نے ماریا الکسیونا ترافیلنا سے مدد چاہی کیونکہ وہ ایوان پترووچ بیلکن کی سب سے قریبی عزیز بھی ہیں اور ان کی جائیداد کی وارث بھی۔ بدقصمتی سے وہ ہمیں ان کے متعلق کچھہ نہ بتا سکیں کیونکہ وہ مرحوم سے کبھی ملیں تک نہ تھیں۔ مگر انہوں نے کہا کہ اگر ہم چاہیں تو ایک اور صاحب کی مدد لیے سکتے ہیں جو ایوان پترووچ کے دوست تھے۔ ہم نے ان کی صلاح پر عمل کیا، جس کا نہایت تشسفی بخش جواب ملا۔ ہم رد و بدل کئے بغیر ذیل میں ان کا خط جہاپ رہے ہیں جو بیک وقت ایک شائستہ سمجھہ بوجھہ اور سچی دوستی کی بیش بہا یادگار بھی ہے اور مصنف کے سوانحی حالات کا مناسب تذکرہ بھی۔

محترمی!

آپ کا پندرہ تاریخ کا لکھا ہوا عنایت نامہ مجھے تیکیس تاریخ کو ملا، جس میں آپ نے میرے عزیز دوست اور پڑوسی ایوان پترووج بیلکن مرحوم کی پیدائش، موت، نوکری، گھریلو زندگی، مشاغل اور کیریکٹر کے بارے میں تفصیلی معلومات مانگی ہیں۔ میں آپ کی خواہش حتی القدر پوری کرنے کی کوشش کروں گا کیونکہ مجھے خود اس سے بڑی خوشی اور آسودگی ہو گی۔ ان کی عادات اور فضائل اور گفتگو کے بارے میں مجھے جو کچھ یاد ہے نیز ان کے بارے میں اپنے کچھ خیالات بھی آپکو لکھوں کر بھیج رہا ہوں۔

ایوان پترووج بیلکن ایک معزز گھرانے میں ۱۷۹۸ء میں گوریوہینو گاؤں میں پیدا ہوئے۔ ان کے والد مرحوم سیکنڈ میجر پیوٹر ایوانووج بیلکن نے ترافیلن خاندان کی لڑکی پیلا گیا گاوری لوونا سے شادی کی۔ وہ امیر تو نہ تھے مگر بڑے کفایت شعار اور معاملہ فہم تھے۔ ان کے بیٹے کی ابتدائی تعلیم گرجا کے محرر نے کی۔ اور اس لائق آدمی کے زیر اثر انہیں مطالعہ کرنے اور اپنی مادری زبان میں لکھنے کا شوق پیدا ہوا۔ ۱۸۱۵ء میں ایوان پترووج بیلکن جاگر پیدا ہو جو کی وجہ نت (جس کا نمبر مجھے یاد نہیں رہا) میں بھرتی ہو گئے جس میں وہ ۱۸۲۳ء تک رہے۔ اس کے بعد انہیں ملازمت ترک کر دینی پڑی کیونکہ ان کے ماں باپ کا یکسے بعد دیگر ہوئے تھوڑے تھوڑے وقفہ سے انتقال ہو گیا۔ اور انہیں اپنے گاؤں

گوریوہینو میں جاکر رہنا پڑا جو ان کی بوروٹی جاگیر میں
واقع تھا۔

ایوان پترووج اپنے والد کی طرح سخت گیر اور اچھے
منتظم نہ تھے۔ اسلئے جاگیر کا انتظام ہاتھہ میں لینے کے کچھہ
ہی دنوں بعد ان کی ذاتجربہ کاری اور نرم مزاجی کی وجہ سے
اس کی حالت بہت ابتر ہو گئی۔ انہوں نے باپ کے وقت
کیے محنتی اور کارگزار مکھیا سنو ہٹا دیا کیونکہ اس سے کسان
اپنی عادت کے مطابق ناراض رہتے تھے۔ جائداد کا سارا انتظام
انہوں نے اپنی پرانی مہتممہ خانہ کے سپرد کر دیا جس نے
کہانیاں سنا سنا کر ان پر اپنا سکھ جما رکھا تھا۔ یہ سادہ لوح
بڑھیا پچاس اور پچیس روبل کے نوٹ میں تمیز نہ کر سکتی
تھی۔ کسان اس سے ذرا بھی نہ ڈرتے تھے کیونکہ ان میں سے
کتنوں کے بچوں کی وہ دینی مان تھی۔ اس کی شہہ پاکر
گاؤں والوں نے نیا مکھیا چنا جس نے کسانوں کے ساتھ تو
خوب رعائیں کیں۔ بلکہ ان کے ساتھہ مل کر اپنے آقا کو
دھوکہ دینے میں بھی دریغ نہ کیا۔ انجام یہ ہوا کہ ایوان
پترووج کو بیگار کا دستور ترک کر دینا پڑا اور اس کی
جگہ بہت ہی کم استثنی پر زمین چڑھانی پڑی۔ کسانوں نے
زمیندار کی کمزور طبیعت سے فائدہ اٹھا کر پہلے سال چند
اور رعائیں بھی منظور کرا لیں۔ اور اگلے سال بھی لگان کا
دو تھائی حصہ جنگلی اخروٹ، بلبیری اور اس قسم کی دوسری
چیزوں کی شکل میں ادا کیا۔ بعض نے اس پر بھی پوری
اذائیگی نہ کی۔

میں ایوان پترووج کے والد کا دوست تھا۔ ان کو اچھی صلاح دینا میرا فرض تھا۔ میں نے کئی بار چاہا کہ جائیداد کی حالت سدهارنے میں ان کی کچھہ مدد کروں کیونکہ یہ کام اکیلے ان کے بس کا نہ تھا۔ اس خیال سے میں ایک دن ان کے ہاں گیا۔ حساب کتاب کے کھاتے منگائے، مکھیا۔ بدمعاش کو بلوایا اور ایوان پترووج کے سامنے ہی پوچھہ گچھہ کرنے لگا۔ شروع میں تو انہوں نے میری جانچ پڑتاں پر بڑی سرگرمی اور توجہ سا اظہار کیا۔ مگر جوں ہی معلوم ہوا کہ پچھلے دو سال میں گو مویشیوں، مرغیوں، بظخوں وغیرہ کی تعداد میں کمی ہوئی ہے مگر کسانوں کی آبادی میں اضافہ ہوا ہے تو وہ اس اطلاع سے اسقدر خوش ہوئے کہ انہیں اور کچھہ جاننے کی خواہش نہ رہی اور آخر میں جب میں نے مکھیا پاجی کو ایسا قابل کیا کہ وہ بغلیں جھانکنے لگا، اس وقت مجھے یہ دیکھکر انتہائی کوفت ہوئی کہ ایوان پترووج کرسی پر پڑھے خراہی لے رہے تھے۔ اس دن سے میں نے ان کی جائیداد کے معاملے میں دلچسپی لینی بالکل چھوڑ دی اور اس کو ایوان پترووج کی طرح خدا ہے حوالے کر دیا۔

مگر ان تمام باتوں سے ہم لوگوں کے دوستانہ تعلقات پر کچھہ اندر نہیں پڑا اگرچہ میں ان کی طبیعت کی کمزوری اور تباہ کن بے توجہی سے نالان تھا جو آج کل کے شریفزادوں میں عام ہے۔ مگر ان کی رحمدلی اور نیکی کی وجہ سے مجھے ایوان پترووج سے دلی لگاؤ تھا۔ وہ بھی مجھے اپنا بزرگ مانتے تھے۔ ہم لوگ تقریباً روزانہ ملتے تھے۔ وہ

میری سیدھی سادھی گفتگو پسند کرتے تھے حالانکہ ہم لوگوں کی عادات، سوچ بچار کی طریقوں اور طبیعتوں کی افتاد میں کوئی مثال نہ تھی۔

ایوان پترووج کے مزاج میں اعتدال پسندی تھی۔ وہ کسی شوق میں حد سے تجاوز نہ کرتے۔ میں نے کبھی انہیں نشے میں دھت نہیں دیکھا (اور یہ بات ہمارے علاقے میں معجزے سے کم نہ تھی)۔ ضف نازک ان کی خاص کمزوری تھی مگر ان کے معاملے میں بھی ان کے مزاج میں لڑکیوں کی سی جھجک تھی*۔

جن کہانیوں کا ذکر آپ نے اپنے خط میں کیا ہے ان کے علاوہ ایوان پترووج نے کچھ اور مسودے بھی چھوڑے ہیں، جن میں سے کچھ میرے قبضے میں ہیں اور کچھ ان کے گھر کی مہتممہ نے مختلف گھریلو کاموں میں استعمال کر لئے۔ مثلاً گھر کے جس حصے میں وہ رہتی ہیں، پچھلے جاڑوں میں اس کی سب کھڑکیوں پر ایک نامکمل ناول کے شروع کے اوراق چپکے ہوئے تھے... اگر میری یاد غلطی نہیں کرتی تو مذکورہ بالا کہانیاں ایوان پترووج کی ابتدائی ادبی کاوشوں کا نتیجہ تھیں۔ ایوان پترووج کے بیان کے مطابق زیادہتر کہانیاں سچی ہیں جن کے واقعات مختلف لوگوں نے ایوان پترووج کو

* اس جگہ خط میں ایک چھوٹا واقعہ بیان کیا گیا تھا جسے ہم نے فضول سمجھکر چھوڑ دیا۔ مگر پڑھنے والے یقین کریں کہ اس سے ایوان پترووج کی شخصیت کا کوئی برا پہلو نمایاں نہیں ہوتا تھا۔ (پشکن کا نوٹ)

بتابیٰ تھے* - مسب کہانیوں کے کرداروں کے نام فرضی ہیں - صرف گاؤں اور دیہات کے نام واقعی ہمارے علاقے کے ہیں - میرے گاؤں کا بھی ایک جگہ ذکر ہے - مگر اس کی وجہ کوئی بدنیتی نہ تھی، محض تخیل کی کمی سمجھئے -

۱۸۲۸ کی خزان میں ایک بار سردی کھا کر ایوان پترووج سخت بیمار ہو گئے - اور مقامی ڈاکٹر کی انتہائی کوشش کے باوجود جانبر نہ ہو سکے حالانکہ ڈاکٹر بڑا ہوشیار تھا - پرانی بیماریوں مثلاً یاؤں میں گئے پڑ جانے کے علاج میں تو اس کا جواب نہ تھا - مگر موت کے آگئے کسی کی کیا چل سکتی ہے؟ ایوان پترووج کا دم میری گود میں نکلا - عمر صرف تیس سال کی تھی - گوریوہینو گاؤں میں اپنے والدین کے قریب دفن ہوئے -

ایوان پترووج کا قد درمیانہ، آذکہیں بھوری، بال سفری، ناک سیدھی اور سبک، رنگت صاف اور جسم چھریرا تھا -

* یہ واقعہ ہے کہ ا۔ پ۔ بیلکن کے مسودے میں ہر کہانی کے شروع میں مصنف کے قلم سے لکھا ہوا ہے «یہ کہانی مجھے فلاں شخص (اس کے نام کے شروع کے حروف، عہدے اور خطاب لکھے ہیں) سے معلوم ہوئی تھی - دلچسپی لینے والوں کی خاطر چند مثالیں درج ہیں - «گھوڑوں کی چوکی کا داروغہ» نام نہاد کاؤنسلر ا۔ گ۔ ن نے، «نشانہ» کرنل ا۔ ل۔ پ نے، «تابوت ساز» دکان کرمچاری ب۔ و نے اور «برفانی طوفان» اور «بھروسہ» ایک نوجوان خاتون ک۔ ا۔ ت نے بتائی تھیں - (پشکن کا نوٹ)

اپنے دوست اور پڑوسنی کی عادات، شکل و صورت اور مشاغل کے متعلق جو کچھ مجھے یاد تھا سب آپ کو لکھ دیا ہے۔ اگر آپ میرے خط کا کچھ حصہ اشاعت کے لئے استعمال کریں تو اتنی عنایت کیجیئے گا کہ میرا نام نہ آئے پائے کیونکہ میں ادیبوں کی قدر و عزت کرنے کے باوجود ان لوگوں میں شمار کیا جانا نہیں چاہتا اور نہ یہ میری عمر کے لئے موزوں ہی معلوم ہوتا ہے۔

زیادہ آداب


آپ کا نیاز مند...

۱۶ نومبر ۱۸۳۰ء


موضع نینارادووا

مصنف کے دوست کی مرضی کے مطابق ہم نے ان کا نام نہیں لکھا۔ مگر ہم ان کے تھے دل سے مشکور ہیں اور یقین ہے کہ ہمارے پڑھنے والے بھی ان کے خلاوصہ اور سادگی کی قدر کریں گے۔

ا۔ پ۔









«هم نہ ڈوئیل اڑی» (۲)

بار اتینسکی

«میں نہ قسم کھائی کہ ڈوئیل
کے حق کے مطابق اسے گولی
مار دوں گا (میری ایک گولی
اس پر قرض تھی)»

«پڑاؤ کی شام» (۳)

- ۱ -

ھماری رجمنٹ کا پڑاؤ شہر «خ» میں تھا۔ سبھی جانتے ہیں کہ فوجی افسروں کی زندگی کس قسم کی ہوتی ہے۔ صبح کے وقت قواعد اور شہر سواری، دو پھر کو رجمنٹ کمانڈر یا کسی یہودی کی دکان پر کھانا کھانا، شام کو تاش اور

شراب نوشی – نہ شہر کے کسی گھر انے میں ہماری رسائی تھی نہ
شہر بھر میں کوئی کم عمر ناکنخدا لڑکی تھی – شام کو ایک
دوسرے کی قیامگاہ پر ملتے تو ایک دوسرے کی وردیاں
دیکھنے کے سوا کوئی چارہ نہ تھا –

ہمارے دوستوں کے حلقوں میں صرف ایک آدمی فوجی نہ
تھا – اس کی عمر پینتیس کے لگ بھگ ہو گئی اس لئے ہم
لوگ اسے کافی عمر رسیدہ سمجھتے تھے – زندگی کے تجربہ
نے اسے ہم لوگوں پر فوقيت دے دی تھی – اس پر اس کی
افسردہ طبیعت، کھرے مزاج اور تلغخ کلامی کی عادت نے ہم
نوچوانوں کو اور بھی مرعوب کر رکھا تھا – اس کی زندگی
سب کے لئے ایک راز سربستہ تھی – وہ روسي معلوم ہوتا تھا
مگر اس کا نام روسيوں جیسا نہ تھا – ایک زمانے میں وہ فوجی
رسالے میں سپاہی تھا، ترقی کی راهیں اس کے سامنے کھلیں
تھیں کہ اچانک اس نے فوج سے استغفار دی دیا – اور آج تک
کسی کو اس کی وجہ نہ معلوم ہو سکی – پھر وہ اس چھوٹے
سے گمنام شہر میں آبسا – اس کی زندگی عجب طور سے
گذرتی تھی: ایک طرف غریبوں کی سی دریادلی – مثلاً وہ سدا پہنچے
پرانے فراک کوٹ میں بغیر سواری کے گھومتا مگر ہماری
رجمنٹ کے افسروں کی خاطر تواضع کے لئے اس کے دروازے
سدا کھلے رہتے – یہ ظہیر ہے کہ اس کے ہاں صرف دو یا
تین قسم کے کھانے میز پر ہوتے تھے (پکانے والا بھی ایک
سابق سپاہی تھا) مگر شامپین کے دور پر دور چلتے – کسی۔

کو معلوم نہ تھا اس کی آمدنی کتنی تھی اور سہاں سے آتی تھی۔ اور نہ کسی میں اتنی ہمت تھی کہ اس سے یہ سوال پوچھتا۔ اس کے پاس کتابوں کا بہت اچھا ذخیرہ تھا جن میں زیادہ تر فن جنگ کے متعلق تھیں یا سچھہ ناول تھے۔ اپنی کتابیں وہ ہر ایک کو بخوبی دے دیتا اور کبھی واپسی کا مطالبہ نہ کرتا۔ خود بھی کتاب لیکر واپس کرنے کا قابل نہ تھا۔ اس کو لٹ تھی، تو ایک پستول سے نشانہ بازی کی۔ کمرے کی ہر دیوار گولیوں سے ایسی چھلنی ہو چکی تھی کہ اس پر شہد کی مکہیوں کے چھتے کا گمان ہوتا تھا۔ اس کے کچھے جھونپڑے میں سب سے بڑھیا چیز اس کے پیش قیمت پستول تھے۔ نشانہ اس قدر بے خطاب تھا کہ اگر وہ کسی کے سر پر رکھ کر ناشپاتی کا نشانہ لگانا چاہتا تو اسکے لئے ہماری رجمیٹ کا ہر افسر بے جھگک اپنا سر پیش کر دیتا۔ ہم لوگوں کی گفتگو میں اکثر ڈوئیل کا ذکر آتا۔ مگر سلویو (میں اس کا تذکرہ اسی نام سے کروں گا) اس میں کبھی حصہ نہ لیتا بلکہ اگر کوئی پوچھتا بھی کہ اس نے کبھی ڈوئیل لڑی ہے تو وہ نہایت ترشی سے کہتا «ہاں» مگر اس کے انداز سے صاف ظاہر ہو جاتا کہ وہ اس موضوع پر بات چیت بالکل پسند نہیں کرتا۔ ہمیں یقین ہو گیا کہ وہ کوئی اس کے بے خطاب نشانے کا شکار ہو چکا ہے جس کا اس کے ضمیر پر بوجھے ہے۔ کسی کے ذہن میں بھولے سے بھی یہ خیال نہیں آیا کہ اس تذکرہ سے دامن بچانے کی وجہ بزدلی ہو سکتی ہے۔ اصل میں بعض آدمی ایسے ہوتے ہیں کہ ان کے

ساتھے ذہن میں بعض صفات کا تصور آ ہی نہیں سکتا۔ اس لئے سلویو کو بزدل گرداننا ناممکن تھا۔ مگر اسی زمانے میں ایک ایسا واقعہ ہوا جس نے ہم سب کو متھیر کر دیا۔

ایک دن ہم دس افسر سلویو کے ہاں مدعو تھے۔ حسب معمول شراب کا دور چل رہا تھا۔ سب خوب پی پلا رہے تھے۔ کہانا ختم ہونے پر ہم نے اپنے میزبان سے تاش کھیلنے اور بینکر بننے کی فرمائش کی۔ پہلے تو اس نے انکار کیا کیونکہ وہ تاش بہت کم کھیلتا تھا۔ مگر پھر اس نے تاش کے پتے منگوائے اور پچاس کے قریب دس دس روبل کے سکے میز پر پھیلا کر پتے بانٹنے شروع کر دئے۔ سب نے اسے گھیر لیا اور کھیل شروع ہو گیا۔ سلویو کی عادت تھی کہ تاش کھیلتے ہوئے بہت ہی خاموش رہتا، نہ کسی کی بات پر جرح کرتا، نہ اپنی صفائی پیش کرتا۔ اگر کسی شرط بذنس والے سے کوئی غلطی ہو جاتی تو سلویو یا تو فوراً روپیہ ادا کر دیتا، یا رقم کاغذ پر لکھہ لیتا۔ ہم سب اس کے ان اصولوں کو جانتے اور مانتے تھے۔ مگر ہماری رجمنٹ میں ایک افسر نیا نیا آیا تھا۔ کھیلتے ہوئے اس نے بے خیالی میں بازی کی شرح بڑھا دی۔ سلویو نے چاک کے ڈکٹری سے عادت کے مطابق میزان صحیح کر دی۔ افسر سمجھا کہ اس نے غلطی سے ایسا کیا ہے اور فوراً حجت شروع کر دی۔ سلویو سنی ان سنی کر کے خاموشی کے ساتھے کھیلتا رہا۔ افسر کو قاب کا یارا نہ رہا۔ اور اس نے سلویو کی تحریر کو برش سے مٹا دیا۔ سلویو نے چاک اٹھا کر پھر وہی ہندسے لکھہ دئے۔





جوئے اور شراب کی گرمی اور دوستوں کے قہقہوں سے کھسپا کر افسر اور بھی پھٹک اٹھا۔ اس نے سلویو کے فعل کو اپنی ہتھ ک سمجھا اور میز پر سے پیتھل کا شمعدان اٹھا کر سلویو کی طرف تاک کر پھینکا۔ مگر ساویو اس کی زد سے بال بال بچ گیا۔ اس واقعہ سے ہم سب پریشان ہو گئے۔ سلویو کا چہرہ مارے غصے کے سرخ ہو گیا۔ آنکھوں سے چنگاریاں برسنے لگیں۔ بڑی مشکل سے اپنے غصے کو ضبط کر کے اسنے اتنا کہا «جناب مہربانی سے اسی وقت یہاں سے تشریف لے جائیے۔ اور اپنی خوش نصیبی پر شکر کیجئے کہ یہ واقعہ میرے گھر پر ہوا۔»

اسی وقت سے ہم لوگ اپنے بدنصیب ساتھی کو مردوں میں گنتے لگے کیونکہ ہمیں معلوم تھا کہ اس واقعہ کا انجام کیا ہو گا۔ وہ فوراً یہ کہہ کر وہاں سے رخصت ہو گیا کہ وہ ہر وقت اس بے عزتی کا بدلہ چکانے کو تیار ہے۔ اس کے جانے کے بعد بھی کچھ دیر تک کھلیل ہوتا رہا مگر سب نے محسوس کیا کہ ہمارے میزبان کا دل تاشوں میں نہیں لگ رہا ہے۔ چنانچہ ایک ایک کر کے ہم سب وہاں سے رخصت ہو گئے۔ راستے پر یہی باتیں ہوتی رہیں کہ دیکھیں لیفٹیننٹ کی موت کے بعد اس کی جگہ کون آئے۔

اگلے دن شہسواری کے اسکول میں سب ایک دوسرے سے لیفٹیننٹ کی خیر عافیت پوچھہ رہے تھے کہ وہ خود ہی وہاں آ موجود ہوا۔ ہم نے اس سے احوال پوچھا تو اس نے جواب دیا کہ ابھی تک اس کے پاس سلویو کی طرف سے کوئی پیام

نہیں پہونچا۔ سبھی کو اس پر بڑا اچبھا ہوا۔ وہاں سے ہم لوگ سلویو کے گھر گئے تو دیکھا وہ دروازے میں لگے ہوئے تاش کے اکے پر پہ در پہ گولی چلا رہا ہے۔ وہ ہمیشہ کی طرح ہم سب سے ملا۔ ایک دن پہلے کے واقعہ کا ذکر تک نہ کیا۔ اسی طرح تین دن اور گذر گئے۔ لیفٹینٹ زندہ سلامت موجود تھا۔ ہر طرف یہی چرچا تھا کہ آخر بات کیا ہے۔ شاید سلویو ڈوئیل لڑنا نہیں چاہتا۔ اور ہوا بھی یہی۔ لیفٹینٹ نے معمولی سی معرفت کی اور سلویو نے اسے معاف کر دیا۔

اس واقعہ کی وجہ سے ہم نوجوانوں کی نظر میں سلویو کی وقعت پہت کم ہو گئی۔ کیونکہ ہماری عمر میں شجاعت اور بہادری کے اوصاف سب سے اعلیٰ معلوم ہوتے ہیں جن سے سب خامیوں کی پردہ پوشی کی جا سکتی ہے۔ مگر رفتہ رفتہ یہ واقعہ بھولا بسرا ہو گیا۔ اور سلویو کا اقتدار پھر ویسا ہی قائم ہو گیا۔

صرف میرے دل میں سلویو کی طرف سے ہمیشہ کیلئے بال سا پڑ گیا۔ ایک تو میں طبعاً رومان پسند تھا۔ اس لئے اور سب افسروں سے زیادہ میں اس آدمی میں کشش محسوس کرتا تھا جس کی زندگی سب کے لئے ایک معہم تھی۔ مجھے وہ کسی پراسرار کہانی کا ہیرو معلوم ہوتا تھا۔ اسے بھی اوروں کی نسبت مجھے سے زیادہ لگاؤ تھا کیونکہ صرف مجھے ہی سے وہ طنز آمیز فقرے بازی کے بغیر مختلف موضوعوں پر سادہ اور دلنشیں پیرایہ میں گفتگو کرتا تھا۔ اس واقعہ۔

نے اسے میری نظروں سے گرا دیا۔ رہ رہ کر یہ خیال مجھے
 منتاثا تھا کہ اس نے اپنی ہتک کا انتقام لینے سے کیوں گریز
 گیا۔ اسی وجہ سے اس سے آنکھہ ملاتے ہوئے مجھے شرم
 محسوس ہونے لگی۔ سلویو جہاندیدہ آدمی تھا۔ میرے انداز
 سے میرے دلی جذبات بہانپ گیا۔ لگتا تھا کہ اسے کافی تکلیف
 ہوئی۔ ایک دو دفعہ مجھے ایسا محسوس ہوا کہ وہ اپنی
 صفائی پیش کرنا چاہتا ہے۔ مگر میں نے اس کا موقع نہ دیا۔
 اور اس سے اکیلا میں ملنے سے سترانے لگا۔ بعد میں سلویو
 نے بھی مجھے میرے حال پر چھوڑ دیا۔ اب میں صرف اپنے
 ساتھیوں کی موجودگی میں اس سے ملتا اور ہماری پہلے کی
 پرخلوص صحبتیں بالکل ختم ہو گئیں۔

بڑے بڑے شہروں کے آرام و آسائش کے عادی لوگ
 ان احساسات کی لنت کو کیا جانیں جو گاؤں اور قصبوں والوں
 کی زندگی میں اسقدر اہمیت رکھتے ہیں مثلاً ڈاک کا انتظار:
 منگل اور جمعہ کے دن رجمنٹ کا ہیڈ کوارٹر افسروں کے
 مجمع سے کھچا کھج بھر جاتا۔ کوئی روپیٹے آنے کی امید
 لگائے ہوئے ہے، کوئی خطوں کے لئے بے چین ہے، کوئی اخبار
 اور رسالوں کا انتظار کر رہا ہے۔ مارے بے صبری کے اکثر
 خط وہیں کھول کر پڑھ لئے جاتے۔ ایک دوسرے کو خبریں
 سنائی جاتیں۔ غرض یہ کہ ہر طرف عجب چھل پہل نظر
 آتی۔ سلویو کے خطوط بھی رجمنٹ کی معرفت آتے تھے۔
 اس لئے ڈاک کے دن وہ بھی وہیں موجود ہوتا۔ ایک دفعہ
 ماس کے نام کا ایک خط اسے دیا گیا۔ اس نے بڑی بے صبری

سے اس کی مہر توڑی۔ خط کے مضمون پر نظر پڑتے ہی اس کی آنکھیں چمکنے لگیں۔ سب افسر اسوقت اپنے اپنے خط پڑھنے میں اتنے منہج تھے کہ کسی نے اس کی طرف توجہ نہ کی۔ اتنے میں اس نے خود ہی سب کو مخاطب کر کے کہا «حضرات! بعض حالات کی وجہ سے میری یہاں سے فوری روانگی ضروری ہے۔ مجھے امید ہے کہ آپ سب آج آخری بار میرے ساتھہ کھانا کھانے سے انکار نہ کریں گے۔ میں آپ سب کا منتظر رہونگا۔» پھر میری طرف دیکھ کر کہا کہ «تم ضرور آنا۔» یہ کہ کر وہ تیزی سے ہیڈ کوارٹر کی عمارت سے نکل گیا۔ ہم لوگ بھی سلویو کے ہاں ایک دوسرے سے ملنے کا وعدہ کر کے اپنی اپنی قیام گاہ پر چلائے آئے۔

میں مقررہ وقت پر سلویو کے ہاں پہنچا تو تقریباً پوری رجمیٹ وہاں موجود تھی۔ سلویو کا سب سامان بندھا ہوا رکھا ہوا تھا اور ہر طرف گولیوں سے چھلنی خالی دیواروں کے سوا کچھہ نظر نہ آتا تھا۔ ہم لوگ کھانے کی امیز کے چاروں طرف جمع ہو گئے۔ ہمارے میزبان کی طبیعت اسوقت بہت ہی حاضر تھی۔ اس کی زندگی نے ہم پر بھی اثر کیا۔ ہر طرف بوتلوں کے کاگ اڑنے لگے۔ گلاسون میں شراب سنستنانے لگی اور ہم سب اپنے جدا ہونے والے دوست کی کامیابی اور سلامتی کے لئے جام پر جام خالی کرنے لگے۔ اسی طرح ساری شام گذر گئی۔ انہیرا بڑھے جانے پر ہم اوگ اٹھے اور اپنی اپنی ٹوپیاں پہننے لگے۔ سلویو نے ہر ایک سے ہاتھہ ملایا۔ میری باری آئی تو اس نے میرا ہاتھہ۔

دبا کر آہستگی سے کہا «مجھے تم سے بات کرنی ہے»۔ میں
جاتے چاتے رک گیا۔

یکے بعد دیگرے سب مرہان رخصت ہو گئے۔ صرف ہم
دونوں رہ گئے۔ ہم نے اپنے اپنے پائپ سلگا لئے۔ سلویو اندر
ہی اندر کسی ادھیڑ بن میں مصروف تھا۔ شام کی زندہ دلی
کا شائبہ تک باقی نہ تھا۔ چھرے پر زردی کھنڈ گئی تھی۔
آنکھوں میں غیر قدرتی چمک تھی۔ پائپ کے سیاہ دھوئیں کے
مرغولوں میں گھر کر وہ کوئی ڈراؤنی مخلوق ہو رہا تھا۔
چند منٹ اور گذر گئے۔ تب سلویو نے خاموشی کی زنجیر
توڑی «کیا خبر آج کے بعد ہم دونوں کبھی نہ مل سکیں۔ اس
لئے روانگی سے پہلے میں تم سے بات کرنا چاہتا تھا۔ یہ تو
تمہیں پتہ ہے کہ میں کسی کی رائٹ کی ذرہ برابر پروا
نہیں کرتا مگر تم مجھے پسند ہو۔ اور تم میرے متعلق کسی
غلط فہمی میں مبتلا رہے تو مجھے تکلیف ہو گی۔»
وہ رکا اور اپنے پائپ میں تمباکو بھرنے لگا۔ میں چپ
چاپ زمین کی طرف تکتا رہا۔

«تمہیں یقیناً تعجب ہو گا کہ میں نے اس دن اس شراب
کے نشے میں چور شیخی خورے لوئڈ سے اپنی ہتک کا بدلہ
کیوں نہیں لیا؟ حالانکہ اسوقت اس کی زندگی میرے ہاتھہ میں
تھی۔ اور چونکہ مجھے ہتھیار چننے کا حق تھا اس لئے مجھے
کسی قسم کا خطرہ بھی نہ تھا۔ اگر چاہوں تو تمہیں اس غلط
فہمی میں ڈال سکتا ہوں کہ اس دن کا عفو اور درگذر میری
عالیٰ ظرفی کی دلیل تھی۔ مگر میں تمہیں دھوکہ دینا نہیں

چاہتا۔ اگر میں اپنی زندگی کو بالکل خطرے میں ڈالے بغیر اسے سزا دے سکتا تو ہرگز معاف نہ کرتا۔» اس اعتراف سے میں بالکل حیران اور شذر رہے گیا۔ مگر سلویو اس طرح اپنی دہن میں بولتا چلا گیا۔ «ہمارے میں اپنی زندگی کو کسی خطرے میں ڈالنے کا مجاز نہیں۔ چھٹے سال پہلے ایک شخص نے میرے منہ پر طماںجہ مارا تھا۔ اور میرا وہ دشمن آج تک زندہ ہے۔ اس ہتک کا بدله چکانے سے پہلے میں اپنی زندگی کو کسی قسم کے خطرے میں نہیں ڈال سکتا۔»

میرے دل میں تجسس کا جذبہ بیدار ہو گیا۔ «تو کیا اس وقت تم اس سے ڈوئیل نہیں لڑتے تھے؟» میں نے پوچھا۔ «یا شائد کسی وجہ سے تمہیں اڑتے بغیر ہی وہاں سے چلا آنا پڑتا؟»

«میں اس سے ڈوئیل لڑتا تھا» سلویو نے جواب دیا۔ «اس کی یادگار ابھی تک میرے پاس محفوظ ہے۔» وہ اٹھا اور گتے کے ڈبے میں سے ایک سرخ کا مدار فوجی ٹوپی نکالی جس میں گلٹ کا پہنڈنا لٹک رہا تھا۔ اس نے ٹوپی سر پر رکھی تو میں نے دیکھا ماتھے سے انچ بھر اوپر گولی کا آر پار نشان تھا۔

سلویو نے اپنی بات کو جاری رکھتے ہوئے کہا «تمہیں شائد معلوم ہو کہ میں ایک زمانے میں «ن» رجنٹ میں تھا۔ تم میری طبیعت کی افتاد سے واقف ہو کہ میں ہر بات میں سب سے آگے رہنا چاہتا ہوں۔ جوانی میں یہ دہن جنون کی۔

حد تک پہنچی ہوتی تھی۔ اس زمانے میں فتنہ اور فساد روزمرہ کی بات تھی۔ اور میں فوج میں فسادیوں کا سراغنہ سمجھا جاتا تھا۔ ہم لوگ ہدمتی اور بدهوشی پر فخر کرتے تھے۔ مجھے یاد ہے کہ میں نے ایک دفعہ مشہور شرابی بورتسوف کو بھی مات دے دی تھی۔ بورتسوف وہی شرابی ہے جس کو شاعر دنیس داویلوف (۴) نے اپنے شعروں میں امر کر دیا ہے۔ ہماری رجمنٹ میں آئے دن ڈوئیل ہوتے رہتے تھے اور شائد ہی کوئی ڈوئیل ایسا ہوتا ہو جس میں میرا کچھہ دخل نہ ہو۔ میرے ساتھیوں نے مجھے آسمان پر چڑھا رکھا تھا۔ لیکن رجمنٹ کے کمانڈر میرے وجود کو بلائے بیدرمان سمجھتے تھے۔

یون میں بڑے ٹھاٹھے سے شہرت اور ہر دلعزیزی کا اطف اٹھا رہا تھا کہ ہماری رجمنٹ میں ایک نیا افسر بھرتی ہو گر آیا۔ وہ ایک اعلیٰ خاندان کا فرد تھا۔ میں نے آجتک اس جیسا نصیبہ ور آدمی نہیں دیکھا۔ جوانی اور ذہانت، خوبصورتی اور جوانمردی، شہرت اور ناموری غرض کونسی چیز تھی جو اس کے حصے میں نہ آئی تھی؟ وہ روپیہ یون پانی کی طرح بہاتا جیسے اس کے پاس قارون کا خزانہ ہو۔ تم خود ہی سوچ لو کہ ایسے آدمی سے سب کس قدر مروع ہوئے ہونگے۔ میرے اقبال کا ستارہ غروب ہونے لگا۔ شروع شروع میں اس نے میری شہرت سنکر مجھے سے دوستی کرنی چاہی۔ مگر میں نے اس کی دوستانہ پیشکش کو ایسی سرد مہری سے ٹھکرا�ا کہ اس دن سے وہ بھی مجھے سے بے اعتنائی برتبے لگا۔ مجھے

اس سے انہائی رقابت اور نفرت ہو گئی۔ رجمنٹ کے افسروں
 ور عورتوں میں اس کی کامیابی مجھے ایک آنکھہ نہ بھائی۔
 میں ہر جگہ اسے چڑانے اور جھگڑا بڑھانے کی کوشش کرتا۔
 اس پر فقرے چست کرتا جن کا وہ ایسا دندان شکن جواب
 دیتا کہ میں کٹ کر رہ جاتا۔ اس کے جملے بدلہ سنجی اور
 ظرافت کی چاشنی سے پر لطف ہوتے اور میرے طنز کے زهر
 میں بجھے ہوئے۔ پھر ایک دن یہ ہوا کہ ہم سب ایک پولش
 جاگیردار کے ہاں محفل رقص میں مدعو تھے۔ سب خواتین
 پروانوں کی طرح اس پر ٹوٹی پڑ رہی تھیں۔ میرے دل میں
 حسد کے شعلے بھڑک رہے تھے۔ گھر کی مالکہ بھی (جو پہلے
 مجھے سے معاشقہ لڑا رہی تھی) اسی کی طرف مائل تھی۔ مجھے
 سے نہ رہا گیا۔ اور میں نے اس کے سکان میں ایک نہایت
 بے ہودہ فقرہ کہا جسے سنکر اس کا چہرہ سرخ ہو گیا۔ اس
 نے چٹاخ سے میرے گال پر طمانجہ مارا۔ دونوں طرف میان
 سے تلواریں نکل آئیں۔ خواتین مارے خوف کے بے ہوش ہو
 گئیں۔ بڑی مشکل سے بیچ بچاؤ کر کے لوگوں نے ہمیں علیحدہ
 کیا۔ اسی رات کو ہم دونوں میں ڈوئیل ہونا قرار پایا۔

انگلی صبع پو پھٹنے سے پہلے ہی میں مع اپنے تینوں
 ساتھیوں کے مقررہ مقام پر پہنچ گیا اور اپنے حریف کا
 بے چینی سے انتظار کرنے لگا۔ بہار کا موسم تھا۔ سورج
 سویرے سے نکل آیا تھا۔ گرمی ہو چلی تھی۔ میں نے دور
 سے اسکو آتھے ہوئے دیکھ لیا۔ وہ پیدل آ رہا تھا۔ وردی
 تلوار پر لٹکی ہوئی ہاتھہ میں تھی۔ اور صرف ایک آدمی

ساتھہ تھا — ہم اس سے ملنے بڑھے تو وہ ٹوپی ہاتھہ میں لئے
 بڑی بے فکری کے ساتھہ آگئے آیا — ٹوپی میں سرخ سرخ چیری
 بھری تھی — ہمارے ساتھیوں نے بارہ بارہ قدم کا فاصلہ ہم
 دونوں کے درمیان ناپا — مجھے پہلے گولی چلانے کا حق تھا —
 مگر میں غصہ سے اس قدر لرز رہا تھا کہ مجھے اپنے ہاتھہ
 پر بھروسہ نہ تھا — اس لئے میں نے اسے پہلے گولی چلانے کا
 موقعہ دیا — وہ اس پر راضی نہ ہوا — آخر قرعہ ڈالنے کا فیصلہ
 ہوا — وہ سدا ہی سے تقدیر کا منظور نظر تھا — قرعہ بھی
 اسی کے نام نکلا — اس نے نشانہ لگایا اور گولی میری ٹوپی
 کو پار کر گئی — اب اس کی زندگی میرے ہاتھہ میں تھی —
 میں نے اس کے آنکھوں میں آنکھیں ڈال دیں تاکہ اس کے چہرے
 پر گھبراہٹ اور پریشانی کی پرچھائیں دیکھے سکوں — مگر
 وہ اسی طرح لاپرواہی سے میرے پستول کی طرف منہ کئے
 ہوئے کھڑا رہا — اور ٹوپی میں سے پکی پکی چیری چن کر
 کھاتا اور ان کی گنہلیاں میری طرف تھوکتا رہا — میں نے
 سوچا «ایسے آدمی کو مارنے سے کیا حاصل جسے اپنی جان
 کن اتنی کم پرواد ہو» اور پھر اسی لمحہ ایک اور شیطانی
 خیال میرے دل میں آیا — میں نے پستول والا ہاتھہ نیچے
 گرا دیا —

چنانچہ میں نے کہا «اس وقت آپ بہت ہی مصروف نظر
 آ رہے ہیں — آپ کا دھیان ڈوئیل میں نہیں ہے — میں بھی
 آپ کی دلچسپ مشغلوں چیری کھانے میں مخل ہونا نہیں
 مچاہتا — «نہیں، نہیں آپ میری ذرا فکر نہ کریں — آپ میرے

مشغایے میں ذرا بھی خلل نہیں ڈال رہے ہیں۔ گولی چلائیے۔ خیر اگر اسوقت آپ کی طبیعت حاضر نہیں ہے تو پھر سہی مجھے پر آپ کا قرض رہا۔ جب آپ چاہیں میں چکا دونگا» اس نے جواب دیا۔ میں اپنے ساتھیوں کی طرف مڑا اور کہا کہ میں اسوقت گولی چلانا نہیں چاہتا۔ اور یہ معاملہ اس وقت یوں ختم ہو گیا۔

میں نے فوج سے استغفار دیدیا اور اس گمنام گوشہ میں آ بسا۔ مگر تب سے آج تک کوئی دن ایسا نہیں گزرا جب میرے دل میں انتقام کے شعے دھیمے پڑے ہوں۔ بس یہی ایک خاش، یہی ایک خیال میری زندگی پر چھایا ہوا ہے۔ اور آخر آج وہ دن آگیا جس کا مجھے اتنی مدت سے انتظار تھا۔

سلویو نے اپنی جیب سے وہ خط نکالا جو اس دن صبح اس کو ملا تھا اور مجھے پڑھنے کو دیا۔ غالباً اس کے وکیل نے ماسکو سے لکھا تھا کہ ایک خاص شخص بہت جلد ایک حسین اور نوجوان لڑکی سے شادی کرنے والا ہے۔

سلویو نے کہا «یہ تو تم سمجھہ ہی گئے ہونگے کہ یہ خبر کس شخص کے متعلق ہے۔ میں ابھی ماسکو جا رہا ہوں۔ اب دیکھنا ہے کہ وہ اپنی شادی کی شام کو بھی موت کا اسی لا پرواہی سے استقبال کرتا ہے جیسا ایک دفعہ پہلے چیری کھاتے ہوئے کیا تھا۔»

یہ کہکر وہ اٹھا، ٹوپی سر سے زمین پر پٹنج دی اور پنجرے میں بند شیر کی طرح ادھر ادھر ٹھلنے لگا۔ میں دم۔

بخود کھڑا اس کی باتیں سن رہا تھا — دل میں عجب متضاد
جذبات چکر لگا رہے تھے —

اتنے میں نوکر نے آکر کہا کہ گھوڑے تیار ہیں — سلویو
نے میرا ہاتھے گرم جوشی سے دبایا — ہم دونوں گلے ملے اور
وہ گاڑی میں بیٹھے گیا جس میں دو ٹرنک رکھے تھے، ایک
میں اس کے پستول تھے اور دوسرا میں باقی سارا سامان تھا —
ہم دونوں نے ایک بار پھر خدا حافظ کہا اور گاڑی روائی
ہو گئی —

— ۲ —

کئی برس اور گذر گئے — نجی حالات کی وجہ سے مجھے
ایک بہت پس ماندہ گاؤں میں جو ضلع «ن» میں واقع تھا سکونت
اختیار کرنی پڑی — یہاں مجھے اپنی جائیداد کا اسара انتظام
کرنا پڑتا تھا — میں مستقل اپنی پرانی آزاد اور بے فکری زندگی
کو یاد کر کے آنسو بھایا کرتا تھا — خاص طور پر خزان اور
جاڑی کے موسم میں تنہائی کی شامیں کمائیں نہ کشی تھیں —
سہ پھر کے کھانے تک تو کسی نہ کسی طرح وقت گذر جاتا
تھا — کبھی گاؤں کے نمبردار سے باتیں کرتا، کبھی جاگیر کا
دورہ کر کے دیکھتا کہ کام کیسا ہو رہا ہے یا جو نئے کام
شروع کرائے ہیں وہ کس ڈھنگ سے چل رہے ہیں — مگر
اندھیرا ہوتے ہی دل گہبرانے لگتا — گھر کے گودام اور الماریوں
میں جتنی کتابیں نظر پڑی تھیں انھیں بار بار پڑھ چکا تھا —
بوڑھی منظمہ کری لوونا کو جتنی کھانیاں یاد تھیں وہ کئی
دفعہ مجھے سنا چکی تھی — گاؤں کی عورتوں کے گاؤں کی

آواز سن کر مجھہ پر عجب اداسی طاری ہو جاتی ہے۔ ممکن تھا کہ میں شراب کا عادی ہو جاتا۔ مگر زیادہ شراب پینے سے سر میں شدید درد ہونے لگتا۔ دوسرے یہ کہ بیکاری اور اسکا تھاٹ سے گھبرا کر شراب نوشی کرنے سے مجھے سخت چڑھتی ہے۔ ہمارے علاقے میں اس قسم کے تباہ حال شرابیوں کی کمی نہ تھی جو زندگی کے خلا کو شراب کے نشے سے پر کرنا چاہتے تھے۔ میرے دو تین ہمسائے انہیں بدنصیبوں میں سے تھے۔ ان کی گفتگو میں کہنکہنارنے اور ٹھنڈی سانسیں بھرنے کے سوا کچھ نہ ہوتا۔ خدا بچائے ایسے لوگوں کی محبت سے، ان سے ملنے سے تو تنہائی غنیمت ہے۔

ہمارے یہاں سے چار کوس پر سے کاؤنٹس «ب» کی جاگیر تھی جہاں صرف ان کی چائیداد کا منظم رہتا تھا۔ کاؤنٹس وہاں صرف ایک بار شادی کے فوراً بعد مہینے بھر کے لئے آئی تھیں مگر مجھے آئے سال بھر ہوا تھا کہ سنا گیا کہ کاؤنٹس اور ان کے شوہر گرمی میں اپنے علاقہ پر آئنگے اور جوں کے آغاز میں وہ لوگ سچ مچ آگئے۔

دیہات میں رہنے والوں کے لئے کسی دولت مند پڑوسی کا آنا ایک تاریخی حیثیت رکھتا ہے۔ آس پاس کے جاگیرداروں اور ان کے لواحقین میں ان کی آمد کا تذکرہ دو ماہ پہلے سے شروع ہوتا ہے اور تین سال تک ختم نہیں ہوتا۔ ہمسائے میں ایک حسین اور نوجوان خاتون کے آئے کی خوش خبری نہ خود مجھے پر بھی بہت اثر کیا۔ مجھے اسکو دیکھنے کا بڑا اشتیاق تھا۔ ان کو وہاں پہنچے ہفتہ بھر ہوا ہو گا۔ اتوار

کا دن تھا کہ میں کھانے کے بعد اپنے معزز پڑو سیوں سے تعارف اور نیاز حاصل کرنے «س» گاؤں کی طرف چل پڑا۔ چوبدار نے مجھے کاؤنٹ کے در المطالعہ میں پہنچا دیا اور خود میرے آئے کی اطلاع دینے اندر چلا گیا۔ یہ وسیع کمرہ بہت نفاست کے ساتھ انتہائی قیمتی سامان سے آراستہ تھا۔ کتابوں سے بھری ہوئی الماریان دیواروں سے لگی تھیں۔ ان میں سے ہر ایک کے اوپر کانسی کے بت سجھے ہوئے تھے۔ سنگ مرمر کے آتش خانے پر قد آدم شیشہ لگا ہوا تھا۔ فرش پر سبز کپڑا بچھا ہوا تھا جس پر قالین اور نمدے پڑے ہوئے تھے۔ اتنے عرصے تک اپنے کونے پر پڑے رہنے کے بعد اس آرائش و زیبائش کو دیکھ کر میں بالکل مرعوب ہو گیا۔ اور کاؤنٹ کا انتظار ایسے اضطرابی انداز میں کرنے لگا جیسے کوئی دیہاتی امیدوار شہر میں وزیر کی آمد کا منتظر ہو۔ دروازہ کھلا اور ایک بتیس سالہ خوشرو شخص داخل ہوا، اس کے انداز میں پرخلوص سادگی تھی۔ میں نے اپنی گھبراہٹ پر قابو پانے کی کوشش کرتے ہوئے اپنا تعارف کرانا چاہا۔ مگر کاؤنٹ نے خود سبقت کی اور ہم بیٹھے گئے۔ تنہائی میں رہتے رہتے میری طبیعت میں جھچک سی پیدا ہو گئی تھی جو اس کی شائستہ اور بے تکلف گفتگو سے کچھہ ہی دیر میں غائب ہو گئی۔ عین اسی وقت کاؤنٹس داخل ہوئی اور مجھے پر دوبارہ گھبراہٹ کا دورہ پڑ گیا۔ وہ نہایت حسین تھا کہ میری بدوحاسی ظاہر نہ ہونے پائے مگر نا کام رہا۔

میری حالت کا اندازہ لگا کر ان دونوں نے آپس میں بات چیت شروع کر دی گویا میں ان کا پرانا واقف ہوں جس کے سامنے رسمی تکلف غیر ضروری ہے۔ میں اپنے حواسوں پر قابو پانے کے لئے کھرے میں ادھر ادھر گھوم کر لٹکی ہوئی تصویریں دیکھنے لگا۔ تصویروں کے متعلق میرا علم بہت ہی واجبی ہے۔ مگر ایک تصویر پر میری نگاہ جم کر رہ گئی۔ یہ تصویر سوئیزرلینڈ کے ایک حسین منظر کی نقاشی تھی۔ مگر مجھے اس میں کوئی فنی دلچسپی نہ تھی۔ میری تمام تر توجہ گولی کے ان دو نشانوں پر مرکوز تھی جو تصویر میں ایک دوسرے کے عین اوپر نیچے تھے۔ میں نے کاؤنٹ کو مخاطب کر کے کہا «افوہ یہ کس قدر غصب کا نشانہ ہے۔» «واقعی کمال کا ہے» اس نے مجھے سے اتفاق کیا، پھر پوچھا «آپ کا نشانہ کیسا ہے؟» «نمبر ایک» میں نے جواب دیا اور خوش تھا کہ میرے پسندیدہ موضوع پر بات چیت چھڑ گئی۔ «میں تیس قدم سے تاش کے پتے پر نشانہ لگا سکتا ہوں بشرطیکہ پستول میرا اپنا ہو۔» «سچ مج؟» کاؤنٹ نے تعریفی لہجے میں کہا۔ پھر اس نے اپنے شوہر سے محبت بھرنے انداز میں پوچھا «کیا تم بھی تیس قدم سے بچوک نشانہ لگا سکتے ہو؟» «کسی دن آزمائش کرنی چاہئے» کاؤنٹ نے جواب دیا۔ «کسی زمانے میں میرا نشانہ برا نہ تھا مگر پچھلے چار سال سے میں نے پستول کو ہاتھہ تک نہیں لگایا۔» «تب تو میں شرطیہ کہہ سکتا ہوں کہ سرکار بیس قدم سے بھی تاش کے پتے پر نشانہ نہیں لگا سکتے۔ اچھی نشانہ بازی کے لئے روزمرہ کی مشق نہایت لازمی ہے۔

اور یہ میں اپنے ذاتی تجربہ کی بنا پر کہتا ہوں۔ مجھے رجمنٹ کے بہترین نشانہ بازوں میں شمار کیا جاتا تھا۔ ایک دفعہ میرے پستول مرمت کیے لئے گئے ہوئے تھے۔ میں مہینے بھر تک مشق نہ کر سکا، اس کے بعد جو میں نے پہلے دن گولی چالائی تو یقین کیجئے پچیس قدم کے فاصلے سے بوتل کا نشانہ خطا کر گیا۔ ہمارا سپتان جو بڑا ظریف اور فقرہ باز تھا کہنے لگا «ارے یار ہٹاؤ تم شراب کی بوتل کا نشانہ بنانے کی بدمذاقی نہیں کر سکتے۔» سرکار کو بھی اس معاملے میں غفلت نہیں برتنی چاہئے ورنہ مشق بالکل چھوٹ جائیگی۔ میں نے تو صرف ایک آدمی کا سو فیصدی بے خطا نشانہ دیکھا تھا اور وہ روز مرہ بلا ناغہ مشق کیا کرتا تھا۔ کہانے سے پہلے کم از کم تین بار اس کے لئے نشانہ بازی ایسے ہی لازمی تھی جیسے کہانے سے پہلے وودکا^{*} کا گلاس۔ کاؤنٹ اور کاؤنٹس خوش تھے کہ میری زبان کا قفل ٹوٹا۔ کاؤنٹ نے کہا: «اس شخص کے نشانے کے متعلق کچھ اور بتائیے۔» سرکار کیا بتاؤں کبھی کبھار تو ایسا ہوتا کہ وہ دیوار پر مکھی کو بیٹھا دیکھتا... آپ ہنس رہی ہیں بیکم صاحبہ مگر میں جو کچھہ کہہ رہا ہوں وہ بالکل سچ ہے، میں قسم کھا سکتا ہوں... ہاں تو وہ مکھی کو دیکھ کر کہتا: لانا کز کا میرا پستول! کز کا بھرا ہوا پستول لاتا۔ ٹھائیں! اور مکھی دیوار پر ہی پس جاتی۔ «واقعی کمال تھا! کیا نام تھا اس شخص کا؟» «سلویو۔» «سلویو!!!» کاؤنٹ تعجب سے اچھل پڑا۔ «کیا تم سلویو کو

* وودکا: نہایت تند روی شراب۔ (مترجم)

جانتے تھے؟» «جی ہاں، جی ہاں ہم دونوں تو بڑے گھرے
 دوست تھے۔ ہماری رجمنٹ میں تو سب اس سے اس طرح
 پیش آتے تھے گویا وہ ہم ہی میں سے ایک ہو۔ مگر پانچ
 برس ہونے کو آئے کہ مجھے اس کی کوئی خیر خبر معلوم
 نہیں ہوئی... کیا عالیٰ جاہ بھی سلویو کو جانتے تھے؟» «میں؟
 ہاں میں اسے خوب اچھی طرح جانتا تھا... کیا اس نے کبھی
 تمہیں؟.. مگر یہ بات ناممکن سی ہے کہ اس نے اپنی زندگی
 کے ایک غیرمعمولی واقعہ کا کسی سے ذکر کیا ہو۔» «کیا
 سرکار اس واقعہ کی طرف اشارہ کر رہے ہیں جب ایک سر
 پھرے نوجوان نے اس کے طمانچہ رسید کیا تھا؟» «کیا اس نے
 تمہیں اس نوجوان کا نام نہیں بتایا؟» «نہیں سرکار۔» اور
 اچانک مجھے پر حقیقت کا انکشاف ہو گیا۔ میں نے ہکلاتے
 ہوئے کہا «اوہ۔ معاف کیجئے... میرا مطلب تھا... مجھے بالکل
 اندازہ نہ تھا... وہ آپ تھے کیا؟» «ہاں» کاؤنٹ کے چہرے پر
 کرب کی کیفیت تھی۔ «اور یہ تصویر میری اور سلویو کی
 آخری ملاقات کی یادگار ہے۔» کاؤنٹ نے کہا «اف! اس واقعہ
 کو مت دھراو، تم تو جانتے ہو کہ اس کی یاد میرے لئے
 کس قدر تکلیف دہ ہے۔» «مگر میں ضرور بتائونگا۔ اگر یہ
 جانتے ہیں کہ میں نے ان کے دوست کی کس طرح بے عذتی
 کی تھی تو انہیں یہ بھی معلوم ہونا چاہئے کہ سلویو نے کس
 طرح مجھے سے اپنا انتقام لیا۔» اس نے میرے لئے ایک آرام
 کرسی گھسیٹ دی اور میں ہمہ تن گوش ہو کر یہ قصہ
 سننے لگا۔





«میری شادی کو پانچ سال ہوئے ہیں۔ ہم نے اپنا ہنی مون کا مہینہ یہیں دیہات میں بسر کیا تھا۔ میری زندگی کے سب سے پرمسرت دن یہیں گذرے ہیں اور زندگی کی سب سے المناک یاد بھی اسی جگہ سے وابستہ ہے۔

«ایک شام ہم دونوں میاں بیوی گھوڑوں پر سوار سیئر کے لئے جا رہے تھے۔ راستے میں میری بیوی کا گھوڑا بدکنسے لگا۔ وہ ڈر گئی اور گھوڑے کی باگ مجھے پکڑا کر خود پیدل گھر کی طرف روانہ ہو گئی۔ میں گھوڑے پر سوار آگئے نکل گیا۔ گھر کے قریب پہنچکر میں نے دیکھا کہ احاطہ میں ایک گاڑی کھڑی ہے۔ نوکر نے بتایا کہ کوئی صاحب مطالعہ کے کمرے میں میرا انتظار کر رہے ہیں۔ مگر انہوں نے اپنا نام بتانے سے انکار کر دیا ہے، صرف اتنا کہا ہے کہ ضروری کام ہے۔ میں اندر گیا تو شام کے دھنڈلکے میں ایک آدمی نظر آیا۔ سفر کی گرد میں اٹا ہوا، حجامت بڑی ہوئی، وہ آتشدان کے سامنے عین اس جگہ کھڑا تھا۔ میں قریب جا کر اسے پہنچانے کی کوشش کرنے لگا۔ «کیا تم مجھے نہیں پہنچانے کا حق نہیں؟» اس نے مرتعش آواز میں پوچھا۔ «سلویو!» میرے منہ سے نکلا۔ یقین مانئے اسے پہنچانا تم نے۔ اب میری باری ہے ہو گئے۔ «بالکل ٹھیک پہنچانا تم نے۔ اب میری باری گولی چلانے کی۔ میں اپنا پستول خالی کرنے آیا ہوں، کھو تیار ہو؟» اس کی اوپر کی جیب میں سے پستول کی نائی نظر آ رہی تھی۔ میں نے بارہ قدم ناپے اور اس کونے میں کھڑا ہو گیا اور اس سے جلدی کرنے کو کہا تاکہ میری بیوی کے

وہاں پہنچنے سے پہلے قضیہ چک جائے۔ مگر وہ دیر لگاتا رہا۔ پہلے روشنی لانے کو کہا۔ خیر شمعین لائی گئیں۔ میں نے کمروہ اندر سے مقفل کر لیا کہ چاہے کچھہ ہو کسی کو اندر نہ آئے دیا جائے۔ اور پھر اس سے پستول چلانے کو کہا۔ اس نے پستول نکال کر نشانہ باندھا... میں گھڑیاں گن رہا تھا۔ بیوی کا خیال دل کو مسوس رہا تھا۔ اف بیم و هراس کا وہ ایک لمحہ کسقدر خوفناک تھا... سلویو کا ہاتھہ نیچے گر گیا اور اس نے کہا «افسوس میرے پستول میں چیری کی گئیلیاں نہیں ہیں اور گولیاں بہت بھاری ہوتی ہیں۔ مجھے ایسا محسوس ہو رہا ہے کہ میں ڈوئیل نہیں لڑ رہا ہوں قتل کر رہا ہوں۔ کیونکہ نہتے آدمی پر گولی چلانا میرا شیوه نہیں۔ اسلئے سوائے اس کے کوئی چارہ نہیں کہ ڈوئیل نہ سرے سے لڑیں اور قرعہ ڈالیں کہ پہلے کون گولی چلائے۔» میرا سر چکرا رہا تھا۔ جہاں تک مجھے یاد ہے میں نے اس کی یہ تجویز رد کر دی مگر پھر نہ جانتے کیسے ایک اور پستول بھرا گیا، دو کاغذ کی پرچیوں پر کچھہ لکھے کر انہیں توڑ موڑ کر اسی ٹوپی میں ڈالا گیا جسے میں نے ایکدن نشانہ بنایا تھا۔ اس دفعہ بھی قرعہ میرے ہی نام نکلا۔ اس نے ایسے زہر خند کے ساتھے جسے میں کبھی نہیں بھول سکتا کہا۔ «کاؤنٹ تمہاری قسم تو شیطان سے بھی اچھی ہے۔» آج تک میری سمجھے میں نہیں آیا کہ اس نے مجھے کیونکر آمادہ کیا اور یہ سب کیسے ہوا کہ میں نے گولی چلا دی جو اس تصویر پر جا کر لگی۔» (کاؤنٹ نے گولی کے نشانوں والی

تصویر کی طرف اشارہ کرتے ہوئے کہا۔ اس کا چہرہ تم تما رہا تھا، کاؤنٹس کا چہرہ اس کے مثال سے زیادہ سفید تھا۔ میرے منہ سے اضطراری چیخ نکل گئی۔)

«میں نے گولی چلائی» کاؤنٹ نے اپنی داستان جاری رکھی «اور شکر ہے کہ میرا نشانہ خطا ہو گیا۔ اب سلویو نے شست باندھی، اس کا چہرہ اسوقت انتہائی غضبناک تھا۔ عین اسی وقت دروازہ کھلا اور ماشا اندر گھس آئی اور چیخیں مارتے ہوئے مجھے سے لپٹ گئی۔ اسے دیکھکر میرا دماغ جو اتنی دیر سے ماؤف تھا پھر کام کرنے لگا۔ میں نے اطمینان کا لہجہ بناسکر اس سے کہا «پیاری تم دیکھتی نہیں ہم لوگ مذاق سکر رہے ہیں۔ ذرا دیکھو تو تم نے اپنا کیا حلیہ بنا رکھا ہے، جاؤ جاکر پانی وانی پٹیو پھر یہاں آنا۔ میں تمہیں اپنے پرانے عزیز دوست سے ملانا چاہتا ہوں۔ ماشا کو میری بات کا یقین نہیں آیا۔ «کیا میرے شوهر ٹھیک کرہے رہے ہیں؟» ماشا نے ہمت کر کے سلویو سے پوچھا۔ «کیا سچ مج آپ دونوں مذاق کر رہے ہیں؟» یہ تو سدا مذاق ہی کرتے رہتے ہیں، کاؤنٹس۔ ایک دفعہ مذاق ہی مذاق میں انہوں نے میرے منہ پر طماںچہ رسید کر دیا تھا۔ پھر انہوں نے مذاق میں میری ٹوپی کا نشانہ بنایا۔ اور ابھی مذاق میں پھر ان کا نشانہ چوک گیا۔ اب ذرا میرا بھی مذاق کرنے کو دل چاہ رہا ہے۔ یہ کہکر اس نے ماشا کے سامنے ہی پھر میری طرف نشانہ باندھنے کی کوشش کی۔ ماشا اس کے قدموں پر گر پڑی۔ میں بے اختیار چلایا «ماشا! یہ کیا کر رہی ہو، شرم نہیں آتی، اٹھو! اور

جناب ایک بے بس اور بدنصیب عورت کا مذاق اڑانا کو نسی
مردانگی ہے؟ آپ گولی چلائینگے یا نہیں؟» «نہیں» سلویو نے
کہا۔ «میں نے تمہارے چہرے پر خوف و ہراس کی جھلک
دیکھ لی۔ تم نے مجھے پر دوسری بار گولی بھی چلا لی۔
اب مجھے تسلیم ہو گئی۔ میرے لئے اتنا ہی کافی ہے کہ اب
تم مجھے کبھی نہ بھول سکو گے۔ تمہارا فیصلہ تمہارے ضمیر
پر چھوڑتا ہوں۔» یہ کہکر وہ جانے کے لئے مڑا مگر دروازہ
میں رک کر اس نے تصویر کی طرف دیکھا جس پر میری
گولی کا نشانہ لگا تھا۔ اور تتریباً بغیر نشانہ باندھے اس نے
لبلی دبا کر گولی چلا دی اور غائب ہو گیا۔ گولی کی آواز
سن کر میری بیوی بے ہوش ہو گئی۔ نوکر اس واقعہ سے اسقدر
سراسیمہ تھے کہ کسی کو سلویو کو روکنے کی جرأت نہ ہوئی۔
اس نے برساتی میں پھونچکر اپنے سائیس کو آواز دی اور قبل
اس کے میرے حواس ٹھکانے ہوں وہ جا چکا تھا۔

کامنٹ چپ ہو گیا اور یون مجھے اس عجیب و غریب
کہانی کا انجام معلوم ہوا جس کے آغاز نے مجھے استمرار متأثر
کیا تھا۔ میں اس کہانی کے ہیرو سے پھر کبھی نہ مل سکا۔
مگر کہا جاتا ہے کہ سلویو نے الیکساندر اپسالانتی (۵) کی بغاوت
میں ایک فوجی دستے کی رہنمائی کی اور اسکولیانی کی لڑائی
میں مارا گیا۔

بِسْمِ اللَّهِ الرَّحْمَنِ الرَّحِيمِ





گھوڑے ناہموار زمین پر برف کو ٹاپوں سے
روندتے بجلی کی سی تیزی سے اڑتے جا رہے
ہیں ...

کہ اچانک تنہائی اور منائے میں سے
خدا کا گھر نمودار ہوتا ہے -

.....
برف و باد کا طوفان، دم کے دم میں، ہر
شے کو رو پہلی چادر سے ڈھانک لیتا
ہے۔ برف کے گالے رقص کرتے ہوئے گر
رہے ہیں -

واہمہ کا خیالی کو اپنے پہنچانے کے
ھچکولے کہاتی ہوئی برف گاڑی پر
جھپٹتا ہے، اس کی منحوس چیخ ہول
میں اور اضافہ کر رہی ہے -

برق رفتار گھوڑے یاس کے دھنڈکے
میں منزل کو تکتے ہیں -
اور ان کے جسم خوف سے لرزان
ہیں ... (۶)

زوکوفسکی

ھماری تاریخ، کا ناقابل فراموش دور تھا۔ ۱۸۱۱ء کے اختتام
کا ذکر ہے کہ معزز گاوریلا گاوریلووچ اپنی جاگیر نینارادووا

میں رہتے تھے۔ علاقہ بھر میں ان کی رحمدلی اور
مہمان نوازی کا چرچا تھا۔ ان کے قریبی پڑوسی اکثر ان کے
ہاں آتے رہتے تھے، بعض کھانے پینے کے شوق میں، بعض ان
کی بیوی کے ساتھ پانچ کوپک کی بازی لگا کر بوستان
کھیلانے کے لئے، اور بعض ان کی بیٹی ماریا گاوریا لوونا کے شوق
دیدوار میں۔ اس سترہ سالہ نازک اندام دوشیزہ کے بہت سے
امیدوار تھے، لوگ جانتے تھے کہ وہ ایک امیر دلہن نابت
ہو گی۔ کوئی خود شادی کرنا چاہتا تھا اور کوئی اپنے بیٹے
سے اس کی شادی کا خواہشمند تھا۔

ماریا گاوریا لوونا بچپن سے رومانی فرانسیسی ناول پڑھہ
پڑھہ کر پلی تھی۔ لہذا عشق میں مبتلا تھی۔ اس کا
محبوب ایک غریب اور ادنی فوجی افسر تھا جو چھٹیاں گزارنے
اپنے آبائی گاؤں میں آیا ہوا تھا۔ عشق کی آگ دونوں طرف
براہر لگی ہوئی تھی۔ لیکن جونہی ماریا کے والدین کو اس
دو طرفہ رحجان کا پتہ چلا، انہوں نے بڑی سختی سے اپنی بیٹی
کو اس نوجوان کا خیال تک دل سے نکال دینے کا حکم دیا۔
اور نوجوان سے ان کا برتاؤ اس قدر سرد مہری کا ہو گیا
گویا وہ محکمہ آبکاری کا ریٹائرڈ مجسٹریٹ ہو۔

اس پر بھی یہ محبت کے دیوانے کسی نہ کسی طرح
خط و کتابت کرتے رہے۔ اور ہر روز صنوبر کے چہنڈ کی سنسان
چھاؤں میں یا ایک پرافنے گرجا میں چھپ کر ملتے رہے
جہاں وہ ابدي محبت کے عہد و پیمان باندھتے۔ کبھی اپنی
بدنضیبی پر آنسو بھاتے، کبھی آئندہ کے لئے تجویزیں سوچتے۔
ان روز روز کی ملاقاتوں اور خط و کتابت کا یہ انجام ہوا کہ

دونوں نے یہ طے کر لیا کہ وہ ایک دوسرے کے بغیر نہیں
جی سکتے۔ اور اگر بصرحم والدین کو ان کی خوشی کا کچھہ
خیال نہیں تو وہ بھی ان کی رضامندی کی پرواف کیوں کریں؟
یہ خیال پہلے تو نوجوان عاشق کے ذہن میں آیا مگر بعد میں
رومانت پسند ماریا گاوریلوونا نے بھی قبول کر لیا۔

سردی کا موسم آتھے ہی ان کی خفیہ ملاقاتیں تو ختم ہو
گئیں مگر خط و کتابت میں اور بھی گرمجوشی پیدا ہو گئی۔
ولادیمیر نیکولائیسوج ہر خط میں اپنی محبوبہ سے التجا کرتا کہ
وہ اس کے ساتھ خفیہ شادی کر کے ہمیشہ کے لئے اس کی ہو
جائے۔ کچھہ دونوں پوشیدہ رہنے کے بعد وہ دونوں ماریا کے
والدین کے قدموں پر سر رکھ کر معافی مانگ لیں گے۔
اور یقین ہے کہ ان کا دل بھی ان باوفا عاشقوں کی بہادری
اور مصیبتوں کے خیال سے متاثر ہوئے بغیر نہ رہے گا۔ وہ
یقیناً انہیں اپنی شفقت بھری آغوش میں پناہ دے
دیں گے۔

شروع میں ماریا گاوریلوونا کو یہ تجویز قبول کرنے میں
کافی ہچکچاہت تھی۔ بھاگنے کی کتنی ہی تجویزیں پیش ہوئیں
اور مسترد ہو گئیں۔ مگر آخر کار وہ بھی راضی ہو گئی۔
طے یہ پایا کہ فرار ہونے کے دن وہ کہانے پر نہ جائے اور
سر کے درد کا بہانہ کر کے کمرے میں لیٹی رہے۔ اپنی ایک
خادمہ کو شریک راز بنالے۔ رات گئے دونوں لڑکیاں پچھلی
طرف سے باغ میں اتر جائیں جہاں ان کو برف گاڑی تیار
ملے گی۔ اس میں بیٹھو کر وہ نینارادووا سے پانچ کوس دور

زادرینو کے گاؤں میں پہنچ کر سیلہی گرجا گھر کے سامنے
جا اتریں۔ وہاں ولادیمیر ان کا منتظر ہو گا۔
بھائی سے ایک دن پہلے ماریا گاوریلوونا رات بھر نہ
سوئی۔ کچھہ دیر تو ساتھہ لیجانے کے لئے کپڑے وغیرہ رکھتی
رہی، پھر ایک طویل درد بھرا خط اپنی ایک جذباتی سہیلی
کے نام لکھا۔ ایک اور خط اپنے والدین کو لکھا جس میں اس
نے نہایت پراائر انداز میں ان سے رخصت چاہی اور لکھا کہ
جذبہ عشق سے مجبور ہو کر یہ قدم اٹھا رہی ہوں۔ لیکن سچی
خوشی مجھے اس وقت ہو گی جب آپ مجھے معاف کر کے اپنے
قدموں پر سر چھکانے کی اجازت دیں گے۔ پھر اس نے دونوں
خطوں پر شہر تولا کی بنی ہوئی مہر لگائی جس پر ایک
با موقع تحریر کے اوپر دو بھڑکتے ہوئے دل کنندہ تھے، دن نکلنے
سے پہلے وہ نڈھال ہو کر بستر پر گر پڑی اور کچھہ دیر کو اس
کی آنکھے جھپٹک گئی۔ مگر تھوڑی تھوڑی دیر بعد وہ ڈراؤنے
خواب دیکھ کر چونک اٹھتی۔ کبھی دیکھتی کہ گرجا جانے کے
لئے گاڑی میں سوار ہوتے ہوئے اس کا باپ عین وقت پر
آ جاتا ہے اور اسے ایک اتھاں تاریک غار میں پہنچ دیتا ہے،
وہ نہایت تیزی سے نیچے کی طرف گرتی جا رہی ہے اور جیسے
اس کے دل کی حرکت بند ہونے کو ہے۔ دوسری دفعہ سوئی
تو اس نے ولادیمیر کو خون میں شرابور نیم جان گھاس پر
پڑھے دیکھا۔ مرتبے مرتبے وہ بڑے دلخراش لہجے میں شادی میں
جلدی کرنے کی التجا کرتا ہے۔ اس طرح کے بے ربط خوفناک
ہیولے خواب میں اس کی نگاہوں کے سامنے سے گزرتے رہے۔

آخر وہ گھبرا کر اٹھے بیٹھی۔ اس کے چہرے کا رنگ بالکل زرد پڑ گیا تھا۔ اور سر میں سچ مج درد شروع ہو گیا تھا۔ اس کے مان باپ اس کی حالت دیکھ کر متفسکر ہو گئے۔ اور بہت محبت سے پوچھا۔ «ماشا، کیا تمہاری طبیعت ٹھیک نہیں؟» ان کی دل جوئی دل پر برجوی کی طرح لگی۔ اس نے چاہا کہ ان کی فکر دور کرنے کو چہرے پر خوشی پیدا کر سکے۔ مگر کامیاب نہ ہو سکی۔ شام ہو گئی تھی۔ اس کے دل میں اس خیال سے ہوک اٹھے رہی تھی کہ خاندان والوں کی محبت بھری آغوش میں یہ اس کی آخری شام ہے اس کا دم جیسے گھٹ رہا تھا۔ دل ہی دل میں اس نے گھر کے ہر فرد کو، اپنی جانی پہچانی ہر چیز کو الوداع کہا۔ کانپتی ہوئی آواز میں اس نے کھانا کھانے سے انکار کر دیا اور مان باپ کو شب بخیر کہا۔ انہوں نے حسب معقول پیار کیا اور دعائیں دیں۔ ماریا کی آنکھوں میں آنسو چھلانکے لگے۔ بڑی مشکل سے کہرے تک پہنچی اور دروازہ بند کرتے ہی کرسی پر بے قابو ہو کر گر پڑی اور پھوٹ پھوٹ کر رونیے لگی۔ خادمہ نے اسے تسلی تشفی دی۔ جانے کی سب تیاریاں مکمل تھیں، آدھے گھنٹے بعد ماشا اپنے والدین کے گھر، اپنے کمرے، اپنی بچپن کی الہڑ اور بے فکر زندگی سے ہمیشہ کے لئے رخصت ہونے والی تھی۔ باہر طوفانی برقراری ہو رہی تھی۔ ہوا غرا رہی تھی، جھلکیاں چرچرا رہی تھیں، اسے یہ سب چیزیں کسی بدشگونی کی علامتیں معلوم ہو رہی تھیں۔ کچھہ دیر میں سارا گھر نیمند کے جادو میں مدهوش ہو گیا۔ ماشا نے سر پر شال اوڑھی، گرم لبادہ

لپیٹا، اپنے زیور کا صندوقچہ اٹھایا اور پچھلے دروازے سے باہر نکل آئی۔ پیچھے خادمہ ہاتھ میں دو پارسل اٹھائے تھیں۔ دونوں باغ میں پہنچیں۔ طوفان کی تیزی میں ذرا کمی نہ ہوئی تھی، منہ پر ہوا کسے تھیڑے نوں مجرم کو گناہ سے باز رکھنے کی کوشش کرتے ہوئے معلوم ہوتے تھے۔ غرض وہ بمشکل باغ کے دوسرے سرے تک پہنچیں۔ سڑک پر سلج ان کے انتظار میں کھڑی تھی۔ گھوڑے سردی سے شل ہو چکا۔ تھے اور دوڑنے کے لئے بیقرار ہو کر ٹاپیں مار رہے تھے۔ ولادیمیر کا کوچوان گاڑی کے بیوں کے سامنے ٹھل رہا تھا تاکہ کسی طرح جوشیلے گھوڑوں کو قابو میں رکھے سکے۔ اس نے سہارا دی کر ماریا اور اس کی خادمہ کو گاڑی میں بٹھایا۔ بنڈل اور صندوقچہ اندر رکھا۔ لگامیں تھامتے ہی گھوڑے سڑک پر سرپٹ دوڑنے لگے۔ اب ہیروئن کو قسمت اور کوچوان تریشکا کی مہارت کے سپرد کر کے ہم نوجوان عاشق کی طرف توجہ مبنول کرتے ہیں۔

ولادیمیر دن بھر ادھر مارا مارا پھرتا رہا۔ صبح کو پہلے تو زادربینو کے پادری صاحب کے پاس گیا اور ان کو بڑی مشکل سے شادی کی رسم ادا کرنے پر راضی کیا۔ پھر وہ گواہوں کی تلاش میں آس پاس کے زمینداروں کے ہاں جانے کے ارادہ سے نکلا۔ سب سے پہلے وہ دراون نامی ایک چالیس سالہ ریٹائرڈ عہدیدار کے ہاں گیا جو فوراً گواہی دینے پر راضی ہو گیا۔ اور کہنے لگا کہ اس تذکرے سے مجھے پرانے زمانے کی فوجی زندگی کی ہنگامہ خیزیاں یاد آ گئیں۔ اس

نے ولادیمیر کو کچھہ دیر ٹھہرنا ساتھے کھانا کھانے کی دعوت بھی دی اور یقین دلایا کہ اسے بقیہ دو گواہ بھی باسانی مل جائیں گے۔ اور ہوا بھی یہی۔ کھانے کے فوراً بعد انسپکٹر اراضی شمت مونچھیں چڑھائے، مہمیز لگائے، قصبه کے پولس انسپکٹر کے بیٹھے کی ہمراہ داخل ہوئے۔ یہ نوجوان جس نے عمر کی سولہ بھاریں دیکھی تھیں حال ہی میں الانز کی رجمنٹ میں بھرتی ہوا تھا۔ جب انہوں نے ولادیمیر کی درخواست سنی تو نہ صرف وہ خوشی سے گواہ بننے پر راضی ہو گئے بلکہ یہاں تک کھا کہ وہ اس کی خاطر جان تک دینے میں دریغ نہ کریں گے۔ ولادیمیر جوش و خروش کے ساتھے ان سے گلے ملا اور خوش خوش باقی تیاریاں کرنے اپنے گھر چل دیا۔ شام کا دھنڈلکا چھا چکا تھا۔ اس نے اپنی تین گھوڑوں کی گاڑی اپنے معتمد تریشکا کے ساتھے مکمل هدایات دیے کر نینارادووا روانہ کی اور خود اپنی چھوٹی ایک گھوڑے کی برف گاڑی لیکر ژادرینو کی طرف روانہ ہو گیا جہاں دو گھنٹے بعد ماریا گاوریلوونا کے آنے کی امید تھی۔ راستہ اس کا جانا بوجھا تھا۔ زیادہ سے زیادہ بیس منٹ میں وہ منزل مقصود تک پہنچ سکتا تھا۔

لیکن ولادیمیر گاؤں سے باہر نکلا ہی تھا کہ ہوا میں تندری پیدا ہو گئی اور برفانی طوفان نے وہ شدت اختیار کی کہ ولادیمیر کو کچھہ نظر نہ آتا تھا۔ منٹ بھر میں سڑک پر برف کی تھے بچھہ گئی اور ارد گرد کی سب چیزوں ایک بھنور پیلے دھنڈلکے میں ڈوب گئیں جس میں برف کے سفید گالے تیر

رہے تھے۔ زمین اور آسمان مل کر ایک ہو گئے۔ اتنے میں
 ولادیمیر کو احساس ہوا کہ اس کی گاڑی کسی کھیت میں گپھس
 گئی ہے، اس نے دوبارہ سڑک پر گاڑی ڈالنے کی کوشش کی
 مگر ناکام رہا۔ گھوڑا کسی نامعلوم سمت میں اڑا جلا جا رہا
 تھا۔ کبھی برف کے تودوں میں جا پہنستا، کبھی کسی گڑھے
 میں بھٹک جاتا۔ ہر لمحہ گاڑی الٹ جاتی تھی۔ ولادیمیر کی
 تمامتر کوشش یہی تھی کہ راستے کا سراغ نہ کھو جائے۔ اسی
 حالت میں (اس کے خیال میں) اسے آدھے گھنٹہ گذر گیا۔ مگر
 وہ ڈادرینو کے چنگل تک نہ پہنچ سکا۔ دس منٹ اور گذر
 گئے۔ لیکن پھر بھی درختوں کا جھنڈ نہ دکھائی دیا۔ اب وہ
 ایک ایسے کھلے میدان میں جا پہنچا تھا جسے گھری گھاٹیوں
 نے آڑا ترچھا کاٹ رکھا تھا۔ طوفان اسی شدت سے جاری تھا۔
 آسمان بادلوں سے چھپا ہوا تھا۔ گھوڑا تھک چکا تھا۔ اور
 ولادیمیر برف میں کھر تک دھنسا ہوا ہونے کے باوجود پسینے
 میں شرابور تھا۔

بہت دیر بعد اسے اندازہ ہوا کہ وہ بالکل غلط طرف جا
 رہا ہے۔ اس نے لگام ٹھیلی چھوڑ دی اور اندازہ کرنا چاہا
 کہ وہ کس طرف ہے اور اب اسے کدھر مٹنا چاہئے۔ اس نے
 اندازہ لگایا کہ اسے دائیں ہاتھ کی طرف مٹنا چاہئے تھا۔ اس
 نے ایسا ہی کیا اور اسی طرف چل پڑا۔ گھوڑا بڑی مشکل سے
 قدم اٹھا رہا تھا۔ اسی طرح راستے پر ایک گھنٹے سے زیادہ
 گذر گیا۔ اور اس نے سوچا کہ اب ڈادرینو زیادہ دور نہ ہو گا۔ وہ
 آگے ہی بڑھتا چلا گیا مگر معلوم ہوتا تھا کہ ان کھیتوں کا۔

کہیں اختتام ہی نہیں ہے۔ ہر طرف برف کے انبار اور گھائیوں
 کے سوا کچھ نہ تھا۔ ہر قدم پر گاڑی الٹ الٹ جاتی تھی
 اور ولادیمیر ہر بار گاڑی کو ٹھیک اور سیدھا کرتا تھا۔ وقت
 گذرتا گیا۔ ولادیمیر کی پریشانی کی کوئی انتہا نہ تھی۔
 بہت دیر بعد اسے افق پر ایک سیاہ دھبہ نظر آیا۔
 ولادیمیر نے فوراً گھوڑے کا رخ ادھر موڑ دیا۔ نزدیک آیا
 تو اسے ایک جنگل دکھائی دیا۔ اس نے یہ سمجھہ کر کہ اب
 وہ منزل مقصود کے قریب پہنچ گیا ہے، خدا کا شکر ادا کیا،
 گھوڑے کو تیز کیا تاکہ جلد از جلد جنگل کو پار کر کے دوسری
 طرف جانی پہچانی سڑک پر پہنچ جائے جہاں سے وہ بھٹک
 گیا تھا۔ اسی سڑک کے دوسری طرف ڈادرینو تھا۔ چند منٹ
 میں وہ سڑک پر پہنچ گیا۔ گاڑی موسم سرما کے بے برگ و بار
 درختوں کے اداس سایوں کے نیچے چلنے لگی۔ یہاں ہوا
 کا زور کم تھا۔ سڑک ہموار تھی۔ گھوڑے میں بھی کچھ
 دم آ گیا تھا۔ اور ولادیمیر کے حواس بھی کچھ درست
 ہوئے۔

وہ یونہی بڑھتا گیا۔ مگر حد نظر تک ڈادرینو کا کوئی
 پتہ نہ تھا۔ جنگل کسی طرح ختم ہونے میں نہ آتا تھا۔ پر
 تھوڑی دیر بعد اسے اس خیال سے وحشت ہونے لگتی کہ اب
 وہ کسی اور انجانے جنگل میں بھٹک گیا ہے۔ پریشانی اور
 گھبراہٹ کے عالم میں اس نے گھوڑے کو بے تحاشا مارنا شروع
 کیا۔ بے چارہ گھوڑا پہلے تو بوکھلا کر سرپٹ بھاگا مگر پندرہ
 منٹ بعد تھک کر پھر قدم قدم چلنے لگا۔ اور پھر مصیبت زدہ

ولادیمیر کی انتہائی کوشش پر بھی اس کی رفتار میں چستی پیدا نہ ہوئی۔

رفته رفتہ گھنا جنگل چھٹ گیا۔ مگر جب ولادیمیر باہر نکلا تو بھی ژادرینو نظر نہ آیا۔ اسے یقین تھا کہ آدھی رات ہو چکی ہے۔ اس کی آنکھوں سے آنسو بھر رہے تھے۔ اس نے انہا دھند گاڑی چلانی شروع کر دی۔ طوفان تھم چکا تھا۔ بادل اڑ گئے تھے۔ حد نظر تک سفید برف سے ڈھکا ہوا میدان لہریں لے رہا تھا۔ رات خاصی روشن تھی۔ ڈھونڈ کر کے پر اسے ایک چھوٹی سی بستی نظر آئی۔ گھوڑے کو تیز کر کے اس کے قریب پہنچا۔ اور پہلے چھونپڑے کے قریب گاڑی سے کود پڑا اور کھڑکی کا پٹ دھڑانے لگا۔ منٹ بھر بعد چوبی جھاملی کھلی اور ایک بوڑھے آدمی نے سفید داڑھی باہر نکال کر جھانکا۔ «کیا کام ہے؟» «کیا ژادرینو یہاں سے بہت دور ہے؟» «نہیں زیادہ دور نہیں ہے، کوئی دس کوس ہو گا۔» یہ سن کر ولادیمیر نے اپنے سر کے بال نوج لئے۔ اس وقت اس کی حالت اس آدمی کی سی تھی جس نے سزاۓ موت کا حکم سنا ہو۔

«تم کہاں سے آ رہے ہو؟» مگر ولادیمیر کی جواب دینے کی طاقت گویا سلب ہو چکی تھی۔ «بڑے میاں کیا مجھے ژادرینو تک جانے کے لئے گھوڑا مل سکتا ہے؟» «اجی، ہمارے ہاں کیا گھوڑے بندھے ہوئے ہیں؟» «اچھا کوئی مجھے وہاں کا راستہ دکھا سکتا ہے؟ میں اسے منہ مانگا انعام دون گا۔» ایک منٹ ٹھیرو۔ اس نے کھڑکی بند کرتے ہوئے کہا۔ «میں

اپنے بیٹے کو بھیجتا ہوں۔ وہ تمہیں راستہ بتا دیے گا۔» ولادیمیر انتظار کرنے لگا۔ لیکن اسے ایک ایک منٹ گزارنا مشکل ہو رہا تھا۔ اس نے پھر کھڑکی پر ہاتھہ مارا۔ کھڑکی کھلی اور وہی سفید داڑھی دوبارہ نمودار ہوئی۔ «کیا ہے؟» «تمہارا بیٹا کہاں رہ گیا؟» «ابھی آتا ہے۔ ذرا جو تے پہن رہا ہے۔ اندر آ جاؤ۔ اگر سردی لگ رہی ہو تو آگ تاپ او۔» «نہیں، نہیں مجھے بہت جلدی ہے۔ اپنے بیٹے کو بھیجو جلدی سے۔

دروازہ چرچرا یا اور ایک نوجوان لڑکا سونٹا ہاتھہ میں لئے باہر نکلا اور آگے آگے چلنے لگا۔ کبھی وہ اشارے سے راستہ دکھاتا، کبھی رک کر راستے کا کھوچ لگاتا کیونکہ برف نے سب نشانات مٹا دئے تھے۔ ولادیمیر نے اس سے وقت پوچھا۔ «صبح ہونے والی ہے» وہ بولا۔ یہ سنتے ہی ولادیمیر کی زبان گنگ ہو گئی۔

جب وہ زادرینو پہنچے تو مرغ بانگ دے رہے تھے۔ پوپھٹ چکی تھی۔ گرجا کے دروازے میں تالا پٹا تھا۔ ولادیمیر نے رہبر کو انعام دیا۔ اور پادری کے گھر کی طرف چل پڑا۔ مگر گماڑی وہاں بھی نہ تھی۔ پتہ نہیں آگے کیا کیا ہونے والا تھا!

اب ہم نینارادووا کے مکینوں کی طرف لوٹتے ہیں تاکہ دیکھیں کہ وہاں کیا ہو رہا ہے۔

مگر وہاں کوئی خاص بات معلوم نہیں ہوتی۔

لوگ حسب معمول اٹھے۔ ماریا کے عمر والدین روز کے معمول کے مطابق ڈرائیگ روم میں جا کر بیٹھے گئے۔ گاوریلا

گاوریلووج شب خوابی کی ٹوپی اور فلاں کی واسکٹ پہنے ہوئے تھے۔ اور پراسکوویا پتروونا روئی کے فرغل میں ملبوس تھیں۔ سماوار کمرے میں لاسکر رکھا گیا۔ گاوریلا گاوریلووج نے ایک خادمہ سے کہا کہ جاسکر ماریا گاوریلوونا کی طبیعت پوچھئے اور معلوم کریں کہ ان کو رات کو کیسی نیند آئی؟ خادمہ ذرا دیر بعد واپس آئی اور کہنے لگی کہ «بی بی کو نیند تو اچھی طرح نہیں آئی مگر طبیعت بہتر ہے۔ وہ ابھی نیچے آ رہی ہیں۔» اسی وقت دروازہ کھلا اور ماریا گاوریلوونا نے داخل ہو کر اپنے والدین کو سلام کیا۔

«ماشا تمہارے سر کا درد اب کیسا ہے؟» گاوریلا گاوریلووج نے پوچھا۔ «بہتر ہے پاپا» اس نے جواب دیا۔ «کل دیر تک آتشدان کے پاس بیٹھے رہنے سے سر میں درد ہوا ہو گا» پراسکوویا پتروونا نے کہا۔ «شاید یہی بات ہو، امان» ماشا نے کہا۔

دن بخیر و خوبی گذر گیا۔ مگر رات کو ماشا بیمار پڑ گئی۔ قریب کے قصبے سے ڈاکٹر کو بلوایا گیا جو اگلے دن شام ہوئے وہاں پہنچا۔ اس وقت تک ماشا کی سرسامی کیفیت ہو چکی تھی۔ بخار بہت تیز تھا۔ غریب لڑکی دو ہفتے تک موت اور زندگی کی کشمکش میں مبتلا رہی۔

گھر میں کسی کو اس کے فرار ہونے کا علم نہ تھا۔ ماشا نے جانے سے پہلے جو خط لکھے تھے واپسی پر جلا دئے۔ ماشا کی خادمہ نے اپنے آقا کے ڈر سے کسی کے سامنے ایک لفظ تک منہ سے نہ نکالا۔ پادری، ریٹائرڈ شدہ فوجی عہدیدار،

مونچھوں والا انسپکٹر اراضی اور نوجوان فوجی سبھی اپنی اپنی مصلحتوں سے خاموش تھے یہاں تک کہ سائیس تریشکا کے منہ سے بھی کبھی کوئی بات نہ ذکلی، نشے کی حالت میں بھی نہیں۔ اور اس طرح یہ راز جس میں چھو سات آدمی شامل تھے راز ہی رہا۔ لیکن ماریا گاوریلوونا نے اپنی طویل ہندیانی حالت میں خود ہی یہ راز اگل دیا۔ مگر اس کی باتیں اتنی ناقابل فہم تھیں کہ اس کی ماں جو دن رات اس کی پیٹی سے لگی بیٹھی رہتی تھیں صرف اتنا سمجھہ سکیں کہ ان کی بیٹی ولادیمیر نیکولائیوچ سے بے تحاشا محبت گرتی ہے اور شاید یہ محبت ہی اس کی بیماری کی جڑ ہے۔ اس نے اس بات کا اپنے شوهر سے ذکر کیا۔ انہوں نے اپنے دوستوں سے مشورہ کیا اور سب کی یہی رائے ہوئی کہ شاید لڑکی کی قسمت میں یہی لکھا ہے اور تقدیر کے لکھے سے کوئی مفر نہیں۔ انہوں نے اپنے دل کو یہ کھکھ بھی سمجھایا کہ مفلسوں کوئی جرم نہیں اور زندگی روپیوں کی تھیلی کے ساتھ نہیں گذاری جاتی بلکہ انسان کی رفاقت میں بسر ہوتی ہے۔ غرض اس قسم کے اور سب فرسودہ قول دھرائے گئے جو ایسے موقعوں پر کام آتے ہیں جب ہم اپنے فیصلوں کی اور کوئی توجیہ نہیں کر سکتے۔

اسی دوران میں لڑکی رفتہ رفتہ صحقیاب ہونے لگی۔ ولادیمیر بہت عرصے سے گاوریلا گاوریلووچ کے ہاں نہ آیا تھا کیونکہ وہ ان لوگوں کے بر تاؤ سے کافی خائف ہو چکا تھا۔ اب اسے ایک دن خاص طور پر بلایا گیا اور ماشا سے شادی کی غیر متوقع خوش خبری سنائی گئی۔ نینا رادووا کے مالکوں کی حیرت

کی انتہا نہ رہی جب جواب میں انہیں اس نوجوان کا ایک
ذمہ مجنونانہ خط ملا جس میں اس نے لکھا تھا کہ آئندہ کبھی
وہ ان کی دھلیز پر قدم نہ رکھے گا اور یہ کہ وہ اس قسم
کیستے پذیر صیب کو بالکل بھول جائیں جس کے لئے اب سوائے
موت کے کوئی چارہ نہیں... چند دن بعد سنا گیا کہ وہ واپس
فوج میں چلا گیا ہے۔ یہ واقعہ ۱۸۱۲ء کا ہے۔

زمانہ گزرتا رہا۔ کسی کو بیمار ماشا کے سامنے اس واقعہ
کا ذکر کرنے کی ہمت نہ ہوئی۔ خود ماشا نے کبھیولادیمیر
کا نام تک زبان سے نہ نکالا۔ کئی مہینے بعد اتناق سے اس
نے ان لوگوں کی فہرست دیکھی جنہیں بوردینو کی جنگ میں
جانبازی کے انعام میں تمغے عطا ہوئے تھے اور جو خطرناک
طور پر رخمدی ہو گئے تھے۔ اس فہرست میںولادیمیر کا نام
دیکھکر وہ بیہوش ہو گئی۔ سب کو اندیشہ ہوا کہ کہیں پہر
بخار نہ رہنے لگے مگر شکر ہے کہ اس بیہوشی کا کوئی
خطرناک نتیجہ نہیں نکلا۔

چند ہی دنوں بعد اس غریب کو ایک اور صدمہ سہنا
پڑا۔ یعنی اس کے باپ کا انتقال ہو گیا۔ اب وہ ساری چانداد
کی تنہا وارث تھی مگر اس ورثے سے اسے کوئی خوشی نہ
ہوئی۔ اس کا دل اپنی غمzدہ ماں کی بیوگی کے دکھے سے
اتنا بیقرار تھا کہ اس نے تمہیہ کر لیا کہ کبھی اس سے جدا نہ
ہو گی۔ نینارادووا سے بہت سی غمگین یادیں وابستہ تھیں اس
لئے دونوں ماں بیٹیاں وہاں سے اپنی جاگیر کے ایک گاؤں «خ»
میں رہنے چلی گئیں۔

وہاں بھی اس حسین امیرزادی کے گرد امیدواروں کا ایک
 حمگیز ہو گیا۔ مگر اس نے کبھی کسی کی ہمت افرائی نہ
 کی۔ اس کی ماں اکثر اس کو زندگی کا ساتھی چننے پر اکساتی
 بھی تو ماریا گاوریلوونا سر ہلا کر خاموش ہو جاتی۔ ولادیمیر
 اب اس دنیا میں نہ تھا۔ جس دن فرانسیسی ماسکو میں داخل
 ہوئے اس شام اس نے دم توڑ دیا۔ ماشا نے اس کی یاد کے
 تنس سرمائیں کو سینے سے لگا رکھا تھا۔ اس کی ہر چھوٹی
 سے چھوٹی یاد گار محفوظ تھی۔ اس کی کتابیں، اس کی بنائی
 ہوئی تصویریں، اشعار اور موسیقی جو اس نے ماریا کے لئے نقل
 کئے تھے، سب جوں کے تون محفوظ تھے۔ جب ہمسایوں کو
 اس بات کا علم ہوا تو وہ اس کی وفاپرستی پر دنگ رہ گئے۔
 اور سوچنے لگے کہ نہ معلوم وہ کون خوش نصیب ہو گا جو اس
 پاکباز آرتمنس کی سوگوارانہ و فاشواری پر فتح پائیگا۔

ابی دوران میں جنگ ختم ہو گئی اور ہماری فتحیاب
 فوجیں دوسرے ملکوں سے واپس آئے لگیں۔ لوگ استقبال
 کے لئے اپنے اپنے گھر چھوڑ کر باہر نکل پڑے۔ بینڈ پر مفتوح
 دشمن سے چھینتے ہوئے نغموں «ویو ہنری کاتر»، ترولیز والز
 اور «لاجوکوند» کی دھنیں بجائی جانے لگیں۔ افسر جو بھرتی
 کے وقت محض کم سن لڑکے تھے، میدان جنگ سے پختہ کار
 اور باشعور ہو کر بہادری کے تمغے سینوں پر لگائے واپس لوٹے۔
 ہر طرف فوجی خوش خوش آپس میں چھلیں کرتے۔ تو ان
 کی گفتگو میں فرانسیسی اور جرمون لفظوں کی آمیزش ہوتی۔
 وہ بھی کیسے ناقابل فراموش دن تھے! فتح و کامرانی کے دن!

ہر روسی کا دل لفظ وطن کی پیکار پر کس شدت سے دھڑکتا تھا! برسوں کی جدائی کے بعد ملاقات کے آنسو کس قدر شیرین تھے! سب روسیوں کے دل میں قومی فخر و مبارکات اور زار کی محبت کا جذبہ ہم معنی ہو چکا تھا اور خود زار کے لئے یہ امّہ کس قدر بہجت آفرین تھا!

اور اس زمانے میں روسی عورتوں کی دلنووازی بے مثال تھی۔ ان کی فطری سرد مہری غائب ہو چکی تھی۔ وہ خوشی کے نشے میں سرشار تھیں۔ جب وہ فاتح نوجوانوں سے ملتیں تو «اپنی ٹوپیاں ہوا میں اچھال اچھال کر نعرے بلند کرتیں» (۷)۔ اس زمانے کا کوئی فوجی افسر ایسا نہیں جو یہ نہ مانے کہ اس کی جانبازی کا سب سے بیش قیمت صلح کسی روسری نازنین کا مرہون منت تھا۔

اس خیرہ کن زمانے میں ماریا گاوریلوونا اپنی ماں کے ساتھ «خ» میں رہتی تھی۔ اس نے وہ جوش و خروش نہیں دیکھا جو فوجوں کی آمد کے جشن پر دونوں دارالخلافوں میں تھا۔ لیکن ہر طرف ایک عام جوش پھیلا ہوا تھا جو گاؤں میں شہروں سے بھی بڑھ گیا تھا۔ ان جگہوں میں کسی افسر کا نظر آنا ایک شاندار واقعہ تھا۔ اس کے سامنے اور نوجوانوں کی کوئی بات تک نہ پوچھتا۔

۵۵ ہم پہلے ہی بتا چکے ہیں کہ باوجود سرد مہری کے ماریا گاوریلوونا چاہنے والوں کے مجمع میں گھری رہتی تھی۔ مگر اس زمانے میں ایک زخمی فوجی افسر جس کا نام کرنل برمن تھا اس علاقے میں آیا اور چند ہی دنوں میں اور سب

نوجوان پس پشت پڑ گئے۔ اس کے سینے پر سینٹ جارج کا تمغہ آویزان تھا۔ اور مقامی نوجوان لڑکیوں کے خیال میں اس کے چہرے کی رنگت میں ایک دلکش زردی تھی۔ اس کی عمر کوئی چھپیس سال کی ہو گی۔ وہ چھٹیوں میں اپنی جاگیر کی دیکھے بھال کرنے سے آیا تھا جو ماریا گاوریلوونا کی جاگیر کے بالکل قریب تھی۔ ماریا گاوریلوونا بھی اس کے ساتھے کچھے خصوصیت برتری تھی۔ اس کی موجودگی میں ماریا کے چہرے کی غمگینی شکفتگی میں تبدیل ہو جاتی۔ اور گو اس کے انداز میں عشوہ و ناز کا شائیہ تک نہ تھا۔ مگر کوئی شاعر اس کو دیکھتا تو کہہ اٹھتا «اگر یہ محبت نہیں ہے تو کیا ہے؟»
برمن کی شخصیت بڑی دلاویز تھی۔ اس کی طبیعت اس قسم کی تھی جو عورتوں کے لئے خاص طور پر پرکشش ہوتی ہے: شائستہ اور بالاخلاق، تصنیع اور بناؤٹ سے پاک، ساتھے ساتھے ہلکی پہلکی ظرافت کی چاشنی انداز میں۔ ماریا گاوریلوونا کے سامنے اس کے انداز میں نہایت سادگی ہوتی مگر وہ جو کچھہ سکھتی، جہاں کہیں جاتی برمن کا خیال اور نظریں اس کا پیچھا کرتے۔ بظاہر وہ بڑا خاموش طبیعت اور محاط تھا۔ لیکن یہ افواہ سنی گئی تھی کہ کسی زمانہ میں وہ بڑا منچلا تھا۔ مگر ماریا گاوریلوونا کی نظروں میں اس وجہ سے اس کی قدر کچھہ کم نہ ہوئی کیونکہ اور نوجوان لڑکیوں کی طرح وہ بھی گرمی جذبات اور جرأت کی مداد تھی۔
مگر جس چیز نے ماریا کو سب سے زیادہ متاثر کیا وہ برمن کا شریفانہ انداز، مزاحیہ اور دلچسپ گفتگو، چہرے کا

دلکش حزن اور رُخْمی بازو نہ تھا بلکہ وہ ضبط اور جھجک تھی جو
 بِرمن کے انداز سے ظاہر تھی۔ ماریا گاوریلوونا کو یقین تھا کہ
 بِرمن کے دل پر محبت کا نقش پڑا چکا ہے۔ دوسری طرف
 بِرمن بھی اپنی فراست اور تجربیت کی مدد سے یہ جانتا تھا کہ
 ماریا گاوریلوونا اس کی طرف سے بے نیاز نہیں ہے۔ اسی
 لئے ماریا گاوریلوونا کو حیرت تھی کہ آج تک بِرمن نے اس کے
 قدموں پر جھک کر اظہار محبت کیوں نہیں کیا۔ کس خیال
 نے اسے روک رکھا ہے؟ یہ سچی محبت کی بے زبانی تھی یا
 خودداری اور تکبر، یا تجربہ کار کھل کھیلے ہوئے مرد کی
 عیاری۔ وہ ماریا گاوریلوونا کے لئے ایک معتمد بنا ہوا تھا۔
 آخر بڑے غور و فکر کے بعد اس نے یہی طے کیا کہ پاس
 محبت ہی بِرمن کو اظہار جذبات سے روکے ہوئے ہے۔ چنانچہ
 اس کی ہمت افزائی کرنے کے لئے اس نے فیصلہ کیا کہ وہ
 آئیندہ اور بھی خصوصیت کا اظہار کریے گی بلکہ موقع پڑنے
 پر تھوڑے بہت التفات سے پیش آئے گی۔ اس نے ایک ایسی
 تجویز سوچی جو بالکل غیر متوقع ہو گی اور جو بِرمن کو اپنے
 دل کا حال کہنے پر مجبور کر دیے گی۔ عورت کے دل کو
 معتمد سے بڑی الجھن ہوتی ہے، خیر ماریا گاوریلوونا کی یہ
 کوششیں اس قدر کامیاب ہوئیں کہ بِرمن ہر وقت کسی خیال
 میں کھویا کھویا رہنے لگا۔ اس کی نگاہ شوق اس والہانہ
 انداز سے ماریا گاوریلوونا کے چہرے کی بلائیں لیتی تھی کہ معلوم
 ہوتا تھا کہ فیصلہ کن لمحہ آ پڑنے گا۔ پڑوسیوں میں شادی کا
 تذکرہ اس طرح ہونے لگا گویا یہ کوئی طے شدہ بات ہو، نیک دل





پر اسکو ویا پتھروونا بھی خوش تھیں کہ آخر ان کی بیٹھی نے اپنے لئے ایک لائق بر چن لیا۔

ایک دن معمر خاتون ڈائیگ روم میں تاش پھیلانے پیشنس کھیل رہی تھیں کہ برمن داخل ہوا اور ماریا گاوریلوونا کے متعلق یوچھا۔ «وہ باغ میں ہے» معمر خاتون نے جواب دیا۔ «تم وہیں چلے جاؤ۔ میں یہاں تم دونوں کا انتظار کرتی ہوں۔» برمن باہر چلا گیا۔ بڑی بی نے ماریے خوشی کے اپنے پر صلیب کا نشان بنایا، انہیں یقین تھا کہ آج سب معاملہ طے ہو جائے گا۔

برمن نے دیکھا کہ ماریا گاوریلوونا سفید لباس میں ملبوس تالاب کے کنارے بیدمجنوں کے درخت کے سائیے میں کتاب پڑھ رہی ہے۔ بالکل جیسے کسی ناول کی ہیروئن ہو۔ معمولی علیک سلیک کے بعد ماریا گاوریلوونا جان بوجھہ کر خاموش ہو گئی۔ اس خاموشی نے دونوں کے درمیان جھوٹ کا ایک ہی طریقہ تھا کہ برمن اپنی محبت کا اظہار کر دے۔ اور ہوا بھی یہی: برمن کو اس وقت کی خاموشی کے بے تکے پن کا احساس تھا۔ ایک دم اس کی زبان کو گویائی مل گئی۔ اس نے کہا کہ مدت سے وہ ایسے موقعہ کی تلاش میں تھا جب وہ اپنا حال دل ماریا گاوریلوونا کے سامنے بیان کر سکے۔ پھر اس نے التجا کی لمبے بھر کے لئے اس کی بات توجہ سے سنے۔ ماریا گاوریلوونا نے کتاب بند کر دی اور آنکھیں جھکا کے اسے عرض شوق کی اجازت دے دی۔

«مجھے تم سے محبت ہے، انتہائی محبت ہے۔» (ماریا گاوریلوونا کے گال شرم سے تمٹانے لگے اور سر اور بھی جھک گیا۔) «میں نے ضبط کرنے کی بہت کوشش کی، میں جانتا ہوں کہ تمہیں روز دیکھنے اور تمہاری شیرین گفتگو سننے کی آرزو میری بڑی نادانی تھی۔» (ماریا گاوریلوونا کو سینٹ پر سے کہے پہلے خط کا خیال آیا۔) «مگر آہ اب بہت دیر ہو چکی ہے، اب میں اپنی قسمت سے نہیں لٹا سکتا۔ تمہاری یاد، تمہاری حسین اور بے مثل تصویر ہمیشہ میرے دل پر نقش رہیگی، جو میری زندگی کی واحد خوشی بھی ہو گی، اور رنج کا باعث بھی... اب مجھے ایک ناخوشگوار فرض اور انجام دینا ہے، میں ایک راز تمہارے سامنے کھولنے پر مجبور ہوں جو ہمارے درمیان ایک ناقابل عبور دیوار کھڑی کر دیگا۔» ماریا گاوریلوونا نے بڑی بے تابی سے اس کی بات کائی «یہ رکاوٹ تو ہمیشہ سے موجود تھی، میں تمہاری کبھی نہیں ہو سکتی...» «مجھے معلوم ہے» اس نے بڑی ملاٹت سے جواب دیا۔ «مجھے معلوم ہے کہ تم کسی اور سے محبت کرتی تھیں، لیکن موت نے تین سال ہوئے تمہیں اس سے جدا کر دیا۔ مگر پیاری رحمدل ماریا گاوریلوونا! زندگی میں صرف ایک خوش فہمی میرے لئے تسکین کا باعث ہو سکتی ہے، اس سے مجھے محروم نہ کرو، مجھے اس خوش فہمی سے نہ نکالو کہ شاید تم میری خوشی کی خاطر میری بات مان جاتیں اگر... ذرا خاموشی سے میری بات سنو۔ میں التجا کرتا ہوں کہ ذرا خاموش رہو۔ اف، مجھے کس قدر اذیت ہو رہی ہے۔ مجھے معلوم ہے، مجھے

امید ہوتی ہے کہ تم میری ہو سکتی تھیں۔ لیکن... میں بڑا
ہد قسمت ہوں کیونکہ میری شادی ہو چکی ہے!»

ماریا گاوریلوونا حیرت سے اسے تکتی رہے گئی۔

«میری شادی ہو چکی ہے» اس نے اپنی بات جاری رکھی
میری شادی کو چار سال ہو چکے ہیں، لیکن مجھے یہ تک
معلوم نہیں کہ میری بیوی کون ہے اور کہاں ہے؟ نہ معلوم
میری قسمت میں اس سے کبھی ملنا ہے بھی کہ نہیں۔
«کیا مطلب؟» ماریا گاوریلوونا نے تعجب سے پوچھا۔ «عجیب
بات ہے۔ پوری بات بتاؤ، میں بھی پھر قصہ سناؤں گی، مگر
تم خدارا بتاؤ پھر کیا ہوا۔»

۱۸۱۲ء کے شروع کی بات ہے» برمی نے کہا «میں
جلدی میں وانا جا رہا تھا جہاں ہمارا فوجی دستہ ٹھیرا تھا۔
اس دفعہ میں رات کو ایک چوکی پر پہنچا۔ میں نے حکم
دیا کہ فوراً گھوڑے جو تے جائیں لیکن اسی وقت طوفانی ہوا
چلنے شروع ہو گئی۔ داروغہ اور کوچوان دونوں نے مجھے
انتظار کرنے کا مشورہ دیا۔ میں نے ان کی بات تو مان لی،
پر ایک عجیب سی بیجنی مجھے پر طاری ہو گئی، ایسا معلوم
ہوتا تھا جیسے مجھے کوئی یوں ہی ڈھکیل رہا ہے۔ اس عرصہ
میں طوفان کسی طرح کم نہ ہوا، مجھے سے نہ رہا گیا، میں
نے پھر گھوڑے جو تے کا حکم دیا اور طوفان ہی میں چل
کھڑا ہوا۔ کوچوان کو دریا کے برابر چلنے کی سوچی
کیونکہ اس طرح راستہ تین کوس کم ہو جاتا تھا۔ گنارے
مگر گئے تھے اور کوچوان اس جگہ سے آگے نکل گیا جہاں

مٹا کر راستہ پر آنا تھا۔ اس طرح ہم نامعلوم علاقہ میں پہنچ گئے۔ طوفان تھا کہ کم ہونے کا نام نہ لیتا تھا، میں نے دور سے روشنی دیکھی اور ادھر ہی چلنے کا حکم دیا۔ ہم گاؤں میں پہنچ گئے۔ لکڑی کے گرجا میں روشنی تھی۔ گرجا کھلا ہوا تھا اور منڈیر کے پاس کچھ برف گاڑیاں کھڑی تھیں۔ برساتی میں لوگ گھوم رہے تھے۔ «ادھر آؤ! ادھر آؤ!» کچھ لوگ چلانے لگے۔ میں نے کوچوان سے ادھر چلنے کو سہا۔ «کمال ہے، تم نے اتنی دیر سہاں لگائی؟» کسی نے مجھے سے سہا۔ «دلہن بیہوش ہے، پادری کی سوجھہ میں نہیں آتا کیا کرے، ہم تو واپس جانے کی سوچ رہے تھے۔ چلو اتر بھی چکو۔» میں خاموشی سے گاڑی سے نیچے کوڈ پڑا اور گرجا میں داخل ہوا جہاں دو تین موم بتیوں کی مدهم روشنی تھی۔ گرجے کے ایک تاریک کونے میں لڑکی ایک بنج پر بیٹھی تھی، کوئی دوسری اس کی کنپیاں سہلا رہی تھی۔ «چلو شکر ہے» یہ دوسری بولی «آپ پہنچ تو گئے۔ بی بی کو تو آپ نے مارہی ڈالا تھا۔» بوڑھے پادری نے میرے پاس آکر پوچھا «کیا شروع کرنے کا حکم ہے؟» «شروع کیجئے، شروع کیجئے فادر» میں نے کھوئے ہوئے جواب دیا۔ لڑکی کو اٹھایا گیا۔ میں نے دیکھا کہ وہ صورت شکل کی بری نہیں... عجیب سی ناقابل معافی شرارت مجھے سوجھی... میں اس کے برابر آٹھ کے سامنے کھڑا ہو گیا۔ پادری جلدی میں تھا، تین مرد اور خادمہ لڑکی کو پکڑے تھے اور صرف اسی کی طرف متوجہ تھے۔ ہمارا نکاح کر دیا گیا۔ «پیار کرو» ہمیں حکم

ملا۔ میری بیوی نے اپنا زرد چہرہ میری طرف پھیرا۔ میں اسے چومنے ہی والا تھا کہ وہ چلا اٹھی «اری، یہ وہ نہیں ہے، وہ نہیں ہے!» اور بے ہوش ہو کر گر پڑی۔ گواہوں نے مجھہ کو سہی ہوئی نظرؤں سے دیکھا۔ میں مٹا اور گرجے سے باہر آیا، کسی نے مجھے روکنے کی کوشش نہ کی۔ جلدی سے میں گاڑی میں بیٹھا اور چلایا۔ «چلاو!»
«او خدا!» ماریا گاوریلوونا چلا اٹھی۔ «او تمہیں یہ تک معلوم نہیں کہ تمہاری بدنصیب بیوی پر کیا گذری؟»

«نہیں مجھے تو اس گاؤں کا نام تک معلوم نہیں جہاں میری شادی ہوئی تھی اور نہ یاد ہے کہ میں کس چوکی سے آیا تھا۔ اس وقت اس پورے واقعہ کو میں نے اتنی کم اہمیت دی کہ گرجا سے نکلتے ہی مجھے نیند آ گئی۔ اور اگلے دن صبح میں تین چوکیوں تک سوتا رہا۔ میرے ساتھہ جو نوکر تھا اڑائی میں کام آ گیا۔ اب مجھے قطعاً امید نہیں کہ میں اس لڑکی کا پتہ چلا سکوں، جس کے ساتھہ میں نے اس قدر بے رحمی سے مذاق کیا تھا۔»

«خدا!» ماریا گاوریلوونا نے اس کی آستین پکڑ کر کہا۔
«وہ تم تھے؟ اور تم نے مجھے پہچانا نہیں؟»
برمن کا رنگ فق ہو گیا اور وہ اس کے قدموں پر گر پڑا۔

بِسْمِ اللّٰهِ الرَّحْمٰنِ الرَّحِيْمِ





یہ جو هر طرف تابوت نظر آتے
ہیں گویا ہمارے عالم پیر کے سفید
بال ہیں «(۸)
درزاوین

تابوت ساز آدریان پروخوروف کے گھر کا سارا ساز و سامان
جنائزہ لے جانے والی گاڑی پر لد چکا تھا۔ میریل گھوڑے سے
چوتھی دفعہ بسمانیا سٹک سے نکتسکایا سٹک کی طرف
چلے جہاں اس نے نیا مکان خریدا تھا۔ اس نے دکان مقفل
کر کے باہر دروازہ پر اس اعلان کی تختی لٹکا دی کہ گھر
کرایہ یا فروخت کے لئے خالی ہے اور خود پیدل اپنے نئے
گھر کی طرف چل پڑا۔ اس مکان کی اسے مدت سے آرزو
تھی اور اس نے بھاری رقم ادا کر کے اسے خریدا تھا۔
مگر جب وہ نئے گھر کی پیلی دیواروں کے قریب پہونچا تو
اسے یہ محسوس کر کے بہت تعجب ہوا کہ اس کے دل میں ذرا

خوشی نہ تھی۔ نئے گھر کی اجنبی دھلیز سے گذر کر اس نے دیکھا کہ سارا سامان ابھی تک گدمڈ پڑا ہے۔ اس وقت اسے اپنا پرانا ٹوٹا پھوٹا مکان یاد آیا جہاں وہ اٹھا رہ سال تک رہا تھا، جہاں ہر چیز قرینے سے لگی رہتی تھی۔ اس نے اپنی نوکرانی اور دونوں اڑکیوں کو ان کی سستی پر ڈانٹ بنائی اور خود گھر کی درستگی میں ان کی مدد کرنے لگا۔ تھوڑی دیر میں ہر چیز قاعدے سے رکھدی گئی۔ مقلس شبیہیں، چینی کے برتنوں کی الماری، میز، صوفہ اور پلنگ پچھلے کمرے میں ترتیب سے لگا دئے گئے۔ آدریان پروخوروں کے کام کا سامان یعنی مختلف قسم، مختلف رنگوں اور مختلف پیمائش کے تابوت، ماتمی لباس، ماتمی عباویں اور دستاریں اور مشعلوں سے بھری ہوئی الماریاں باورچی خانے اور دالان میں رکھے دی گئیں۔ باہر کے دروازے پر سائنس بورڈ لیٹکا دیا گیا جس پر ایک موٹے سے کیوپڈ کی تصویر بنی تھی جس کے ہاتھ میں ایک الٹی مشعل تھی، نیچے لکھا تھا کہ «садے اور رنگین تابوت یہاں بنائے جاتے ہیں، نیز کرایہ پر ہر وقت مہیا کئے جا سکتے ہیں، پرانے تابوتوں کی مرمت کا بھی انتظام ہے۔» اس کی بیٹیاں اپنے کمرے میں چلی گئیں، نئے گھر کا معائنه کرنے کے بعد وہ کھڑکی کے پاس بیٹھے گیا اور سماوار گرم کرنے کا حکم دیا۔ ہمارے پڑھے لکھے قارئین واقف ہیں کہ شیکسپیر اور سر والٹر اسکاٹ نے اپنی تصانیف میں گورکنوں کو بڑا خوش طبع اور زندگی دکھایا ہے تاکہ اس طرح کے تضاد سے وہ ہمارے ذہن پر گھرا اثر چھوڑ سکیں۔ مگر ہمیں سچائی زیادہ عزیز

ہے اس لئے ہم ان کی تقلید نہیں کر سکتے۔ اور یہ کہنا پڑیگا کہ ہمارے تابوت ساز کی طبیعت اس کے منحوس پیشے کے لئے بالکل مناسب تھی۔ آدربیان پروخوروف بہت خاموش اور افسرده مزاج آدمی تھا۔ اس کی چپ صرف دو موقعوں پر ٹوٹتی تھی: ایک جب اسے اپنی بیٹیاں کھڑکی میں سے تاک جہانک کرتی نظر آتیں تو انہیں ڈانٹنے پہنچا رہے کو اس کی زبان کھل جاتی اور یا جب اسے کسی بدنصیب (یا خوش نصیب) گاہک سے اپنی محنت کی زیادہ سے زیادہ اجرت وصول کرنی ہوتی۔ اس وقت بھی حسب معمول آدربیان گم سم کھڑکی کے پاس بیٹھا چائے کی ساتوں پیالی پی رہا تھا اور اپنے افسرده خیالات میں کھویا ہوا تھا۔ اسے وہ موسلا دھار بارش یاد آئی جو پچھلے ہفتہ ریٹائرڈ شدہ بریگیڈیر کا جنازہ عین قبرستان میں پہنچتے ہی ہوئی تھی۔ پانی پڑنے سے نہ جانے کتنی عباٹیں سکڑ گئی ہونگیں، ٹوپیوں کے پٹے تڑپڑ گئے ہونگے۔ اس کے ہان کا سامان بہت پرانا اور خستہ حالت میں تھا۔ اس لئے اسے ڈر تھا کہ چیزوں کو ٹھیک کرانے میں کافی روپیہ خرج ہو جائیگا۔ اس نے سوچا تھا کہ یہ نقصان سوداگر کی بوڑھی بیوہ تریو خینا کی تجهیز و تکفین سے پورا ہو جائیگا جو پچھلے سال سے گور میں باؤں لٹکائے بیٹھی تھی مگر مشکل یہ تھی کہ وہ محلہ راز گلیائی میں رہتی تھی جو وہاں سے کافی دور تھا۔ پروخوروف کو ڈر تھا کہ اس کے وارث وعدہ کرنے کے باوجود وقت پر اسے بہول جائینگے اور کسی پاس کے تابوت ساز سے معاملہ کر لینے گے۔

وہ اسی سوچ میں پڑا تھا کہ باہر کے دروازے پر کسی نے تین بار کمزور دستک دی۔ «کون ہے؟» آدریان نے چلا کر پوچھا۔ دروازہ کھلا اور ایک آدمی جو کوئی جرم نہ کاریگر معلوم ہوتا تھا کمرے میں داخل ہوا اور بشاش لہجے میں آدریان سے کہنے لگا «معاف کرنا ہمسائے» اس نے ٹوٹی پھوٹی روسی میں کہا جسے سن کر کوئی ہنسے بنا نہیں رہ سکتا۔ داگر میری وجہ سے تمہارے کام میں ہرج ہوا ہو تو معاف کرنا، مگر میں کئی دن سے تم سے ملنا چاہ رہا تھا۔ میں موجی کا کام کرتا ہوں، میرا نام گوٹلب شلٹز ہے۔ تمہاری کھڑکی میں سے جو چھوٹا سا گھر نظر آتا ہے نا میں اسی میں رہتا ہوں۔ کل میری شادی کی پیچیسوں سالگرہ ہے، میں چاہتا ہوں کہ تم اور تمہاری لڑکیاں آ کر ہمارے ہاں کہانا کھائیں۔» یہ دعوت بڑی خوش دلی سے قبول کر لی گئی۔ آدریان نے موجی کو بیٹھنے اور چائے پینے کو کہا اور کچھ ہی دیر میں گوٹلب شلٹز کی سادہ اور پرخلوص طبیعت کی وجہ سے دونوں گھہل مل کر باتیں کرنے لگے۔ آدریان نے پوچھا «سناؤ تمہارے کام و بار کا۔ کیا حال ہے؟» «شکر ہے چل رہا ہے» شلٹز نے جواب دیا «اونچ نیچ تو ہمارے ہاں بھی ہوتی ہی رہتی ہے مگر اس کی شکایت کیا؟ میرا کام تمہاری طرح کا نہیں ہے کیونکر زندہ آدمی بغیر جوتوں کے گذارہ کر سکتا ہے مگر مردہ بغیر تابوت کے نہیں رہے سکتا۔» «بالکل ٹھیک، بالکل ٹھیک» آدریان نے اتفاق کرتے ہوئے کہا «مگر ساتھہ ساتھہ یہ بھی تو ہے کہ زندہ آدمی کے پاس جوتے خریدنے کو دام نہ ہوں تو

وہ ننگے پاؤں پھر لیگا تمہارا ذہان نہیں کریگا۔ مگر مردہ بہک منگوں کو مفت تابوت دینا پڑتا ہے۔» کچھہ دیر تک یون ہی بات چیت چلتی رہی۔ آخر موچی اٹھا اور جانے کی اجازت چاہی، چلتے چلتے ایک دفعہ اپنے ہاں آئے پر پھر اصرار کیا۔ اگلے دن عین دو پھر کے وقت آدریان اور اس کی بیٹیاں اپنے نئے گھر سے نکل کر پڑوسی کے گھر جانے کے لئے روانہ ہوئیں۔ میں آج کل کہ ناول نگاروں کی طرح آدریان پروخوروف کی روسری کفتان اور اس کی بیٹیوں اکولینا اور داریا کے یورپیں لباسوں کا بتا تفصیل تذکرہ نہیں کروں گا۔ صرف یہ کہنا کافی ہے کہ دونوں خواتین پہلے رنگ کی ٹوپیاں اور سرخ سلیپر پہننے ہوئے تھیں جو وہ خاص موقوفوں پر پہننے تھیں۔ موچی کا نہما سا کمرہ مہمانوں سے کھچا کھج بھرا تھا۔ ان میں زیادتر جرمن اہل حرفہ، ان کی بیویاں اور ان کے شاگرد شامل تھے۔ صرف ایک روسری افسر تھا، وہ تھا پولیس کانسٹبل یورکو۔ گو اس کا عہدہ بہت معمولی تھا مگر میزبان کی اس پر نظر عنایت تھی۔ پچیس سال تک وہ پوگوریاسکی کے مشہور ڈاکیہ (۹) کی طرح اپنے فرائض کی انجام دھی کرتا رہا تھا۔ مگر ۱۸۱۲ء میں جب آگ نے ماسکو کے قدیم دارالخلافے کو جلا کر تھس نہس کر دیا تو پولیس کانسٹبل کا زرد چوبی کمرہ بھی جل کر راکھہ ہو گیا۔ مگر دشمن کے بھاگتے ہی اس کی جگہ ایک نیا سنتری خانہ تعمیر ہوا جس پر خاکستری روغن ہوا تھا اور بھدے سفید ستون تھے۔ یورکو نے حسب سابق سر سے پاؤں تک مسلح ہو کر ٹھلانا شروع کر دیا۔

نکتسکی دروازے کے آس پاس کی گلیوں میں بسنے والے تقریباً سب جرمنوں سے وہ واقف تھا جن میں سے بعض کو کبھی کبھی اتوار کی رات اس کے پھرے خانے میں پسر کرنی پڑتی تھی۔ آدریان اس سے تعارف کرنے بڑھا، کیونکہ وہ جانتا تھا کہ جلد یا بدیر اسے کانسٹبل صاحب کی مدد کی ضرورت ہو گی۔ جب مہمان میز پر بیٹھے تو دونوں ایک دوسرے کے پاس پاس تھے۔ شلنگر، اس کی بیوی اور ان کی ستھ سالہ لڑکی لوٹھین مہمانوں کے ساتھ شریک طعام بھی تھے اور کھانا پیش کرنے میں نوکروں کی مدد بھی کر رہے تھے۔ بیرونی کی طرح پی جا رہی تھی۔ یورکون نے چار آدمیوں کے برابر کھایا۔ آدریان بھی کچھ پیچھے نہ تھا، مگر اس کی بیٹیاں بڑھے تکلف سے کھا رہی تھیں۔ گفتگو زیادہ تر جرمن زبان میں ہو رہی تھی۔ آوازیں بلند سے بلند ہوتی جا رہی تھیں کہ اتنے میں میزبان نے سب کو اپنے طرف متوجہ کر کے ایک بوتل کھولی اور پھر بدآواز بلند روسری میں کہا «میری نیک شریک زندگی لوئیزا کا جام صحت!» ہلکے رنگ کی شامپین بوتل میں سے ابلنے لگی۔ میزبان نے اپنی ادھیڑ عمر شریک زندگی کے شگفتہ چہرے کو پیار کیا اور مہمان خوشی خوشی نیک لوئیزا کا جام صحت پینے لگے۔ میزبان نے دوسری بوتل کا کاگ اڑاتے ہوئے کہا «اور یہ ہے میرے عزیز مہمانوں کا جام صحت!» مہمانوں نے شکریہ ادا کر کے گلاس پھر خالی کر دئے۔ اب کیا تھا پس درپیچے جام صحت پئے جانے لگے۔ پہلے ہر مہمان کا جام صحت پیا گیا۔ پھر ماسکو شہر کا، پھر جرمنی کے چھوٹے چھوٹے درجن بھو

غیر معروف شہروں کا، پھر ہر قسم کے کار و بار کا، پھر ہر کاریگر اور اس کے شاگرد کا۔ آدیان نے نہایت ایمانداری سے ہر دفعہ گلاس خالی کیا۔ آخر میں وہ نشہ میں اتنا دھت ہو چکا تھا کہ ترنگ میں آکر اس نے بھی ایک جام صحت تجویز کیا جو سب نے خوشی پیا۔ اتنے میں ایک مہمان نان بائی نے اپنا گلاس اٹھا کر پرچوش لہجے میں کہا «ان کا جام صحت جن کے لئے ہم کام کرتے ہیں یعنی ہمارے گاہکوں کے لئے!» یہ جام بھی اورون کی طرح متفق طور پر جوش و خروش کے ساتھ پیا گیا۔ اب مہمانوں نے ایک دوسرے سے معانقہ شروع کیا۔ درزی نے موجی سے، موجی نے درزی سے، نان بائی نے ان دونوں سے، پھر سب لوگوں نے نان بائی سے، اور یہ سلسلہ اس طرح چلتا رہا... ان باہمی معانقوں کے دوران میں یورکو نے تابوت ساز سے کہا «پڑوسی! تم اپنے مردوں کا جام صحت پیو نا؟» اس پر سب ہنس پڑے سوائے تابوت ساز کے جس نے غصے سے بھوئیں سکیڑ لیں۔ مگر سب پینے پلانے میں اتنے مشغول تھے کہ کسی نے اس کی اس حرکت پر توجہ نہ دی۔ جب سب رخصت ہونے کے لئے اٹھے تو گرجا سے شام کے گھنٹوں کی آوازیں آ رہی تھیں۔

مہمانوں کے رخصت ہوتے ہوتے کافی دیر ہو گئی سب نشے میں دھت تھے۔ موٹے نان بائی اور ایک جلد ساز نے جس کا چہرہ سرخ مراکو چڑے میں مجلد معلوم ہوتا تھا کانسٹبل کو بغلوں میں ہاتھے دے کر اس کے ٹھکانے تک پہنچا دیا۔ لور اس طرح روسی کہاوت کہ «قرض کی ادائیگی نعمت ہے»

پورا کر دکھایا۔ تابوت ساز گھر پہونچا تو ناراض اور جھنجلا یا
 ہوا تھا۔ آخر یہ کیا بات ہے؟ اس نے بہاؤ از بلند سوچتے
 ہوئے کہا «کہ اور سب پیشے تو قابل عزت ہیں، میرا پیشہ کس
 بات میں گھٹیا ہے؟ کیا تابوت ساز جlad کا بھائی بند ہوتا ہے؟
 آخر یہ غیر ملکی احمد جرمن کس بات پر ہنس رہے تھے؟ کیا
 ان کے خیال میں تابوت ساز احمد یا مسخرہ ہے؟ اور میں... میں
 سوج رہا تھا کہ اپنے نئے گھر کی خوشی میں جو دعوت کروں گا
 تو ان سب کو بلاؤں گا، مگر اب؟ اب نہیں... بس اب تو میں ان
 لوگوں کو بلاؤں گا جن کی میں خدمت کرتا ہوں۔ یعنی عیسائی
 لاشوں کو۔ «جناب! یہ آپ کیا کہہ رہے ہیں؟» اس کی نوکرانی
 نے اس کے جو تے اتارتے ہوئے کانپ کر کہا۔ «ذرا آپ سوچئے
 تو... خدا کے لئے اپنے پر صلیب کا نشان بنائے۔ مردوں کو
 اپنے گھر دعوت پر بلائے گا؟ اف خدا یا میری توبہ؟» ہاں تو کیا
 ہوا، خدا گواہ میں ایسا ہی کروں گا «آدریان نے کہا «اور کل
 ہی بلاؤں گا! اے میرے محسنوں کی روحو کل رات کا کھانا
 میرے ساتھ کھاؤ اور جو کچھہ روکھا سوکھا میرے پاس ہے
 اس میں شریک ہو کر میری عزت بڑھاؤ۔» یہ کہہ کر تابوت ساز
 اپنے پلنگ پر لیٹ گیا اور خراثے لینے لگا۔

صبح کا اندھیرا پوری طرح غائب نہ ہوا تھا کہ آدریان
 کو اٹھنا پڑا۔ تاجر کی مالدار بیوہ تریو خینا کا انتقال رات
 کو ہو گیا تھا۔ اس کے مختار خاص کے پاس سے ایک آدمی
 گھوٹے پر سوار ہو کر یہ خبر آدریان کو پہونچانے آیا۔
 تابوت ساز نے اسے دس کوپک وود کا پینٹے کے لئے انعام دئے



اور خود عجلت کے ساتھے کپڑے تبدیل کر کے ایک گھوڑا گاڑی میں سوار ہو کر راز گلیائی میں پہنچا۔ میت کے دروازے پر پولیس کا پہرہ تھا۔ تاجر گدھوں کی طرح منڈلاتے ہوئے ادھر ادھر پہر رہے تھے۔ میت میز پر رکھی تھی۔ بے جان مومی چہرے کے نقش و نگار ابھی تک بگڑے نہ تھے۔ رشتہدار، پڑوسی اور نوکر چاکر چاروں طرف سے گھیرے ہوئے تھے۔ ساری کھڑکیاں کھلی تھیں۔ اندر مومی شمعیں جل رہی تھیں اور پادری دعائی میت پڑھ رہے تھے۔

آدربان متوفیہ کے بھتیجے کے پاس گیا جو نہایت فیشن ایبل کوٹ میں ملبوس ایک نوجوان تاجر تھا۔ آدربان نے جاکر کہا کہ تابوت، شمعیں، تابوت بردار اور جنازے کے ساتھے کی اور ضروری چیزیں جلد از جلد اچھی حالت میں مہیا کر دی جائینگی۔ وارث نے بے خیالی کے ساتھے شکریہ ادا کیا اور کہا کہ وہ مول تول کرنا نہیں چاہتا ہر بات اس کے ایمان پر چھوڑتا ہے۔ تابوت ساز نے حسب عادت قسم کہا کہ وہ ایک کوپک زیادہ لینا بھی حرام سمجھتا ہے۔ اس کے بعد اس نے مختار خاص سے نظروں ہی نظروں میں کچھے طے کیا اور اپنے گھر آکر تیاری میں مشغول ہو گیا۔ سارے دن وہ نکتسکی دروازے سے راز گلیائی تک پہنچ رہا اور شام تک ہر چیز قاعدے کے مطابق وہاں پہنچ گئی۔ اور وہ کوچوان کو چھٹی دے کر اپنے گھر پیدل روانہ ہوا۔ چاندنی چھٹکی ہوئی تھی۔ تابوت ساز بخیریت نکتسکی دروازے تک پہنچ گیا۔ مجب وہ شہیدوں کے گرجا کے پاس سے گنرا تو ہمارے دوست

یور کو نے ڈپٹ کر پوچھا «کون ہے؟» مگر پھر تابوت ساز کو پہچان کر اس نے اسے شب بخیر کہا۔ رات زیادہ گزر چکی تھی۔ آدریان گھر کے قریب پہنچا تو اسے ایسا لگا کہ کوئی چیکے سے اس کے دروازے میں غائب ہو گیا۔ «اس کا کیا مطلب؟» آدریان سخت حیران تھا۔ «اس وقت کس کو میری ضرورت ہو سکتی ہے؟ کیا خبر کوئی چور ڈاکو ہو؟ یا کہیں ایسا تو نہیں کہ کوئی میری احمد لڑکیوں کے پاس رات گزارنے آیا ہو؟» اسے فوراً اپنے دوست یور کو کو مدد کے لئے بلاں کا خیال آیا۔ اتنے میں ایک آدمی دروازے کے پاس پہنچا اور اندر داخل ہونے ہی والا تھا کہ اس کی نظر آدریان پر پڑی جو تیزی سے گھر کی طرف جا رہا تھا۔ وہ ٹھہر گیا، اس نے اپنی وردی کی ٹوپی سلام کے طور پر اٹھائی۔ آدریان کو اس کا چہرہ کچھ دیکھا دیکھا معلوم ہوا۔ «آپ کو کیا مجھے سے ملنا ہے؟» اس نے تقریباً ہانپتے ہوئے سوال کیا۔ «اندر تشریف لے آئی۔» «تكلف کی ضرورت نہیں صاحب» اجنبی نے کھوکھلی آواز میں جواب دیا «آپ پہلے تشریف لے چلئے اور اپنے مہمانوں کو راستہ دکھائیں۔» آدریان کو گھر پہنچنے کی اتنی جلدی تھی کہ اسے خود ہی تکلف گوارا نہ تھا۔ دروازہ کھلا ہوا تھا، وہ گھر کی سیڑھیوں تک پہنچ گیا اور اس کے پیچھے پیچھے دوسرا بھی۔ آدریان کو لگا کہ اس کے گھر میں کچھ لوگ ادھر چل پھر رہے ہیں۔ «لعنت خدا کی، آخر یہ بات کیا ہے؟» اس نے تیزی سے اندر داخل ہوتے ہی سوچا اور... اس کے گھٹنے سے جواب دے گئے جب

اس نے دیکھا کہ سارا کمرہ لاشوں سے بھرا ہوا تھا۔ کھلی ہوئی کھڑکی میں سے چاندنی ان کے سرد اور نیلگوں چہروں، دہنسے ہوئے دھانوں، دھنڈلی نیم وا آنکھوں، اور ستی ہوئی ناکوں پر پڑ رہی تھی۔ آدریان نے خوف زدہ نگاہوں سے ان لوگوں کو پہچانا جن کے کفن دفن میں اس نے مدد کی تھی۔ اس کے پیچھے آئے والا وہی فوجی افسر تھا جو پچھلے ہفتے موسلاطہ بارش میں دفن ہوا تھا۔ سب مرد اور عورتیں اس کے چاروں طرف جمع ہو گئے اور اسے سلام اور مبارکباد پیش کرنے لگے۔ سوائے ایک غریب کے جو چند ہی دن ہوئے مفت دفنایا گیا تھا۔ اسے قریب آئے کی جرأت نہ ہوئی، وہ کمرے کے کونے میں ایسی عاجزی سے کھڑا تھا جیسے اسے اپنے چیتھڑوں پر شرم آ رہی ہو۔ سوائے اس کے سبھی ڈھنگ کے لباس پہنے ہوئے تھے۔ خواتین ربن والی ٹوپیاں اور ہاتھیں، فوجی افسر اپنی کرم خورده یونیفارم میں تھے۔ سب کی حجاجتیں بڑھی ہوئی تھیں۔ تاجر نہایت بڑھیا لباس میں تھے۔ فوجی افسر نے سب کی نمائندگی کرتے ہوئے کہا «پروخوروف! ہم سب لوگ تمہارے بلاوے پر اٹھو کر آئے ہیں۔ صرف وہ جو بالکل خاک در خاک ہو چکے تھے یا وہ جو محض ہڈیوں کا ڈھانچہ تھے اور اٹھنے سے معنور ہیں نہیں آ سکے، مگر ان میں سے بھی ایک آئے کا اتنا خواہش مند تھا کہ نہ رک سکا...» اس پر ایک چھوٹا سا ڈھانچہ مجمع میں گھس کر راہ بناتا ہوا آدریان کی طرف آیا۔ اس کے بے رونق چہرے پر محبت بھری تھوڑناک مسکراہٹ تھی۔ شوخ سبز اور سرخ رنگ کے کپڑے

کی دھجیاں اس کے چاروں طرف اس طرح ایک رہی تھیں جیسے وہ کوئی کہمبا ہو۔ ٹانگوں کی ہڈیاں اس طرح کھڑک پڑا رہی تھیں جیسے ہاون میں مولی۔ «ارسے پروخوروف! کیا تم مجھے نہیں پہچانتے؟» ڈھانچے نے کہا۔ «کیا تم ریٹائرڈ شدہ سارجنٹ پیوتر پترووچ کریل کن کو بھول گئے جس کے لئے تم نے پہلا تابوت بیچا تھا (جو تھا تو صنوبر کی لکڑی کا مگر تم نے پلوٹ کا کھکر بیچا) ۱۷۹۹ء میں۔» ان الفاظ کے ساتھ ڈھانچے نے اپنے بازو بغل گیر ہونے کے لئے بڑھا۔ آدریان نے پوری طاقت سے چیخ ماری اور اسے دھکا دیے کہ اپنے سے پرسے کر دیا۔ پیوتر پترووچ جھوما اور زمین پر ہڈیوں کا ڈھیر پنکر آ رہا۔ لاشوں میں غم و غصہ کی ایک لہر دوڑ گئی۔ سب اپنے ساتھی کی ہتک کا بدله لینے کے لئے، کوسنے اور دھمکیاں دیتے ہوئے آدریان کی طرف بڑھے۔ بدقت میزبان ان کی چیخوں سے تقریباً بہرا اور ان کے حملے سے اتنا بندھاں ہوا کہ بے ہوش ہو کر مرحوم سارجنٹ کی ہڈیوں کے ڈھیر پر گر پڑا۔

سورج کی شعاعیں تابوت ساز کے پلنگ پر پڑ رہی تھیں۔ گرمی سے اس نے آنکھیں کھولیں تو خادمہ کو سماوار میں انگارے سلگانے میں مصروف پایا۔ آدریان کو گذشتہ رات کے خوفناک واقعات یاد آئے۔ تریوختینا، فوجی افسر اور سارجنٹ کریل کن، ابھی تک اس کے تخیل میں دھنڈے دھنڈے سایوں کی طرح منڈلا رہے تھے۔ پہلے تو وہ چپ چاپ انتظار کرتا رہا کہ شائید ملازمہ خود ہی بات چھیڑے اور رات کے واقعہ کا انجام بتائے۔

«آدربیان پروخورو جناب، آج آپ بہت دیر تک سوتھے رہے» اکسینیا نے اسے لباس دیتے ہوئے کہا۔ «ہمارا پڑوسی درزی آپ سے ملنے آیا تھا اور پولیس کانسٹبل یہ بتانے کہ آج پولیس انسپکٹر صاحب کی سالگرہ ہے۔ مگر آپ تو ایسے بے خبر سو رہے تھے کہ ہمارا جی نہ چاہا کہ آپ کی نیند خراب کریں۔»

«مرحومہ تریوختیا کے ہاں سے تو کوئی نہیں آیا؟»

«مرحومہ؟ یعنی کیا... کیا وہ مر گئیں؟»

«تم بھی اتنی احمق ہو۔ کیا کل تم نے ان کے کفن دفن کا سامان تیار کرنے میں میرا ہاتھہ نہیں بٹایا تھا؟»

«آپ کا دماغ درست ہے جناب؟ یا ابھی تک رات کی شراب کا خمار باقی ہے؟ کل کس کا کفن دفن ہوا تھا؟ سارے دن تو آپ جرمن کے ہاں دعوت میں رہے۔ رات کو بالکل مدهوش واپس آئے۔ اور آتے ہی ایسے بے سدھہ پلنگ پر پڑ گئے کہ اب جاگے ہیں۔ گرجا کہے گھنٹے بھی بج بج کر یند ہو گئے۔»
«اچھا؟ سچ مج؟ تابوت ساز نے اطمینان کی سانس لے کر

کہا۔

«سچ مج نہیں تو کیا؟ ملازمہ نے جواب دیا۔

«اگر ایسا ہے تو لاو چائے جلدی سے، اور میری بیٹیوں

کو بھی بلا لاو۔»



حُلْوَيْنِي
حُلْوَيْنِي
حُلْوَيْنِي





«وہ ایک معمولی درجہ کا سکریٹری تھا
پر اپنی گھوڑوں کی چوکی کا مطلق
العنان فرمان روا۔» (۱۰)
شہزادہ ویاز یمسکی

ججھے کوئی ایسا آدمی دکھائیے، جسے کبھی نہ کبھی کسی
گھوڑوں کی چوکی کے داروغہ کو گالیاں کوئنے دینے
یا تو تو میں میں کرنے کا موقعہ نہ پیش آیا ہو یا ایسا آدمی
دکھائیے جس نے غصے سے بے قابو ہو کر رجسٹر طلب نہ کیا
ہوتا کہ وہ اس کے خلاف بدتمیزی، گستاخی اور بدانظامی کی
شکایت لکھے سکے۔ کون ہے جو داروغہ کو انسانی شکل میں
شیطان، معزول سرکاری افسروں کی طرح ذا قابل اصلاح اور
وکچھہ نہیں تو مورم جنگل میں رہنے والے ڈاکوؤں سے کم سمجھتا

ہو۔ مگر ہم انصاف کرنے کی کوشش کریں گے، ہم اپنے کو اس کی جگہ رکھے کر دیکھیں گے اور اس طرح ممکن ہے کہ ہم اس کو زیادہ نرمی کے ساتھے جانچ سکیں۔ ایک گھوڑوں کی چوکی کا داروغہ ہوتا ہی کیا ہے؟ وہ چھوٹے موٹے افسروں کے سامنے ایک نہایت ہی مظلوم اور حقیر ہستی ہے جو مکے اور لاتین کھانے سے صرف اس لئے بچ جاتا ہے کہ وہ سرکاری عہددار ہے، مگر ایسا بھی ہمیشہ نہیں ہوتا (پڑھنے والے خود ہی ایمان سے کہہ دیں)۔ اس بیچارے جابر فرمانروا کی حیثیت کیا ہے؟ (شہزادے ویازیہ سکی نے ایک جگہ مذاق میں گھوڑوں کی چوکی کے داروغہ کو مطلق العنان فرمانروا کے لقب سے یاد کیا ہے)۔ کیا اس کا کام انتہائی مشکل نہیں ہے؟ نہ دن کو چین ہے نہ رات کو آرام۔ مسافر راستے بھر کی کوفت اور تھکن کا سارا غصہ بے چارے داروغہ پر اتارتے ہیں۔ موسم انتہائی خراب ہے، سڑکیں ناقابل برداشت ہیں، کوچوان سرکش ہے، گھوڑے سست رفتار ہیں۔ مگر ان سب کا ذمدار ہے تو بے چارہ داروغہ۔ مسافر جب اس کے غریبانہ مکان میں داخل ہوتا ہے تو شروع ہی سے اسے اپنا دشمن سمجھہ کر بات کرتا ہے، اور وہ بڑی خوش نصیب گھٹی ہو گی جب داروغہ اس بن بلائے مہمان سے چھٹکارا پاسکے گا اور اگر اسی وقت گھوڑے نہ ہوئے تو؟ بس پھر تو اللہ دیے اور بندہ لے۔ کیا کیا گالیاں اور دھکیاں سننی پڑیں گی۔ بارش اور کیچڑ میں گھر گھر مارا مارا پھرنا ہو گا۔ بارش کے دوران میں، جنوری کی ٹھیٹھرنے والی سردی میں سرائے کے باہر برساتی میں جا کھڑا ہو گا تاکہ اسی طرح جھلائے ہوئے

مسافر کے دھکے اور ڈانٹ کہانے سے بچ سکے۔ یا مثلاً کبھی کوئی جرنیل صاحب تشریف لائے اور غریب داروغہ نے مارے ڈر کے کانپتے ہوئے دونوں تین گھوڑوں کی گاڑیاں انہیں دیدیں، جن میں سے ایک گاڑی ڈاک کے لئے تھی۔ جرنیل صاحب تو شکریہ ادا کئے بغیر روانہ ہو گئے، پانچ منٹ بعد گھنٹیوں کی آواز سنائی دی۔ اور ایک افسر نے اندر داخل ہو کر سرکاری حکم نامہ میں پر پیغام دیا جس میں ڈاک کے لئے تازدہ گھوڑوں کے مہیا کرنے کا مطالبہ ہے۔ ان سب حالات پر غور کیجئے اور آپ کا دل بجائے غصے کے پرخلوصہ ہمدردی سے بہر آئیگا۔ اس موضوع پر چند جملے اور سن لیجئے۔ میں تقریباً بیس سال تک روس کے کونے کونے میں پھرا ہوں۔ ڈاک گاڑی کے تقریباً سب راستوں سے واقف ہوں، کوچوانوں کی کئی نسلوں کو جانتا ہوں۔ شائد ہی ایسا کوئی داروغہ ہو جسے میں نہ جانتا ہوں اور جس سے میرا واسطہ نہ پڑا ہو۔ میرا ارادہ اپنے سفر کے دلچسپ مشاهدات کے متعلق کتاب چھپوانے کا ہے۔ مگر فی الحال اتنا کہنا کافی ہو گا کہ داروغوں کے قبیلے کے متعلق بہت ہی غلط سلط باتیں عام لوگوں کو بتائی گئی ہیں اور یہ بے چارے مفت میں بدنام ہیں۔ وہ عام طور پر نہایت صلح پسند، ملنسار اور ضرورت سے زیادہ خاکسار ہوتے ہیں۔ ان میں نہ لاج ہوتا ہے، نہ اپتا حق زبردستی منوانے کی عادت ہوتی ہے۔ ان کی گفتگو سے بہت سی مفید اور دلچسپ اطلاعات بہم پہنچائی جا سکتی ہیں جس سے عام طور پر مسافر قابل اعتنا نہیں سمجھتے اور یہ ان کی بڑی غلطی ہے۔ مجھے تو ان کی

گفتگو اپنے ہاں کے دوسرے درجے کے سرکاری افسروں کی
بات چیت سے کہیں بہتر معلوم ہوتی ہے۔
آپ کو اندازہ ہو گیا ہو گا کہ اس معزز پیشے میں میرے
بہت سے دوست ہیں۔ ان میں سے ایک کی یاد مجھے بہت ہی
عزیز ہے۔ میں اپنے پڑھنے والوں کو اس وقت اسی کی کہانی
سنانا چاہتا ہوں۔

مئی ۱۸۱۶ء میں مجھے صوبہ «خ» میں ایسے راستے سے
سفر کرنے کا اتفاق ہوا جو اب مدت سے غیر مستعمل ہے۔ اس
زمانے میں میری حیثیت ایک ادنی سرکاری افسر کی تھی۔
مجھے ڈاک گاڑی سے سفر کرنا پڑتا تھا۔ اور میری حیثیت
صرف دو گھوڑوں کی گاڑی میں سفر کرنے کی تھی۔ اسی وجہ
سے اکثر داروغہ مجھے سے توهین آمیز برتابو کرتے اور مجھے
بزور اپنا حق منوانا پڑتا، کیونکہ اس زمانے میں نوجوان
اور شوریدہ سر تھا۔ اگر کبھی کوئی داروغہ کسی بڑے افسر
کو وہ گھوڑے دے دیتا جن پر میرا حق تھا تو مجھے اس
کیینے پن اور چاپلوسی پر بہت ہی غصہ آتا۔ اسی طرح گورنر
کی میز پر اگر کوئی گستاخ نوکر کھانا پیش کرتے ہوئے مجھے
نظر انداز کرتا تو مجھے بہت ہی ناگوار گزرتا۔ اس قسم کے
برتابو کا عادی ہونے میں مجھے کافی عرصہ لگا۔ آج مجھے یہ
دونوں دستور بالکل مناسب بلکہ ایک حد تک ضروری معلوم
ہوتے ہیں۔ بہلا آپ ہی بتائیے کہ اگر یہ قانون ہٹا دیا جائے
کہ چھوٹے رتبے والے اعلیٰ رتبے والوں کو جگہ دیں اور اس
کی بجائی یہ ہونے لگے کہ ادنی دماغ والے اعلیٰ دماغ والوں

کو جگہ دین تو کس قدر گڑبڑ ہو۔ کیا کیا جھگڑے اٹھیں۔
نوكر پہلے کس کام کریں؟ ... مگر خیر مجھے ان باتوں سے
کیا غرض، میں تو آپ کو ایک کھانی سنا رہا تھا۔

بڑا ہی گرم دن تھا۔ «خ» کے ڈاک اسٹیشن سے تقریباً
تین کوس ادھر ہلکی ہلکی بارش ہونے لگی جو تھوڑی دیر
میں موسلا دھار میں تبدیل ہو گئی اور میں بالکل شرابور ہو
گیا۔ اسٹیشن پر پہنچتے ہی پہلا کام یہ کیا کہ جلدی جلدی
کپڑے بدلتے، اور پھر دل چاہا کہ کاش ایک پیالہ گرم چائے
میسر آ سکتی۔ داروغہ نے آواز دی «اے دونیا! سہاوار گرم کر
جلدی سے اور جاکر کچھ بالائی بھی لے آ۔» اس کے جواب
میں درمیان کی دیوار کے پیچھے سے ایک چودہ سالہ لڑکی
ذکلی اور برساتی کی طرف چلی گئی۔ میں اس کے حسن و جمال
کو دیکھکر ہکا بکا رہ گیا۔ «کیا تمہاری لڑکی ہے؟» «ہاں» داروغہ
نے بڑی دلجمعی سے جواب دیا «بڑی ہی تیز، سمجھدار، اور
پھرتیلی ہے، بالکل اپنی مرحومہ ماں کی طرح۔» اس نے سرکاری
حکمنامے کی نقل کرنی شروع کر دی۔ میں وقت گزارنے کے
لئے دیواروں پر لگی ہوئی تصویریں دیکھنے لگا۔ اس کا گھر
غیریانہ مگر ساف ستھرا تھا۔ تصویریں «مسرف بیٹھے» کی کھانی
کے متعلق تھیں۔ پہلی تصویر میں ایک معزز بزرگ لمبی عبا
پہننے اور شب خوابی کی ٹوپی اوڑھے ایک بے چین صورت
نوجوان کو روپوں کی تھیلی اور دعائیں دیتے ہوئے رخصت
کر رہا تھا۔ دوسری تصویر میں نوجوان جھوٹے دوستوں اور
بیٹھیا عورتوں کے مجمع میں بیٹھا اپنی پونجی شراب اور جو سے

میں لٹا رہا تھا۔ تیسرا تصویر میں نوجوان بیٹا چیتھٹے سے کپڑے پہنے اور پرانا ہیٹ اوڑھے سورون کے گلے کو ہانک رہا تھا۔ اس کے چھر سے سے انتہائی افسوس اور شرمندگی کا اظہار ہو رہا تھا۔ آخری تصویر میں اس کی واپسی دکھائی گئی تھی۔ نیک بزرگ ابھی تک عبا اور شب خوابی کی ٹوپی اوڑھے ہوئے ہے۔ وہ بیٹے کو دیکھ کر دوڑتا ہوا بڑھتا ہے۔ بیٹا اس کے قدموں میں جھک جاتا ہے۔ پس منظر میں نوکر ایک موٹا تازہ بچھڑا ذبح کر رہا ہے۔ اور بڑا بھائی اس سے جشن کی وجہ پوچھ رہا ہے۔ تصویروں کے نیچے مناسب شعر جرم زبان میں لکھے ہوئے تھے۔ میں نے انہیں پڑھا۔ ان تصویروں، گل مہندی کی پودوں، مسہری اور اس کے شوخ رنگ کے گل بوٹوں والے پردوں اور ادھر ادھر رکھی ہوئی چیزوں کی یاد آج بھی میرے دماغ ویسی ہی تازہ ہے۔ میں اب بھی اپنی آنکھوں کے سامنے اس گھوڑوں کی چوکن کے داروغہ کو دیکھ رہا ہوں۔ پچاس سال کے لگ بھگ عمر کا تمندرست اور زندہ دل انسان تھا۔ اس کے لمبے سبز کاہی کوٹ پر رنگ اڑے ہوئے رین میں تین تمغے آویزان تھے۔

میں نے کوچوان کو کرایہ دے کر رخصت ہی کیا تھا کہ دونیا سماوار لئے واپس آگئی۔ اس شوخ نازنین کو اندازہ ہو گیا تھا کہ مجھے پر اس کے حسن کا کیا اثر ہوا ہے۔ اس نے اپنی حسین نیلگوں آنکھیں بناؤٹی شرم سے جھکا لیں۔ مگر جب میں نے اس سے بات کی تو اس نے بغیر گھبرائے جواب دیا چیسے وہ دنیا کے طور طریقوں سے واقف ہو۔ میں نے اس کے

باپ کو شراب کا گلاس پیش کیا اور اسے چائے کی پیالی۔
تھوڑی دیر میں ہم تینوں اس طرح باتیں کرنے لگے گویا برسوں
کی جان پہچان ہو۔

انہے میں گھوڑے تیار ہو گئے۔ میرا دل نہیں چاہ رہا
تھا کہ داروغہ اور اس کی بیٹی کو چھوڑ کر جاؤں مگر مجبور
تھا۔ آخر بادل ناخواستہ ان سے اجازت چاہی۔ باپ نے خدا
حافظ کہا۔ بیٹی باہر گاڑی تک میرے ساتھ آئی۔ میں نے
برساتی میں جا کر اسے پیار کرنا چاہا، وہ راضی ہو گئی۔ جب
سے میں نے پیار و محبت کا سلسلہ شروع کیا تھا مجھے ایسے
ان گنت بوسے یاد ہیں۔ مگر ان میں سے کسی میں مجھے اتنا
لطف نہ آیا تھا، نہ کسی نے میرے حافظے پر ایسی دل نواز
یاد چھوڑی۔

برسوں گزر گئے، ایک بار پھر میرا اسی راستے پر سے
گذر ہوا۔ مجھے داروغہ کی لڑکی یاد تھی۔ اس سے دوبارہ
ملنے کا خیال بڑا خوش آئند تھا۔ پھر مجھے اچانک خیال آیا
کہ کون جانے داروغہ اب کہاں ہو؟ کیا خبر اسے نوکری سے
ھٹا دیا گیا ہو؟ کیا پتہ دونیا کی شادی ہو چکی ہو۔ نہ جانے
دونوں زندہ بھی ہیں یا نہیں؟ اور اس خیال سے میرا دل غمگین
ہو گیا، یہی سوچتا ہوا میں «خ» کی چوکی تک پہنچا۔

میری گاڑی گھوڑوں کی چوکی کے داروغہ کے چھوٹے سے
مکان کے سامنے رکی۔ کہرے میں گھستے ہی میں نے دیوار
پر لگی ہوئی تصویروں کو پہچان لیا۔ وہی «مسرف بیٹے»
کی کہانی کے متعلق تھیں۔ پلنگ اور میز پرانی جگہ پر

تھے۔ مگر کھڑکی کے چھپے پر پہول نہیں تھے۔ کمرے کی
 ہر چیز سے غفات اور بوسیدگی ٹپک رہی تھی۔ گھوڑوں کی
 چوکی سا داروغہ ایک طرف بھیڑ کی کھال کا کوٹ اوڑھے سو
 رہا تھا۔ میرے آنسے پر وہ جاگ اٹھا۔ تھا تو وہ سمسون ویرن
 ہی مگر افوه کس قدر معمر ہو چکا تھا! اس نے میرے حکمنامہ
 کی نقل کرنی شروع کی تو میں نے دیکھا کہ اس کے سر کے
 بال بالکل سفید ہو چکے تھے۔ داڑھی بڑھے ہوئے چہرے پر
 گھری گھری لکیریں پڑ چکی تھیں۔ شانے جھک گئے تھے۔
 میں حیران تھا کہ تین چار سال کے عرصہ میں یہ تبدلی
 و توانا شخص کس طرح اس قدر کمزور اور معمر ہو گیا۔
 «ارے تم مجھے پہچانے بھی؟ میں نے پوچھا۔ «میں تمہارا پرانا
 دوست ہوں۔» «ہاں ہونگے» اس نے بیدلی سے جواب دیا «اس
 راستے سے بہت مسافر گزرتے ہیں۔» «اب تمہاری بیٹی دوپیا
 کا کیا حال ہے؟» میں نے بات جاری رکھتے ہوئے کہا۔ بڑے
 میان نے تیوری چڑھا کر جواب دیا «خدا جانے۔» میں نے پھر
 پوچھا «تو کیا اس کی شادی ہو گئی ہے؟» بڑے میان نے ایسا
 ظاہر کیا گویا انہوں نے میری بات سنی ہی نہیں اور اسی
 طرح دھیمی آواز میں حکمنامہ پڑھتے رہے۔ یہ دیکھکر میں نے
 اور سوال کرنے مناسب نہ سمجھے اور کیتھلی گرم کرنے کو کہا۔
 میرا تجسس سا جذبہ بیدار ہو چکا تھا اور مجھے یقین تھا کہ
 پنج (شراب) کے ایک گلاس سے میرے بوڑھے دوست کی زبان
 کھل جائے گی۔





میرا اندازہ کچھے غلط نہ تھا۔ بڑھے میان نے شراب کا گلاس قبول کر لیا۔ اسے پیتے ہی ان کی افسردگی کم ہو گئی۔ دوسرا ہے گلاس سے زبان بھی کھل گئی۔ اور انہوں نے مجھے پہچان بھی لیا یا کم سے کم ظاہر یہی کیا کہ انہیں میں یاد ہوں۔ ان کی زبانی میں نہ جو کہانی سننی اس نے میرے دل پر بڑا اثر کیا۔

تو آپ بھی میری دنیا کو جانتے تھے؟ اسے کون ایسا تھا جو اسے نہ جانتا ہو۔ وہ لڑکی تھی ہی ایسی۔ دنیا! دنیا! ہائے کیا لڑکی تھی! جو یہاں آتا اس کی تعریف کرتا ہوا جاتا۔ کوئی ایسا نہ تھا جس نے کبھی اس کے خلاف کچھے کھرا ہو۔ خواتین آئیں تو اسے تحفے تحائف دیے جاتیں۔ سر کا قصابہ، کانون کے بندے۔ امرا گذرتے تو اس طرح یہاں رک جاتے گویا ان کو کوئی کام ہے یا کھانا کھانا ہے۔ مگر اصل میں ان کا مقصد صرف یہ ہوتا تھا کہ اس کو کچھے دیر اور دیکھتے رہیں۔ چاہے کسی کو کتنا ہی غصہ چڑھا ہو مگر اس کو دیکھتے ہی طوفان اتر جاتا اور وہ مجھے سے نرمی سے بات کرنے لگتا۔ آپ کو شاید یقین نہ آئے مگر یہ بالکل سچ بات ہے کہ سرکاری ہر کار سے اور قاصد آدھہ آدھہ گھنٹے تک اس سے باتیں کرتے رہتے تھے۔ میری تو ساری گھرداری اسی کے سہارے چلتی تھی۔ اسے گھر صاف کرنے، سجائے، کھانا پکانے، ہر چیز کا بڑا سلیتہ تھا۔ اور میں؟ احمد پیر فرتوت اس کو دیکھہ دیکھہ کر خوش ہوتا تھا۔ خوشی کے مارے پھولہ نہ سماata تھا۔ کیا مجھے اپنی بچپنی سے محبت نہ تھی، کیا میں اس

کی قدر نہ جانتا تھا؟ ہر طرح اسے آرام پہنچانے کی کوشش نہ کرتا تھا؟ مگر آسمانی مصیبتوں کو دعاؤں سے نہیں ٹالا جاسکتا۔ قسمت کے لکھے کو کون مٹا سکتا ہے؟ یہاں اس نے اپنی مصیبت کی پوری داستان سنائی جو یہ تھی۔

تین سال پہلے کی بات ہے۔ داروغہ ایک نئے رجسٹر میں لائنیں کھینچ رہا تھا اور اس کی بیٹھی پر دے کے پیچھے بیٹھی اپنے کپڑے سی رہی تھی۔ اتنے میں تین گھوڑوں کی ایک گاڑی آکر رکی۔ اس میں سے ایک مسافر سر پر چرکیسی ٹوپی اوڑھے، لمبا سا فوجی کوٹ پہنچے، گلے میں مفلر لپیٹھے کمرے میں داخل ہوا، اور آتے ہی گھوڑوں کا مطالبه کیا۔ اس وقت گھوڑوں کی چوکی میں ایک بھی گھوڑا نہ تھا۔ یہ سنتے ہی مسافر غصے سے گرجنے لگا۔ اور داروغہ کو مارنے کے لئے چاپک اٹھایا۔ دونیا جو ایسے بہت سے منظر دیکھے چکی تھی پر دے کے پیچھے سے دوڑتی ہوئی آئی اور بڑی دلربائی سے مسافر سے چائے پینے کو پوچھنے لگی۔ دونیا کو دیکھتے ہی مسافر کا غصہ فرو ہو گیا، اور وہ گھوڑوں کے لئے انتظار کرنے پر راضی ہو گیا اور کھانا لانے کا حکم دیا۔ بھیگی ہوئی سور کی ٹوپی، مفلر اور لمبا کوٹ اتارنے کے بعد معلوم ہوا کہ وہ ایک کشیدہ قامت نوجوان فوجی افسر تھا۔ وہ بہت جلد گھل مل گیا اور داروغہ اور اس کی بیٹھی سے ہنسی مذاق کی باقیں کرتا رہا۔ کھانا میز پر چن دیا گیا۔ اسی دوران میں گھوڑے بھی آ گئے، داروغہ نے گھوڑوں کو مسافر کی سلح میں جوتنے کا حکم دے دیا۔ مگر جب وہ واپس کمرے میں

پھونچا تو اس نے دیکھا کہ نوجوان افسر بنج پر نیم بھوشن پڑا تھا۔ اس کے سر میں شدید درد تھا اور غشی محسوس ہو رہی تھی غرض یہ کہ وہ اس قابل نہ تھا کہ سفر کر سکے۔ اب کیا ہو؟.. داروغہ نے اپنا پلنگ اسے دیدیا اور یہ طے ہوا کہ اگر وہ اگلے دن تک تمندرست نہ ہوا تو اس کے علاج کے لئے شهر «س» سے معالج کو بلوایا جائیگا۔

اگلے دن نوجوان کی حالت اور بھی خراب ہو گئی۔ اس کا نوکر پاس کے شہر سے ڈاکٹر کو لانے گیا۔ دنیا نے سر کے میں رومال ڈبو ڈبو کر اس کے ماتھے پر رکھا اور پلنگ کے قریب سلاٹی لیکر بیٹھے گئی۔ مریض داروغہ کے سامنے مستقل کراحتا رہا گو منہ سے بات تک نہ نکلتی تھی۔ مگر در پیالی کافی پی اور کراہ کراہ کر کھانا لانے کو کہا۔ دنیا لمحہ بھر کو بھی اس کے پھلو سے نہ ہٹی۔ وہ بار بار پیاس کی شکایت کرتا۔ اس لئے دنیا اپنے ہاتھ سے لیمو کی مشکنجبین بننا کر لائی۔ مریض بار بار مشکنجبین سے اپنے ہونٹ تر کرتا اور ٹونگا واپس کرتے ہوئے دنیا کا ہاتھ اپنے کمزور ہاتھے میں لیکر احسان مندی ظاہر کرنے کو دباتا۔ ڈاکٹر کھانے کے وقت تک پھونج گیا۔ اس نے مریض کی نبض دیکھی اور اس سے جرمن میں کچھ بات چیت کی۔ پھر روسری میں کہا کہ اسے فقط آرام کی ضرورت ہے، چند ہی دنوں میں وہ سفر کے قابل ہو جائیگا۔ فوجی افسر نے یچیس روبل فیس کے طور پر پیش کئے اور اپنے ساتھ کھانا کھانا کو کہا۔ ڈاکٹر نے دعوت بخوشی قبول کر لی۔ دونوں نے خوب پیٹ بھر کر کھانا کھایا۔ ایک

بوتل شراب پی۔ دونوں بہت خوش اور مطمئن معلوم ہوتے تھے۔

یوں ہی ایک دن اور گزر گیا۔ افسر بالکل تندرنست ہو گیا۔ وہ بہت خوش معلوم ہوتا تھا۔ کبھی دونیا، کبھی داروغہ سے ہنسی مذاق کرتا، کبھی سیٹیاں بجاتا، کبھی مسافروں سے گپ مارتا۔ ان کے پروانہ رادداری کا اندراج رجسٹر میں کرتا۔ یہاں تک کہ نیک دل داروغہ اس سے اتنا خوش ہو گیا کہ منٹ بھر کو بھی اسے اپنی نظروں سے اوجھل نہ کرنا چاہتا۔ اگلے دن اتوار تھا۔ دونیا چرچ جانے کو تیار ہوئی، اتنے میں فوجی افسر کی سلح بھی آ گئی۔ اس نے داروغہ سے رخصت چاہی، اتنے دنوں کی میزبانی کا دل کھول کر معاوضہ دیا۔ دونیا کو خدا حافظ کیا اور پھر اسے اپنے ساتھ سلح میں چرچ تک پہنچا دینے کی تجویز کی، کیونکہ چرچ گاؤں کے دوسرے سرے پر تھا۔ دونیا کچھ چپ سی ہو گئی، تو اس کے باپ نے کہا «تم بھی عجیب لڑکی ہو، آخر تمہیں کیا ڈر ہے؟ عالی جاد کوئی بھیڑیا تھوڑے ہی ہیں جو تمہیں کہا جائیں گے۔ جاؤ تمہیں چرچ تک چھوڑ دینگے۔» دونیا سلح میں فوجی کے پاس بیٹھ گئی، نوکر اچھل کر سامنے کی نشست پر ہو بیٹھا، ڈرائیور نے سیٹی بجاوی اور گھوڑے سرپٹ روائے ہو گئے۔

بدقسمت داروغہ کی آج تک سمجھہ میں نہ آیا کہ اس دن اسے کیا ہو گیا تھا۔ وہ کس طرح ایسا اندھا ہو گیا تھا کہ اس نے اپنی دونیا کو فوجی کے ساتھ جانے دیا۔ مگر آدھا ہی گھنٹہ گزرا تھا کہ اس کے دل میں عجب بے چینی اور اضطراب



محسوس ہونے لگا۔ رفتہ رفتہ اس کی پریشانی اس قدر بڑھی کہ وہ دنیا کو لینے چرچ کی طرف روانہ ہو گیا۔ وہاں پہنچنے کے اس نے دیکھا کہ لوگ گرجا سے نکل رہے ہیں۔ مگر دنیا نہ چرچ کے باہر تھی، نہ برستی میں۔ وہ تیزی سے اندر گھسنا، پادری منبر سے اتر کر جا چکا تھا۔ حافظ گرجا شمعیں بجھانا رہا تھا۔ دو بوڑھی عورتیں کونے میں سر جھکائے دعا مانگ رہی تھیں۔ مگر دنیا کا کہیں پتہ نہ تھا۔ بدنصیب باپ نے بہ مشکل محافظ گرجا سے پوچھا کہ کیا دنیا عبادت کے وقت گرجا میں تھی؟ اس نے اذکار کیا۔ داروغہ نیم جان گھر واپس آیا۔ اب صرف ایک امید باقی تھی کہ شاید دنیا جوانی کی ترنگ میں ساج میں بیٹھے اگلی چوکی تک چلی گئی ہو جہاں اس کی دینی مان رہتی تھی۔ وہ پریشانی کے عالم میں ان گھوڑوں کی واپسی کا انتظار کرتا رہا، جو اس نے دنیا کا حال معلوم کرنے کے لئے ڈاک کے ساتھ بھیج دئے تھے۔ سارا دن گزر گیا مگر گاڑی بان واپس نہ آیا۔ آخر رات گئے وہ شراب کے نشے میں بدمست یہ وحشت بھری خبر لیکر آیا کہ «دنیا اگلے استیشن سے فوجی کے ساتھہ اور آگے چلی گئی»۔ غریب داروغہ پر اس خبر سے گویا بجلی گر پڑی۔ وہ اسی دن سے بیمار ہو گیا۔ اور اسی پلنگ پر پڑ گیا جہاں ایک دن پہلے وہ حیله جو نوجوان مکر کئے لیتا تھا۔ جب داروغہ نے سب واقعات پر غور کیا تو اسے یہ تین ہو گیا کہ نوجوان کی بیماری سراسر دھوکہ تھی۔ ہر وقت سوچتے سوچتے اس پر دماغی بخار کا زبردست حملہ ہوا۔ علاج کے لئے اسے

شہر «س» لیجایا گیا۔ اور کوئی اور داروغہ عارضی طور پر اس کی جگہ مقرر کر دیا گیا۔ شہر میں اس کا معالج وہی ڈاکٹر تھا جو چند دن پہلے نوجوان فوجی کا علاج کرنے گیا تھا۔ اس نے داروغہ کو بتایا کہ فوجی کو کوئی بیماری نہیں تھی۔ محض مکر تھا۔ اور وہ اسی وقت اس کے بدارادے کو بہانپ گیا تھا۔ مگر اس کے چاپک کے خوف سے داروغہ کو کچھہ نہ بتا سکا۔ نہ جانتے جرمن ڈاکٹر سچ بول رہا تھا یا داروغہ پر محض اپنی فراست کا رعب جمانا چاہتا تھا۔ بہر حال اس اطلاع سے داروغہ کو خاک تسلی نہ ہوئی۔ کچھہ بہتر ہوتے ہی اس نے شہر «س» میں اپنے حکام بالا سے دو ماہ کی چھٹی لی، اور کسی کو اپنے ارادہ کی اطلاع دئے بغیر وہ بیٹھی کی تلاش میں چل پڑا۔ رجسٹر کے اندراج سے اسے اتنا معلوم تھا کہ سپتان مینسکی سولنسک سے پیٹرزبرگ جا رہا تھا۔ کوچوان نے اسے بتایا تھا کہ دونیا سارے راستے روٹی رہی تھی۔ حالانکہ وہ اپنی رضامندی سے گئی تھی۔ داروغہ نے سوچا «خدا نے چاہا تو میں اپنی بہبکی ہوئی بھیڑ کو واپس گھر لے آؤں گا۔» اسی خیال میں مگن وہ پیٹرزبرگ پہنچا۔ وہاں اسماعیلوف رجمنٹ کی بارکوں میں اپنے ایک پرانے فوجی ساتھی کے ہان ٹھیرا جو ایک معمولی ریٹائرڈ شدہ افسر تھا۔ اور دونیا کی تلاش شروع کر دی۔ اسے بہت جلد معلوم ہو گیا کہ سپتان مینسکی پیٹرزبرگ میں دیموتف کی سرائے میں رہتا ہے۔ داروغہ نے اس سے ملنے کی ٹھان لی۔

اگلے روز سویرے ہی وہ مینسکی کی رہائش کے بیرونی دروازے پر پہنچا، اور اس کے نوکر سے کہا کہ ایک بوڑھا سپاہی اس کے آقا سے ملنے کا خواہشمند ہے۔ نوکر نے جو سواری کا بوٹ فرمے پر چڑھائے پالش کر رہا تھا، کہا کہ آقا ابھی تک سو رہے ہیں اور گیارہ بجے تک کسی سے ملتے جلتے نہیں۔ داروغہ واپس چلا گیا اور وقت معینہ پر اوٹ آیا۔ مینسکی ڈریسنگ گون اور سرخ ترکی ٹوپی پہنے خود اس سے ملنے آیا۔ «کیوں بھائی میں آپ کی کیا خدمت کر سکتا ہوں؟» اس نے پوچھا۔ داروغہ کا دل جذبات کی شدت سے امتند آیا۔ اس کی آنکھوں میں آنسو چھلنکے لگے، منہ سے بس اتنا نکلا «حضور! جناب عالی! خدا کے لئے... حضور!» مینسکی نے اس پر ایک تیز سی نگاہ ڈالی، اور اس کا چہرہ ایک دم سرخ ہو گیا۔ وہ ہاتھ پکڑ کر اسے اپنے کمرے میں لے گیا۔ اور کمرے کا دروازہ اندر سے بند کر لیا۔ «حضور عالی! جو گیا وہ تو اب کبھی واپس نہیں آ سکتا۔ مگر میری غریب بچی کو مجھے واپس دیدیجئے۔ آپ نے اپنا شوق پورا کر لیا۔ اب اسے اور تباہ نہ کیجئے۔» نوجوان نے متاثر ہو کر جواب دیا «بیشک جو ہو چکا سو ہو چکا، میں تمہارا قصور وار ہوں اور تم سے معافی چاہتا ہوں، مگر میں دونیا کو نہیں چھوڑ سکتا، میں تم سے اپنی عزت کی قسم کہا کر اس بات کا وعدہ کرتا ہوں کہ وہ خوش رہیگی۔ اچھا تم اسے واپس لے جا کر کیا کرو گے؟ اسے مجھے سے محبت ہے۔ اب وہ اپنی پرانی زندگی دوبارہ اختیار نہیں کر سکتی۔ جو واقعہ ہو چکا ہے نہ تم ہی اسے

بہلا سکو گئے نہ وہ۔ پھر اس نے داروغہ کی آستین میں کچھہ
ٹھونستے ہوئے دروازہ کھولا، اور اس سے پہلے کہ وہ کچھہ
سوچ سمجھے سکے داروغہ سڑک پر تھا۔

کچھہ دیر تک تو وہ بالکل بے حس و حرکت کھڑا رہا،
پھر اس نے محسوس کیا کہ کف کے نیچے کاغذوں کا پلنڈہ سا
ہے، نکال کر دیکھا تو پچاس روبل کے مڑے ہوئے بہت سے
نوٹ تھے۔ ان کو دیکھہ کر اس کی آنکھوں سے شرم اور غصے
کے مارے برسات برنسے لگی۔ اس نے نوٹوں کو توتھہ مروڑ کر
ان کا گولہ سا بنا کر زمین پر پٹخن دیا، پھر اسے پاؤں سے
خوب روندا اور آگے چل دیا۔ مگر کچھہ دور چل کر رک گیا،
اور پھر وہ سوچنے لگا۔ واپس آیا تو نوٹوں کا گولہ غائب
تھا۔ ایک خوش پوش نوجوان اس کو دیکھتے ہی ایک گاڑی
کی طرف لپکا اور اس میں بیٹھے کر کوچوان سے بولا «جلدی
چلو!» مگر داروغہ نے اس کا پیچھا کرنے کی کوشش نہیں کی۔
اس نے اپنے کام پر واپس جانے کا ارادہ کر لیا۔ مگر جانے
سے پہلے وہ ایک بار اپنی بچی کو دیکھنا چاہتا تھا۔ چنانچہ
دو دن بعد پھر وہ میسکی کے گھر گیا۔ مگر اس دفعہ فوجی
نوکر نے یہ کہکر کہ اس کا آقا کسی سے ملتا نہیں دروازہ
جھٹ سے بند کر دیا۔ داروغہ دیر تک باہر کھڑا رہا اور
پھر واپس چلا گیا۔

اسی شام کو وہ لٹی نایا سڑک پر گھوم رہا تھا جہاں وہ
شہیدوں کے چرچ میں عبادت کر چکا تھا۔ کہ اتنے میں ایک
بڑی شاندار گاڑی اس کے پاس سے تیزی کے ساتھ گزر گئی۔



داروغہ نے مینسکی کو پہچان لیا۔ گاڑی ایک تین منزلہ مکان
 کے سامنے پہنچ کر رک گئی۔ مینسکی کوڈ کر برستی میں
 چلا گیا۔ داروغہ کو ایک ترکیب سوجھی۔ گاڑی کے قریب
 پہنچ کر اس نے کوچوان سے پوچھا «کیوں بھائی یہ گاڑی کس
 کی ہے؟ کہیں مینسکی کی تو نہیں ہے؟» «ہاں ہاں انہیں کبی
 ہے؟» کوچوان نے جواب دیا۔ «مگر تم کیوں پوچھتے ہو؟»
 «میں اس لئے پوچھتا ہوں کہ تمہارے آقا نے مجھے ایک پرچہ
 دیا تھا کہ میں ان کی دونیا کو پہنچا دوں۔ مگر میں بدقصمتی
 سے یہ بھول گیا کہ وہ کہاں رہتی ہے۔» «اسی مکان میں
 دوسری منزل پر رہتی ہے۔ مگر بھیا اب تمہارا پرچہ پہنچانا
 بیکار ہے۔ آقا خود اس وقت اس کے پاس گئے ہیں۔» «کجھہ
 پرواد نہیں» داروغہ کا دل عجب طرح دھڑکنے لگا۔ «تمہارا
 بہت بہت شکریہ کہ تم نے مجھے ٹھیک جگہ بتا دی۔ مجھے
 تو اپنا کام کرنا ہی ہے۔ یہ کہ کر ود سیڑھیوں پر چڑھنے
 لگا۔

دروازہ مغل فتحا۔ اس نے گھنٹی بجائی۔ کچھہ دیر تک
 امید و بیم میں غوطے لگانا رہا۔ قفل میں کنجی گھومنے کی
 آواز آئی اور دروازہ کھل گیا۔ «کیا اودوتیا سمسونوونا یہیں
 رہتی ہیں؟» اس نے پوچھا۔ «ہاں» نوجوان خادم نے جواب
 دیا۔ «آپ کو ان سے کیا کام ہے؟» داروغہ جواب دئے بغیر
 ہی ہال میں داخل ہو گیا۔ «آپ اندر نہیں جا سکتے! ملازمہ
 نے اس کے پیچھے پیچھے آتے ہوئے کہا «اوودوتیا سمسونوونا اس
 وقت اکیلی نہیں ہیں۔» مگر داروغہ نے ایک نہ سنی اور آگے

بڑھتا گیا۔ شروع کے دو کمروں میں اندر ہیرا تھا، تیسرا میں روشنی ہو رہی تھی۔ وہ اس کے کھلے ہوئے دروازے کی طرف بڑھا، مگر ایکدم ٹھہرہ کیا۔ مینسکی نفیس فرنیچر سے آرائیہ کمرے میں کسی سوچ میں غرق بیٹھا تھا۔ دونیا بہت فیشن ایبل لباس پہنے اس کی کرسی کے ہتھے پر بیٹھی تھی، جیسے انگریزی انداز میں ایک رخی کاٹھی پر سواری کر رہی ہو۔ وہ محبت بھری نگاہ سے مینسکی کی طرف دیکھے رہی تھی۔ اس کے سیاہ گھننگری والے بالوں کو اپنی انگلیوں کے گرد لپیٹ رہی تھی۔ اس کی انگلیوں میں جڑاؤ انگوٹھیاں جگہ مگا رہی تھیں۔ غریب داروغہ! اس کو اپنی بیٹی کبھی اتنی خوبصورت نہ لگی تھی۔ کچھہ دیر تک وہ یوں ہی بے اختیار تعریفی نظروں سے اسے دیکھتا رہا۔ «کون ہے؟» دونیا نے سر اٹھائے بغیر پوچھا۔ وہ گم سم بت بنا کھڑا رہا۔ جواب نہ ملا تو دونیا نے سر اٹھا کر دیکھا۔ نظر پڑتے ہی چیخ مار کر قالین پر گر پڑی۔ مینسکی گھبرا کر اسے اٹھانے کو جھکا مگر دروازے کے قریب داروغہ کو کھڑا دیکھے کر اس نے دونیا کو چھوڑ دیا اور غصے سے کانپتے ہوئے اس کی طرف چھپتا۔ «کیا چاہئے تمہیں؟» اس نے دانت پیستے ہوئے کہا۔ «تم چوروں کی طرح میرے پیچھے کیوں پھرتے ہو؟ کیا میری جان لینا چاہتے ہو؟ نکل جاؤ یہاں سے!» اس نے بوڑھے کے کوٹ کا سالار اپنے مضبوط ہاتھ سے پکڑ کر اسے باہر سیڑھیوں تک دھکیل دیا۔

بوڑھا اپنے قیام گاہ پر واپس آیا۔ اس کے دوست نے عدالتی چارہ جوئی کرنے کی صلاح دی۔ مگر داروغہ نے سوچ بجارت

کرنے کے بعد اس خیال کو رد کر دیا اور یہی فیصلہ کیا کہ
معاملے کو یوں ہی چھوڑ دیا جائے۔

دو دن بعد وہ پیٹرز برگ چھوڑ کر اپنی گھوڑوں کی چوکی
پر واپس آ گیا اور اپنے روزمرہ کے فرائض میں مشغول ہو
گیا۔ «اس واقعہ کو تین سال گزر چکے ہیں» اس نے کہانی
کو ختم کرتے ہوئے کہا۔ «تب سے میں دنیا کے بغیر زندگی گزار
رہا ہوں۔ اس عرصہ میں مجھے اس کے متعلق ایک حرف بھی
علوم نہیں ہوا۔ خدا جانے زندہ بھی ہے یا مر گئی۔ ایسی
صورت میں کچھہ ناممکن نہیں۔ وہ نہ پہلی لڑکی ہے نہ آخری
جسے اس طرح کسی را چلتے منچلتے نوجوان نے اغوا کیا اور
کچھہ دنوں داشتہ بنا کر چھوڑ دیا۔ پیٹرز برگ میں اس جیسی
نہ جانے کتنی احمق لڑکیاں ہوں گی جو آج تو محمل اور اطلس
میں ملبوس ہیں اور کل... آپ دیکھیں گے کہ اور گرسے پڑھے
لوگوں کے ساتھ چوراہوں پر جھاڑو دیتی نظر آئیں گی۔ کبھی
کبھی جب مجھے خیال آتا ہے کہ دنیا بھی اسی طرح اپنی
زندگی کے دن کاٹ رہی ہوگی تو میرے دل میں یہ گنہ گارا نہ
خواہش پیدا ہوتی ہے کہ کاش وہ مر چکی ہوتی...»

یہ کہانی تھی جو میرے بوڑھے دوست نے نہ جانے کتنی
بار آنسو پونچھہ پونچھہ کر سنائی۔ وہ دمیترئیو کے نفیس نرتیہ
ناٹک کے پر جوش ترینتیج (۱۱) کی طرح آنسوؤں کو بڑی شان سے
اپنے کوٹ کے دامن سے پونچھتا جاتا تھا۔ آنسوؤں کی ایک
وجہ شراب کے وہ پانچ گلاس بھی تھے جو کہانی سنانے کے
دوران میں اس نے یکے بعد دیگرے خالی کئے۔ مگر میرے دل

پر ان آنسوؤں کا بہت اثر ہوا اور اس سے رخصت ہونے کے بعد دیر تک میں اس کا اور بدنصیب دنیا کا خیال اپنے ذہن سے نہ نکال سکا۔

کچھہ عرصہ ہوا کہ میرا گزر پھر شہر «خ» سے ہوا، مجھے اپنا پرانا دوست یاد آیا۔ تحقیق کرنے پر معلوم ہوا کہ وہ گھوڑوں کی چوکی جہاں اس کا ایک زمانے میں راج تھا اب وجود نہ تھی۔ مگر کوئی اس سوال کا جواب ٹھیک سے نہ دے سکا کہ بوڑھا داروغہ زندہ ہے یا نہیں۔ مجھے ان جانے پرچانے دنامات کو پھر سے دیکھنے کی ایسی زبردست خواہش ہوئی کہ میں نے سات روبل میں گھوڑے کرایہ پر لئے اور «ن» گاؤں کی طرف روانہ ہو گیا۔

خزان کا دور دورہ تھا۔ آسمان پر خاکستری بادل چھائے ہوئے تھے۔ ازاج سے خالی کھیتوں کی طرف سے ٹہنڈی ہوا درختوں کے سرخ و زرد پتے اڑائے ائے آ رہی تھی۔ سورج کے غروب ہوتے ہوئے میں گاؤں میں پہنچ گیا۔ اور گھوڑوں کی چوکی کے گھر کے سامنے رک گیا۔ ایک موٹی سی عورت اندر سے نکل کر برساتی میں آئی۔ (ہائے یہیں ایک دن دنیا نے مجھے پیار کیا تھا!) عورت نے میرے سوال کے جواب میں کہا کہ بوڑھا داروغہ سال بھر ہوئے انتقال کر چکا ہے، اسکا گھر اب ایک شراب کشید کرنے والے کے پاس ہے اور وہ خود اس کی بیوی ہے۔ مجھے سفر کی زحمت اور سات روبل کا خرچہ رائگان معلوم ہوا۔ میں نے پھر پوچھا «اس کو کیا عارضہ ہوا تھا؟» «عارضہ تو کچھہ نہیں۔ اس نے تو شراب کے پیچھے



اپنی جان کھوئی۔ «اور دفن کرہاں ہوا؟» «گاؤں کے دوسرے سرے پر اپنی بیوی کے پاس۔» «کیا کوئی مجھے اس کی قبر تک لے جا سکتا ہے؟» «ہاں ہاں کیوں نہیں۔ ایسے وانکا چھوڑ اس بلی کو اور ان صاحب کو قبرستان لے جا سکر داروغہ کی قبر کا پتہ بتا دے۔»

ایک کانا لٹکا پہنچے پرانے کپڑے پہنچے دوڑتا ہوا اندر سے آیا اور مجھے اپنے ساتھ گاؤں کے دوسرے سرے تک لے گیا۔

«کیا تم جانتے تھے گھوڑوں کی چوکی کے داروغہ کو؟» میں نے اسے راستے میں پوچھا۔

«ہاں خوب اچھی طرح، انہوں نے مجھے سیٹیاں بنانی سکھائی تھیں۔ اور جب وہ شراب کی دکان سے نکلتے تھے تو ہم لٹکے ان کے پیچھے پیچھے چلاتے تھے «چاچا! چاچا! ہمیں میوہ دو!» اور وہ ہمیں ڈھیر سا میوہ دے دیتے۔ وہ ہمیشہ ہمارے ساتھ، کھیلتے تھے۔»

«کیا اور مسافر بھی ان کے بارے میں پوچھتے ہیں؟» «اب اس طرف زیادہ مسافر آتے ہی نہیں، سوائے محکمہ آب کاری کے جج کے اور وہ کبھی مر جانے والاون کے متعلق نہیں سوچتے۔ مگر اس سال گرمی میں ایک خاتون آئی تھیں۔ انہوں نے داروغہ کو پوچھا اور پھر ان کی قبر دیکھنے گئیں۔» «خاتون؟ کس قسم کی خاتون؟» میں نے تجسس سے پوچھا۔


«بڑی ہی خوبصورت تھیں۔ چھوٹے گھوڑوں کی گاڑی میں سوار تھیں۔ اور ساتھ میں تین بچے اور ان کی آیا اور ایک چھوٹا سا مالا سما تھا۔ جب ان سے کہا کہ داروغہ من چکے ہیں تو رونے لگیں۔ بچوں سے کہا کہ «تم چپ چاپ یہاں ٹھہرو۔ میں ذرا قبرستان ہو آؤں۔» میں نے کہا «چاؤ میں راستہ دکھا دوں۔» تو بولیں «میں سب راستے جانتی ہوں» اور پھر مجھے ایک چاندی کا پانچ کوپک کا سکھ دیا۔ بڑی ہی لچھی خاتون تھیں!»

اس عرصہ میں ہم قبرستان تک پہنچ چکے تھے۔ بڑی غم گئیں اور ویران جگہ تھی۔ چاروں طرف باڑ تک نہ تھی۔ جگہ جگہ لکڑی کی صلیبیں آویزان تھیں۔ دھوپ کی تیزی سے بچنے کو سایہ تک نہ تھا۔ میں نے اپنی زندگی میں اس سے زیادہ پر حسرت قبرستان نہ دیکھا تھا۔

«یہ ہے بوڑھے داروغہ کی قبر» لڑکے نے مٹی کے ایک قہیر کی طرف اشارہ کیا جس پر ایک سیاہ صلیب لگی تھی جس میں پیتل کی شبیہہ لٹکی ہوئی تھی۔
«کیا وہ خاتون بھی یہاں آئی تھیں؟»

«اور کیا؟» وانکا نے جواب دیا۔ «میں نے دور کھڑے ہو کر دیکھا تھا کہ وہ بہت دیر تک یہاں پڑی رہیں اور پھر گاؤں واپس گئیں اور پادری کو بلایا اور کچھ روپیہ دیا... اور مجھے پانچ کوپک دئے۔ بڑی لچھی خاتون تھیں...»
میں نے بھی بچے کو پانچ کوپک سکھ دیا۔ اب مجھے یہاں تک سفر کرنے اور سات روبل خرچ کرنے کا ذرا بھی افسوس نہ تھا۔

بِسْمِ اللّٰهِ الرَّحْمٰنِ الرَّحِيْمِ





«تم ہر لباس میں حسین و دلکش
نظر آتی ہو میری دلربا!» (۱۲)
بوگدانووچ

ایوان پترووچ بیرستوف کی جاگیر ایک دور افتادہ صوبے میں واقع تھی۔ جوانی میں انہوں نے محافظہ دستی میں خدمات انجام دیں۔ مگر ۱۷۹۷ء میں انہوں نے فوجی نوکری کو خیرباد کرہا۔ اور اپنے علاقے پر مستقل سکونت اختیار کر لی۔ ان کی بیوی ایک غریب مگر اعلیٰ خاندان سے تعلق رکھتی تھی۔ بچے کی ولادت کے وقت اس کا انتقال ہو گیا۔ ایوان پترووچ اس روز شکار پر گئے ہوئے تھے۔ اس لئے یہ حادثہ ان کی غیر حاضری میں ہوا۔ بیوی کے حدمے کو انہوں نے علاقہ کی

دیکھہ بھال اور جائیداد کے انتظام میں مصروف ہو کر بھالنے کی کوشش کی۔ اپنا پرانا مکان نئے سرے سے اپنی پسند کا تعین کرایا۔ اپنے علاقہ میں کپڑے کا کارخانہ کھولا۔ اس طرح ان کی آمدنی دن بدن بڑھتی گئی۔ اور وہ اپنے کو علاقہ کا سب سے عقلمند آدمی سمجھنے لگے۔ ان کی اس خوش فہمی کو پختہ کرنے میں ان کے چاپلوں پڑوسیوں کا بھی کچھہ ہاتھہ تھا۔ یہ لوگ اکثر اپنے کنبوں بلکہ کتوں سمیت آکر کئی کئی دن ایوان پترووج کے مہمان رہتے اور موقعہ بے موقعہ ان کی تعریف کرتے رہتے۔ ایوان پترووج روز مرہ کام کاچ کے وقت نقلی محمل کی صدری پہنچتے اور چھٹی کے دن ہاتھہ کے عمدہ بنے ہوئے کپڑے کا فراک کوٹ۔ خود اپنا حساب کتاب رکھتے۔ اخبار میں صرف سینیٹ کی کارروائی کے متعلق خبریں پڑھتے۔ مجموعی طور پر سب لوگ انہیں پسند کرتے تھے اگرچہ بعض لوگ انہیں مغور اور خود پسند سمجھتے تھے۔ گریگوری ایوانووج مورومسکی ان کا سب سے قریبی پڑوسی تھا۔ اور صرف وہی ایک ایسا آدمی تھا جس سے ان کے تعلقات خوشگوار نہ تھے۔ مورومسکی پرانی طرز کا روئی جاگیر دار تھا۔ اس نے اپنی مال و دولت کا بڑا حصہ فضول خرچیوں میں اڑا دیا تھا۔ بیوی کی موت کے بعد وہ بھی ماسکو چھوڑ کر اپنے گاؤں میں آبسا کیونکہ ساری جائیداد میں سے بس یہی گاؤں باقی بچ رہا تھا۔ یہاں بھی اس نے دولت اڑانے کا سلسلہ ذرا مختلف انداز میں جاری رکھا۔ اس نے اپنے مکان کے سامنے انگریزی طرز کا باغ لگایا، جس پر رہی سہی پونچی خرج

ہو گئی۔ اس کے اصطبل میں کام کرنے والے لڑکے انگریزی سائیسوں جیسا لباس پہنتے۔ بیٹھی کی تعلیم کے لئے انگریزی گورننس مقرر تھی۔ یہاں تک کہ زمین کی کاشت بھی انگریزی طریقے سے کرتا۔ مگر مثل مشہور ہے کہ روسری اناج کے لئے غیرملکی طریقے موزوں نہیں۔ گریگوری ایوانووچ نے اپنے اخراجات کم کرنے کی بہت کوشش کی۔ مگر کیونکہ آمدنی میں کسی طرح اضافہ نہ ہوا، اس لئے گاؤں میں رہتے ہوئے بھی وہ اور زیادہ متروض ہو گیا۔ ان سب باتوں کے باوجود لوگ اس کی قابلیت کے قائل تھے کیونکہ وہ پہلا آدمی تھا جس نے اپنی جائداد سرپرستوں کی عدالتی کمیٹی کے ہاتھوں گروی رکھی تھی۔ اور یہ کام بڑا ہی پیچیدہ تھا۔ بعض لوگوں کو اس کی حرکت پر اعتراض تھا۔ ان میں سب سے زیادہ سُکٹر نکتہ چین بیرونستوف تھا جسے ہر قسم کی نئی بات ناپسند تھی۔ اسے اپنے پڑوسی کی انگریزیت سے اسقدر چڑھتی تھی کہ اس کا ذکر وہ ٹھنڈے دل سے نہ کر سکتا تھا۔ ہمیشہ اس میں عیوب نکالنے کے درپیس رہتا۔ مثلاً جب اپنے مہمانوں کو علاقے کی سیر کراتا اور وہ ان کی خوش انتظامی کی تعریف کرتے تو کہتا «جی ہاں! اصل میں بات یہ ہے کہ ۵۰ لوگ پڑوسی گریگوری ایوانووچ جیسے تو ہیں نہیں کہ انگریزوں کے نقل میں اپنے آپ کو تباہ کر لیں۔ ہمارے لئے تو بس اتنا ہی کافی ہے کہ اپنے روسری ٹھنگ سے پیٹ بھر سکیں اور عزت کی زندگی گذار سکیں۔» پڑوسیوں کی عنایت سے اس قسم کے سب جملے پہول پہنڈے لگا کر گریگوری ایوانووچ

کے کانوں تک پہنچائے جاتے۔ انگریزیت پسند مورومسکی بھی
ہر قسم کی نکتہ چینی سے ایسے ہی بگڑتے تھے، جیسے ہمارے
خبر والے۔ چنانچہ انہوں نے بھی مارے غصے کے دیرہاتی زوئی لس
بیرستوف کو گنوار، جنگلی ریچہ وغیرہ کے نامشائستہ نام رکھہ
ڈھے تھے۔

غرض یہ کہ ان دونوں جاگیرداروں کے تعلقات کافی حد
تک کشیدہ تھے کہ اسی زمانے میں بیرستوف کا بیٹا کچھہ عرصہ
کے لئے اپنے باپ کے پاس رہنے کیلئے آیا۔ اس نے «خ»
یونیورسٹی میں تعلیم پائی تھی اور فوج میں بھرتی ہونے کا
خواہشمند تھا۔ باپ اس کو فوج میں بھیجنے پر راضی نہ تھا۔
اور صاحب زادے کو پقین تھا کہ وہ سرکاری نوکری کے بالکل
اہل نہیں ہیں۔ دونوں میں سے کوئی بھی اپنی ہٹ چھوڑنے
پر راضی نہ تھا۔ اسلئے یہ معاملہ اب تک طے نہ ہو سکا تھا۔
اور نوجوان الکسی اپنے باپ کی جاگیر پر ٹھاٹ سے وقت گذار
رہا تھا۔ صرف احتیاطاً مونچھیں رکھے لیں تھیں کہ شاید فوج
میں جانے کی اجازت مل جائے۔

الکسی بڑا خوش رو نوجوان تھا۔ اور اس کے موزوں
قد و قامت پر فوجی وردی بہت پہبختی اور اگر کہیں شہسواری
کے میدان میں اپنے جوہر دکھانے کی جگہ اسے سرکاری کاغذات
پر سر جھکائے جھکائے جوانی بسر کرنی پڑی تو یہ اس کے ساتھے بڑی
ناانصافی ہو گی۔ وہ جب کبھی شکار پر جاتا تو اس کا گھوڑا
راستے کی رکاوٹوں کو پہلانگتا ہمیشہ سب سے آگے رہتا۔ اور
سب پڑوسی متفق طور پر کہتے ہوں! یہ لڑکا ہرگز اچھا

سرکاری افسر نہیں بن سکتا۔ یہ تو فوج کے لئے ہی موزوں ہے۔» نوجوان لڑکیوں کی پرشوق نگاہیں اکثر اس پر پڑتیں۔ اور یہی دلچسپی بعض اوقات پسندیدگی میں تبدیل ہو جاتی۔ مگر الکسی کسی لڑکی کی طرف توجہ نہ کرتا۔ اور وہ اس کی سرد ہمدری سے یہ نتیجہ نکالتیں کہ اسے ضرور کسی سے محبت ہے۔ اس کے ثبوت میں کاغذ کا ایک پورزہ دست بدلت گشت کرایا گیا، جس پر اس کے خطوں میں سے ایک کے مکتوب علیہ کا پتہ لکھا تھا جو یہ تھا: اکولینا پتروونا سورچکینا، ماسکو، سینٹ الکسی کی خانقاہ کے متصل پہنچکر ٹھٹھیرے ساویلیو کے مکان پر پہنچے۔ اور درخواست ہے کہ ہربانی کر کے یہ خط ا۔ ن۔ ر۔ کو پہنچا دیا جائے۔

ہمارے پڑھنے والوں میں سے جو لوگ دیہات میں نہیں رہے ہیں ان کو اندازہ نہیں ہو سکتا کہ قصباتی لڑکیاں کسقدر من وہنی ہوتی ہیں۔ دیہات کی کھلی ہوا اور سیبیوں کے باغوں کے سایوں میں پل کر سوسائٹی اور زندگی کے متعلق ان کا سارا عالم کتابوں کا مرہون منت ہوتا ہے۔ خاموشی اور تنہائی، آزادی اور کتابیں پڑھنے کا شوق ان میں ان جذبات اور حسیات کی نشوونما کر دیتا ہے، جو ہمارے شہروں کی فیشن زدہ نازنینوں میں عنقا ہیں۔ ان الہٹ دیہاتی دوشیزاؤں کے لئے گھنٹیوں کی آواز میں ایک عجیب سحر ہے۔ قریبی شہر کا سفر ان کی زندگی کا یادگار واقعہ ہے۔ اور کبھی کبھار آئے والے پر دیسی ان کے دل پر دیرپا بلکہ کبھی کبھی امک نہش چھوڑ جاتے ہیں۔ بعض لوگ ان لڑکیوں کی نرالی

خصوصیات پر ہنسیں گے۔ مگر ان سرسری نظر سے دیکھنے والوں کی ہنسی ان کی ذاتی خوبیوں پر پرده نہیں ڈال سکتی۔ ان کی سب سے بڑی خوبی وہ دلفریب انفرادیت ہے جس کے بغیر زان پال ریختر کے قول کے مطابق کوئی انسان ممتاز نہیں ہو سکتا۔ ممکن ہے کہ بڑے شہروں میں عورتیں زیادہ تعلیم یافتہ ہوں۔ مگر سوسائٹی کے اثر سے ان کی شخصیت بہت جلد ایک رنگ میں رنگ جاتی ہے۔ یہاں تک کہ ان کے دماغ ان کے سر کی پوشش کی طرح یکسان ہو جاتے ہیں۔ اس بات سے نہ کسی پر اعتراض مقصود ہے نہ مقابلہ بلکہ یہ محض ذاتی رائے ہے۔

اس سے اندازہ ہو سکتا ہے کہ نوجوان الکسی نے ہمارے علاقے کی سادہ دل دوشیزاں کو کس حد تک متأثر کیا ہو گا۔ وہ پہلا نوجوان تھا جس کے انداز میں افسردگی تھی اور محرومیوں کی تلخی۔ اس نے خوشی کے تیز پا لمحوں اور شباب کی یاں انگیزیوں کا تذکرہ کیا۔ اور ان سب پر مستزاد یہ کہ اس کی انگلی میں ایک سیاہ انگوٹھی تھی جس پر مردے کی کھوپری منقش تھی۔ اس علاقے میں یہ سب چیزیں اسقدر انوکھی تھیں کہ سب لڑکیاں اس پر دیوانی تھیں۔

مگر الکسی میں سب سے زیادہ دلچسپی انگریزیت پسند مورومسکی کی بیٹی لیزا کو تھی (جسے اسکا باپ بیٹسی کہتا تھا)۔ دونوں کے باپ ایک دوسرے سے ملتے جلتے نہیں تھے۔ اس لئے لیزا نے اب تک الکسی کو نہ دیکھا تھا۔ اور آس پاس کی لڑکیاں ہر وقت الکسی ہی کا ذکر کرتی تھیں۔ لیزا کی

عمر سترہ سال کی تھی۔ زیتونی رنگ کے دل کش چہرے پر سیاہ بڑی آنکھیں روشن تھیں۔ کیونکہ اکلوتی لڑکی تھی اسلئے تھوڑی سی سرکش اور لاد پیار میں بگڑی ہوئی ضرور تھی۔ اس کی شوخیاں اور شرارتیں اس کے باپ کو بہت پسند تھیں۔ مگر بیچاری گورننس کے لئے باعث عذاب تھیں۔ اسکی گورننس مس جیکسن چالیس سال کی بے حد سنجیدہ کنواری عورت تھی۔ چہرے پر ڈھیروں پاؤڈر تھوپتی اور بھوئیں بناتی تھی۔ ہر چھٹے مہینے اپنا پسندیدہ ناول «پامیلا» دو بارہ پڑھتی۔ ان سب خدمات کے عوض اس کو دو ہزار روپیں سالانہ ملتے تھے۔ وہ اس وحشی ملک روس سے حدرجه ناراض اور اکتائی ہوئی تھی۔

لیزا کی ایک ملازمہ تھی ناستیا جو عمر میں اس سے ذرا بڑی مگر اپنی مالکہ کی طرح نیز طرار تھی۔ لیزا کو اس سے بہت لگاؤ تھا۔ وہ اسے اپنے رازوں میں شریک کرتی تھی اور اپنی شرارتیں کو عملی جامہ پہنانے میں اس کی مدد لیتی۔ غرض یہ کہ پری لوچنو گاؤں میں فرانسیسی ناولوں کی رازدار کیریکٹروں سے زیادہ اہمیت ناستیا کو حاصل تھی۔ «کیا آج میں باہر کسی سے ملنے جا سکتی ہوں؟» ناستیا نے ایکدن صبح کو اپنی مالکہ کو لباس تبدیل کراتے ہوئے پوچھا۔

«ہاں، ہاں ضرور مگر کہاں جا رہی ہو؟»
 «تو گی لوو گاؤں، بیرستوف کے ہاں۔ ان کے باورچی کی بیوی کا آج جنم دن ہے۔ وہ کل ہمیں کھانے کا بلاوا دینے آئی تھی۔»

«اچھا تو یہ بات؟ دونوں گھروں کے مالکوں میں تو میل ملاپ نہیں اور نوکر ایک دوسرے کی دعوتیں کرتے ہیں۔ ہوں؟»

«ہمیں مالکوں کے جھگڑے میں دخل دینے کی کیا ضرورت؟ ناستیا نے فوراً جواب دیا۔ «اور پھر تو میں تمہاری ملازمہ ہوں، تمہارے ابا کی تھوڑا ہی ہوں۔ اور تمہارا اب تک نوجوان بیرونستوف سے کوئی جھگڑا ہوا نہیں۔ بڑے بوڑھے جانیں اور ان کے لڑائی جھگڑے جانیں۔»

«اچھا ذرا کوشش کر کے الکسی بیرونستوف کو دیکھہ کر آنا اور آکر مجھے بتانا کہ وہ کس قماش کا آدمی ہے۔» ناستیا نے وعدہ کر لیا۔ لیزا سارے دن اپنی ملازمہ کا بے چینی سے انتظار کرتی رہی، جب وہ شام کو واپس آئی تو کمرے میں گھستے ہی بولی:

«لیزا ویتا گریگوریونا! آج میں نے بیرونستوف کو دیکھہ لیا اور دیکھا بھی خوب اچھی طرح کیونکہ تقریباً سارے دن وہ اور ہم ساتھ رہے۔»

«عین! سچ مج مجھے سارا حال بتاؤ شروع سے!»

«ہاں تو ہم سب اکٹھے وہاں پہنچے۔ میں، انیسیا یوگوروں، ننیا، دنیا...»

«ہاں ہاں، جانتی ہوں۔ پھر کیا ہوا؟»

«نہیں بھئی ساری بات شروع سے سنانے دیجئے۔ ہاں تو ہم لوگ عین مکانے کے وقت وہاں پہنچے۔ سارا کمرہ لوگوں سے کھچا کھچ بھرا ہوا تھا، کوایبین اور زخاریف کے نوکر



بھی تھے، داروغہ کی، بیوی اور بیٹیاں بھی تھیں، خلوپن کے نوکر...»

«مجھے تو بیرستوف کے متعلق بتاؤ۔»

«اڑے آپ سنئیے تو سہی۔ ہم لوگ میز کے چاروں طرف بیٹھے گئے۔ داروغہ جی کی بیوی میزبان کے پاس بیٹھیں۔ ان کے پاس میں بیٹھی تھی۔ اس پر ان کی بیٹیوں نے کچھہ منہ بنایا۔ مگر میں نے ذرا پرواء نہ کی۔»

«افود! ناستیا تمہیں فضول بکواس کا کتنا شوق ہے! اور آپ؟ کس قدر بے صبر ہیں آپ! ہم لوگ کہانا کھا کر اٹھے۔ کہانا تقریباً تین گھنٹے تک چلتا رہا، ہر چیز بہت مزیدار تھی، رنگ پرنسگے میٹھے سوسے اور نہ جانے کیا کچھہ۔ کہانا کھا کر ہم لوگ باغ میں آذکھہ مچوالی کھیلنے چلے گئے، تو کیا دیکھتے ہیں کہ نو عمر آقا بھی وہاں موجود ہے۔»

«کیا یہ سچ ہے کہ وہ بہت خوبصورت ہے؟»

«خوبصورت تو واقعی بہت ہے۔ کشیدہ قامت، سرخ و سفید۔»
«سرخ و سفید؟ اور مجھے نہ جانے کیوں خیال تھا کہ اس کا رنگ زعفرانی ہو گا۔ خیر! اور کیسا لگا۔ وہ؟ اداس؟ فکرمند؟»
«اڑے نہیں، بالکل نہیں ایسا منچلا آدمی تو میں نے آج تک نہیں دیکھا۔ ہم لوگوں کے ساتھے آذکھہ مچوالی کھیلنے لگا۔»

«تم لوگوں کے ساتھے آذکھہ مچوالی کھیلی؟ کیا کہہ رہی ہو ناستیا؟»

«بالکل سچ کہہ رہی ہوں۔ بلکہ اس سے بھی بڑھ کر یہ کہ جو کوئی ان کے ہاتھے آ جاتا اسے پیار کرتے۔»

«اُرے ناستیا تم کیا من گھڑت باتیں کر رہی ہو!»

«میں کیوں من گھڑت باتیں کرتی۔ میں نے تو بڑی مشکل سے ان سے اپنی جان بچائی۔ سارے دن وہ ہم لوگوں ہی میں رہے۔»

«مگر ہر ایک تو کہتا ہے کہ وہ کسی کی محبت میں گرفتار ہے، اس لئے وہ لڑکیوں کی طرف دیکھتا ہی نہیں۔»
«بھائے ہی ایسا ہو، مگر میں تو اتنا جانتی ہوں کہ اس نے میری طرف بھی دیکھا۔ داروغہ جی کی لڑکی تانیا کی طرف بھی بلکہ کولبینو پاشا کو بھی معاف نہیں کیا۔... سچ تو یہ ہے کہ اس نے ایک لڑکی کو بھی نہیں چھوڑا، مشہدہ کہیں کا!»

«حیرت ہے! اچھا وہاں ان سب لوگوں کا اس کے متعلق کیا خیال ہے؟»

«یہی کہ وہ بہت اچھا آدمی ہے، رحم دل، خوش مزاج اور ہنس مکھہ، مگر اس میں ایک ہی خرابی ہے کہ لڑکیوں کے پیچھے پیچھے بہت پھرتا ہے، مگر میرے نزدیک یہ کوئی عیب نہیں۔ عمر کے ساتھے یہ عادت خود بخود چھٹ جائے گی۔»
لیزا نے ٹھنڈی سانس بھری «ہائے مگر میں اسے کس طرح دیکھوں؟»

«اُرے یہ کونسی مشکل بات ہے؟ تو گیلوو کونسا اتنا دور ہے؟ بس تین کوس ہی ہے۔ چاہو تو ٹھلاتے ٹھلتے وہاں جا سکتی ہو یا گھوڑے پر چلی جاؤ کہیں نہ کہیں ضرور اس سے ملاقات ہو جائے گی۔ وہ روز صبح اپنی بندوں لے کر باہر نکل جاتا ہے۔»

«اری میں یہ کیسے کر سکتی ہوں؟ وہ سمجھئے گا کہ میں اس سے ملنے کو مری جا رہی ہوں، اور پھر میرے اور اس کے والد کے تعلقات خراب ہیں، ہائے میں تو اس سے کسی طرح بھی نہیں مل سکتی... ارسے ناستیا ایک ترکیب سمجھے میں آئی ہے... بتاؤ میں کیا کروں گی۔ دھقان لڑکی کا بھیس بدل کر چلی جاؤ نگی۔»

«ہاں ہاں یہ ٹھیک رہیگا۔ ایک گاڑھے کا بلاوز اور صرافان پہن لینا۔ اور بلا جھجھک توگی لوو چلی جانا۔ مجھے یہیں ہے کہ پیرستوف تمہیں نظر انداز نہیں کریگا۔»
 اور میں دیہاتی بولی تو بول ہی سکتی ہوں۔ ناستیا، میری پیاری ناستیا، کیا مزے کی ترکیب سوجھی ہے۔ لیزا سونے گئی تو یہی ٹھان کر کہ اگلے دن ضرور اپنی تجویز کو عملی جامہ پہنائیگی۔

چنانچہ اگلے دن بازار سے موٹا نیلے رنگ کا کھدر منگایا اور گلے میں لگانے کو پیقل کیے بٹن۔ ناستیا کی مدد سے بلاوز اور صرافان کائیا اور سب ملازم لڑکیوں کو سلاٹی میں لگا لیا۔ شام تک سب چیزوں سل سلاکر تیار ہو گئیں۔ لیزا نے اپنے نئے کپڑے پہن کر شیشے میں دیکھا تو ماننا پڑا کہ یہ لباس اس پر بہت پھب رہا تھا۔ اس نے آزمائش کے طور پر دیہاتنوں کی طرح سر کو ادھر جھٹکایا۔ ان مٹی کی بلیوں کی طرح جن کے سر ہلتے رہتے ہیں۔ اپنے ہاں کی دیہاتی بولی میں بات کی ہنستے ہوئے آستین منہ پر رکھہ لی۔ اس کامیاب نقل کو ناستیا نے بالکل پاس کر دیا۔ مگر

اب ایک اور مشکل تھی کہ صحن میں ننگے پاؤں پھرتے ہوئے نکیلی گہاں بری طرح اس کے پیروں میں چہہ رہی تھی اور بجری اور ریت نرم پاؤں میں بری طرح کائٹے لگی تھی۔ اسوقت بھی ناستیا اس کے کام آئی۔ اس نے لیزا کے پاؤں کا ناپ لیا اور کھیت میں جا کر تروفیم چرواہے سے دیہاتی جوتے بنانے کو کہا۔ اگلے دن لیزا صبح ہونے سے پہلے اٹھے بیٹھی۔ گھر کے اور لوگ ابھی تک سو رہے تھے۔ ناستیا دروازے پر کھڑی چرواہے کا انتظار کر رہی تھی۔ اتنے میں گجر بجا اور گاؤں بھر کے مویشیوں کے گلے زمیندار کے گھر کے پاس سے گدرنے لگے۔ تروفیم نے جاتے ہوئے ناستیا کو ایک جوڑی شوخ رنگ کی جو تیار دین جس کے بدلے میں ناستیا نبے پچاس کوپیک ادا کئے۔ لیزا نے چپکے سے اپنے دھقانی کپڑے پہنے ناستیا کو مس جیکسن کے سلسا میں کچھہ ہدایات دین۔ اور پچھلی برساتی کی طرف سے نکل کر ترکاریوں کے باع میں ہوتی ہوئی کھیتوں کی طرف نکل گئی۔

شرق کی طرف پوپہٹ رہی تھی۔ آسمان پر بادل سنہری صفوں میں آراستہ سورج کا انتظار کر رہے تھے۔ گویا درباری زار کے منتظر ہوں۔ شفاف آسمان، صبح کی تازگی، شبنم کے موتیوں کی جگہاٹ، سویرے کی نرم خیز ہوا، اور پرندوں کی چھچھاٹ سے لیزا کا دل طفالنہ خوشی سے بھر گیا۔ اس ڈر سے کہ کوئی جاننے والا نہ مل جائے وہ زمین پر ایسے ہولے ہولے پیر رکھہ رہی تھی کہ چلنے کی جگہہ اڑتی ہوئی معالوم ہوتی تھی۔ جب وہ درختوں کے اس جھنڈ تک پہنچی

جو اس کے باب کے علاقہ کی آخری حد پر تھا تو اس کے
 قدم سست پر گئے۔ اسے یہیں تھیر کر الکسی کا انتظار کرنا
 تھا... اس کا دل زور سے دھڑک رہا تھا۔ مگر یہی
 دھڑکن اور گہراہٹ تو ہے جو جوانی کی نادان حرکتوں میں
 دلکشی کا رنگ بھرتی ہے۔ لیزا درختوں کے جہنم میں داخل
 ہوئی۔ وہاں ابھی تک دھنڈلکا باقی تھا۔ دبی دبی آوازیں جو
 کسی گھرائی میں سے آتی ہوئی معلوم ہوتی تھیں اس کے
 کانون میں پڑیں۔ اس کی زندہ دلی دب سی گئی اور وہ رفتہ
 رفتہ شیرین خیالات میں گم ہو گئی۔ وہ سوچ رہی تھی... مگر
 کون لکھے سکتا ہے کہ ایک ستھرے سالہ دوشیزہ بہار کی ایک
 سمندری صبح کو درختوں کے جہنم میں پانچ یا جھے بجے کیا
 سوچ رہی ہو گئی؟ وہ یوں ہی اپنے خیالات میں گم ایک پیگڈنڈی
 پر چل رہی تھی جس کے دونوں طرف لمبے لمبے سائی دار
 درخت تھے کہ اتنے میں ایک بڑھیا نسل کا کتنا بھونکتا ہوا اس
 کی طرف لپکا۔ لیزا گہرا اگر چیخی۔ عین اسی وقت ایک آواز
 سنائی دی «بس چپ، سبوگار، ادھر» اور ایک نوجوان شکاری
 جھاڑیوں کے پیچھے سے نمودار ہوا۔ «سندری گہراو نہیں میرا
 کتنا بھونکتا ہے کائٹا نہیں» اس نے لیزا کو مخاطب مکر کے کرہا۔
 لیزا اب خوف زدہ نہ تھی۔ لیکن اس نے موقعہ سے فائدہ اٹھا کر
 شرم اور ڈر کے ملے جلے جذبات ظاهر کرتے ہوئے کہا «مگر
 جناب! مجھے تو بہت ڈر لگ رہا ہے، دیکھئے نا کتنا ڈراؤنا
 کتنا ہے، اگر پھر: مجھے پر لپکا تو؟» الکسی (امید ہے کہ ناظرین
 سمجھے گئے ہونگے کہ اجنبی نوجوان کون تھا) نے دیہاتی دوشیزہ

کو چند لمحے تک غور سے دیکھا۔ «اگر تمہیں ڈر لگ رہا
 ہو تو ہیں تمہارے ساتھے چلوں؟» اس نے پوچھا۔ «کیا تم مجھے
 اپنے ساتھے آئے کی اجازت دو گی؟» «کون کسی کو روک سکتا
 ہے؟» لیزا نے اٹھا لا کر کہا۔ «سرٹک تو سبھی کے چلنے کے
 واسطے ہے۔» «تم کہاں رہتی ہو؟» «پری لوچنو میں۔ میں
 واسیاں لوہار کی لڑکی ہوں اور یہاں سانپ کی چھتریاں جمع
 کرنے آئی تھیں (لیزا ہاتھہ میں ایک ٹوکری لٹکائے چلی آ رہی
 تھی)۔ اور جناب کیا تو گی لوو سے آئے ہیں؟» «بالکل ٹھیک!
 میں چھوٹے سرکار کا ملازم خاص ہوں۔» الکسی چاہتا تھا کہ
 وہ اس لڑکی سے برابر کی سماجی حیثیت سے ملے۔ لیزا اس
 کی طرف دیکھ کر ہنسی اور بولی «اوہ ہوں آپ خود ہی چھوٹے سرکار
 نہیں دے سکتے، مجھے پتہ ہے کہ آپ خود ہی چھوٹے سرکار
 ہیں۔» «یہ تمہیں کیسے پتہ چلا؟» «هر بات سے۔» «مگر کس
 بات سے؟» «واہ کیا نوکر اور مالک میں فرق کرنا مشکل ہے؟
 تمہارے کپڑے اور طرح کے ہیں، تمہاری بات چیت جدا ہے
 اور تم نے کتنے کو بلایا تو ہم لوگوں کی طرح نہیں بلایا۔»
 الکسی کی نظروں میں لیزا کی دلربائی بڑھتی جا رہی تھی۔
 وہ گاؤں کی چنچل حسیناؤں سے بے تکلفی برتنے کا عادی تھا،
 چنانچہ اس نے لیزا کی کمر میں ہاتھے ڈالنا چاہا مگر لیزا اس
 تیزی سے پیچھے ہٹی اور اس کے چہرے پر استمنر بے رخی
 اور رکھائی تھی کہ الکسی حیران رہ گیا۔ اس نے فوراً اپنا
 ہاتھہ کھینچ لیا اور چھیڑ چھاڑ سے باز رہا۔ «اگر آپ مجھے
 سے میل جوں بڑھانا چاہتے ہیں» لیزا نے بڑی دلیری سے کہا

«تو پھر کبھی ایسی حرکت نہ کرنا۔» ارسے واہ تم تو بڑی وہ نکلیں۔ تمہیں اس طرح بات کرنی کس نے سکھائی؟ اور الکسی ہنسنے لگا «کیا ہماری دوست ناستکا نے جو تمہاری مالکن کی خادمہ ہے، میں دیکھتا ہوں مگہ عورتوں میں تعلیم کا چرچا عام ہو رہا ہے! لیزا پچھتائی کہ اس نے اپنے پارٹ کے مطابق بات نہیں کی۔ چنانچہ اس نے بات بنانے کی کوشش کرتے ہوئے کہا «مجھے ناستیا کیوں سکھاتی؟ کیا میں خود کبھی بڑی حوصلی نہیں جاتی؟ وہاں ہر طرح کی پات دیکھتی سنتی ہوں... ارسے اگر میں یوں کھڑی کھڑی باتیں کرتی رہی تو سانپ کی چھتریاں جمع ہو لیں! سرکار آپ اب اپنے رستے جائے اور میں اپنے رستے۔ سلام! لیزا نے جانے کو قدم بڑھایا تو الکسی نے اس کا ہاتھ پکڑ لیا اور روکتے ہوئے کہا «مجھے اپنا نام تو بتاتی جاؤ سندری!» اکولینا لیزا نے اپنی انگلیاں الکسی کے ہاتھ سے چھڑانے کی کوشش کرتے ہوئے کہا۔ «مجھے جانے دیجئے سرکار، اب گھر لوٹنے کا سہی ہو گیا۔» اچھا اکولینا میں کسی دن تمہارے ابا سے ملنے آؤں گا۔» ارسے کہیں ایسا نہ کرنا غضب ہی ہو جائیگا۔ اگر گھر میں کسی کو پتہ چل گیا کہ میں کسی صاحب سے اکیلے جنگل میں باتیں کر رہی تھی تو میری شامت آ جائیگی۔ میرے بابا تو مار مار کے میری ہڈی پسلی ایک کر دینگے۔ «پھر تم سے کیسے ملوں؟» میں پھر سانپ کی چھتریاں اکھٹی کرنے آؤں گی۔ «کب؟» کیا پتہ کل ہی آجائیں۔ «اکولینا! اگر کر سکتا تو اسوقت میں تمہیں ضرور پیار کرتا۔ اچھا کل ضرور آنا اسی وقت۔»

«اچھا» «دیکھو مجھے دھوکہ نہ دینا» «نہیں» «اچھا قسم کھاؤ» «پاک صلیب کی قسم ضرور آؤنگی» اتنی کہہ کر دونوں جدا ہو گئے۔ لیزا جنگل میں سے نکل کر کھیتوں کو پار کرتی ہوئی اپنے باغیچے میں گھنس گئی۔ اور وہاں سے سیدھی فارم پہونچی جہاں ناستیا اس کا انتظار کر رہی تھی۔ وہاں پہنچکر کپڑے بدلتے ہوئے اس نے اپنی رازدار کے پرشوق سوالوں کے جواب تو دئے مگر جیسے کچھ کھوئی کھوئی ہو۔ کپڑے بدل کر جلدی جلدی گھر پہونچی تاکہ وقت پر ڈرانگ روم میں پہنچ جائے۔ ناشتا میز پر لگ چکا تھا۔ مس جیکسن سویرے سویرے پاؤڈر لگائے کمر پیٹھی سے کسے ڈبل روٹی میں سے پتلے پتلے توں کاٹ رہی تھیں۔ لیزا کے باپ نے اس کو سحر خیزی پر بہت شاباشی دی «صحت کے لئے صبح سویرے اٹھہ کر سیر کرنے سے بڑھکر کوئی مفید چیز نہیں۔» پھر انہوں نے انگریزی رسالوں سے اس کے ثبوت میں ایسی مثالیں سنائیں کہ جتنے لوگ سو سے زیادہ عمر کے ہوتے تھے وہ سب وودکا سے پرہیز کرتے تھے اور گرمی ہو یا جائز صبح سویرے اٹھتے تھے۔ لیزا نے ان سب باتوں پر ذرا دھیان نہ دیا۔ اس کے دماغ میں ابھی تک سویرے کی رومانی ملاقات کے واقعات گھوم رہے تھے۔ اکولینا اور نوجوان شکاری کی گفتگو کا نوں میں گونج رہی تھی۔ مگر اب اس کا ضمیر اسے ملامت کر رہا تھا۔ بہتیرا وہ اپنے کو سمجھاتی کہ اس کے مذاق کا کوئی برا نتیجہ نہیں نکل سکتا، کہ اس نے کوئی ایسی بات نہیں کی جو شرافت سے گری ہوئی ہو مگر اس کا ضمیر

اسے چین نہ لینے دیتا تھا۔ سب نے زیادہ بے کلی اس بات کی تھی کہ وہ اتنی بڑی قسم کھا کر اگلے دن آنے کا وعدہ کر آئی تھی۔ وہ اپنی قسم توڑ دیتی مگر یہ ڈر بھی تھا کہ کہہ پیں الکسی اس کا انتظار کر کے سچ مج لوہار کی لڑکی اکولینا کو ڈھونڈنے گاؤں میں نہ پہنچ جائے اور وہاں اگر اس نے اصلی بھدنی موٹی چیزیں رو اکولینا کو دیکھ لیا تو لیزا کی دھوکہ بازی کا حال اس پر سہل جائے گا۔ اس خیال سے وہ اتنی گھبرائی کہ اگلے دن پھر اکولینا بن کر جنگل کی طرف جانے کا فیصلہ کر لیا۔ ادھر الکسی پر ابھی تک اس تازہ ملاقات کا سرور چھایا ہوا تھا۔ دن بھر وہ اسی کے دھیان میں مست رہا اور رات کو خواب میں بھی وہی سلوونی دل کش صورت نظر آتی رہی۔ اگلے دن صبح سویرے پو پھٹنے سے پہلے وہ کپڑے بدلتے تیار ہو گیا۔ بندوق بھرنے کا انتظار کئے بغیر اس نے اپنے وفادار کتے سبوگار کو ساتھ لیا اور جائے ملاقات کی طرف تیزی سے روانہ ہو گیا۔ انتظار کا آدھا گھنٹہ ساٹنا پہنچ ہو گیا۔ آخر جھاڑیوں میں سے نیلے صرافان کی جھلک دکھائی دی اور وہ اپنی پیاری اکولینا سے ملنے کو لپکا۔ الکسی کے پرجوش شکریہ کے جواب میں اکولینا مسکرائی۔ مگر الکسی نے دیکھا کہ اس کے چہرے پر گھبراہٹ اور افسردگی کے آثار ہیں۔ وجہ پوچھی تو لیزا نے اقرار کیا کہ اس وقت اس کا یہاں آنا ٹھیک نہیں تھا۔ مگر وہ اپنی قسم پوری کرنے آئی۔ اور یہ ان کی آخری ملاقات ہے۔ آئندہ وہ اس سے ملنے نہ آ سکیگی۔ اس نے الکسی سے یہ بھی کہا کہ ایسی جان پہنچان بڑھانے سے دونوں کا کوئی

فائندہ نہیں۔ یہ سب باتیں اس نے دیہاتی لہجے میں کہیں۔ مگر ایک سیدھی سادھی گاؤں کی لڑکی میں یہ احساسات اور جذبات بہت تعجب خیز تھے۔ الکسی بہت حیران ہوا اور اس نے اکولینا کو اس فیصلے سے باز رکھنے کی انتہائی کوشش کی۔ اس نے اسے اپنے ارادوں کی پاک بازی کا یقین دلایا کہ وہ کبھی کوئی ایسی بات نہ کرے گا جس پر اکولینا کو شکایت ہو۔ ہر معاملے میں اس کی خواہش پر سر جھکانے کو تیار رہیگا۔ صرف یہ کہ وہ اسے تنہائی میں ملنے کی مسrt سے محروم نہ کرے۔ ہر روز نہ سہی، ہر تیسرسے دن یہ بھی نہیں تو ہفتہ میں دو بار ہی سہی۔ اس کی گفتگو میں وفور جذبات کی وجہ سے زور پیدا ہو گیا تھا اور اس وقت اسے یہی احساس تھا کہ وہ اکولینا سے سچی محبت کرتا ہے۔ لیزا چپ چاپ اس کی باتیں سنتی رہی۔ «اچھا مجھ سے وعدہ کرو» بات ختم ہونے پر اس نے کہا کہ تم کبھی گاؤں میں جا کر میری جستجو نہ کرو گے، نہ میرے بارے میں پوچھہ گچھہ کرو گے۔ اور وعدہ کرو کہ سوائے ان موقعوں کے جب میں خود تم سے آکر ماون مجھ سے ملنے کی کوشش نہ کرو گے۔ الکسی صلیب کی قسم کھا کر وعدہ کرنے کو تیار تھا۔ مگر لیزا نے مسکرا کر روک دیا۔ «بس بس مجھ سے تمہاری قسموں کی ضرورت نہیں۔ تمہاری زبان کا اعتبار ہے۔» اس کے بعد دونوں دیر تک جنگل میں ٹھلتے رہے اور خوب گھول مل کر باتیں کرتے رہے۔ آخر کار لیزا نے کہا «اچھا اب میرے گھر جانے کا وقت ہو گیا۔» وہ جدا ہو گئے۔ الکسی جب اکیلا رہ گیا تو وہ یہ سوچ کر حیران تھا کہ دو ہی ملاقاتوں

میں اسی دیہاتی حسینہ نے اس پر کیا جادو کر دیا۔ اکولینا سے اس کے تعلقات میں دلکش انوکھا ہیں تھا اور حالانکہ اس عجیب و غریب دیہاتی لڑکی کی شرطیں بہت سخت تھیں پھر بھی انہیں توڑنے کا خیال تک اس کے ذہن میں نہ آیا۔ اصل بات یہ تھی کہ بھیانک انگوٹھی، پراسرار خط اور فریب خورده انداز کے باوجود الکسی ایک سادہ دل جذباتی نوجوان تھا اور اس کا معصوم دل سیدھی سادھی خوشیوں میں مگن ہو جاتا تھا۔

اگر مجھے صرف اپنی دلچسپی منظور ہوتی تو یہاں نوجوان جوڑے کی محبت بھری پوشیدہ ملاقاتوں، ان کی روز افزون پسندیدگی، ان کی رازداریوں، ان کے مشاغل اور ان کی گفتگو کا بہ تفصیل تذکرہ لکھتا۔ مگر جانتا ہوں کہ پڑھنے والوں کو اس میں لطف نہیں آئیگا۔ ایسی تفصیلات کچھ بے مزہ اور بس رنگ سی لگتی ہیں، اس لئے میں ان کا ذکر چھوڑ کر بس اتنا کہوں گا کہ دو مہینے کے اندر اندر الکسی کو لیزا سے بے پناہ عشق ہو گیا اور لیزا اگرچہ منه سے نہ کہتی تھی مگر اس کے دل پر بھی محبت رفتہ اثر کر رہی تھی۔ دونوں حال میں مست تھے اور مستقبل کے متعلق سوچتے ہی نہ تھے۔

بہت دفعہ ان کے دل میں مستقل اور پائیدار رشتہ قائم کرنے کا خیال گزرا۔ مگر دونوں اس کا ذکر ایک دوسرے سے کرتے ہوئے جھوچھکتے تھے۔ اس کی وجہ سمجھنی کچھ مشکل نہیں۔ الکسی کو اکولینا سے سچا عشق تھا مگر وہ جانتا تھا کہ اس کے اور غریب دیہاتی لڑکی کے درمیان عبور

نہ ہو سکنے والے صحراء حائل تھے۔ اور لیزا جانتی تھی کہ اس کے اور الکسی کے باپ میں جو اختلاف چلا آتا تھا اس کے ختم ہونے کی کوئی امید نہیں۔ دوسری طرف اس کا نسوانی پندرہ اس میں رومانی امید سے خوش ہوتا تھا کہ شاید ایک دن توگی لوو جاگیر کے وارث کو پری لوچنو لوہار کی لڑکی کے سامنے جھکنا پڑے۔ اور پھر ایک دن واقعات نے ایسا پلٹا کھایا جس سے ان دونوں کی حیثیت ایک دوسرے کی نظر میں بدل جانے کا امکان تھا۔

خزان کی ایک خنک اور خوشگوار صبح کو اور ہماری روسری خزان میں ایسی صبحوں کی کمی نہیں ایوان پتروج بیرونستوف سواری کے لئے گھر سے نکلے۔ چلتے ہوئے احتیاطاً پانچ چھوٹے شکاری کتے، اپنے سائیس اور کسانوں کے کچھے لڑکے جن کے پاس نقارے تھے ساتھے لے لئے۔ عین اسی وقت اچھا موسم دیکھکر گریگوری ایوانووج مورومسکی نے بھی گھوڑی کسنسے کا حکم دیا اور اپنی انگریزی طرز کی جاگیر کا دورہ کرنے چل دئے۔ جب وہ جنگل کے نزدیک پہونچے تو انہوں نے اپنے پڑوسی کو نہایت طمطراق کے ساتھ گھوڑے پر سوار دیکھا۔ وہ اس وقت لومڑی کے کھال کی صدری پہنچے ایک خرگوش کی تاک میں تھے جسے کسان لڑکے شور مچا کر جھاڑیوں میں سے کھدیڑ رہے تھے۔ اگر گریگوری ایوانووج کو اس مذہبیڑ کا پہنچے سے خطرہ ہوتا تو وہ یقیناً اپنا رخ دوسری طرف پہنچ لیتے۔ مگر بیرونستوف سے ان کا آمنا سامنا اسقدر اچانک ہوا جب وہ ایک دوسرے سے صرف ایک گولی

فاصلے پر رہ گئے تھے۔ اب کیا ہو سکتا تھا؟ یورپ کے شہری اخلاقی اصولوں کے ماتحت مورومسکی اپنے حریف کی طرف بڑھا اور اخلاق کے ساتھہ اس سے علیک سلیک کی۔ اس کا جواب بیرستوف نے اتنی گرم جوشی سے دیا جیسے کوئی رسی میں بندھا ہوا بھالو اپنے آقا کی زبردستی سے امرا کو سلام کرے۔ عین اسی وقت خرگوش جنگل میں سے چھلانگ لگا کر برقی سرعت کے ساتھہ کھیتوں کی طرف ہو لیا۔ بیرستوف اور اس کے سائیس نے پوری طاقت سے شور مچانا شروع کیا، کتوں کو چھوڑ دیا اور خود خرگوش کے تعاقب میں گھوڑے ڈال دئے۔ مورومسکی کی گھوڑی جو کبھی شکار کے لئے استعمال نہ ہوئی تھی اس شور و غل پر بدکنسے لگی۔ مورومسکی نے جو اپنے کو بڑا شہسوار سمجھتا تھا لگام میں ڈھیل دیدی اور خوش تھا کہ اسے اس ناخوشگوار مڈبھیڑ سے جاندی نجات مل گئی۔ مگر اس کی گھوڑی ایک کھائی کے کنارے پہونچ کر جو اسے پہلے نظر نہیں آئی تھی، الف ہو گئی۔ مورومسکی گھوڑی کی پشت سے بخ بستہ زمین پر بری طرح گرا۔ اور اپنی دم کٹتی گھوڑی کو بے نقط سنانے لگا جو اپنے سوار کو گراتے ہی ٹھہر گئی تھی۔ ایوان پترووچ گھوڑا دوڑا کر وہاں پہونچا اور گریگوری ایوانووچ سے خیریت پوچھنے لگا۔ اتنے میں اس کا سائیس مجرم گھوڑی کو لگام پکڑے وہاں لے آیا۔ اس نے مورومسکی کو سہارا دیکر گھوڑے پر سوار کیا۔ بیرستوف نے اسے اپنے گھر آنے کی دعوت دی اور مورومسکی نے مجبوراً قبول کر لی۔ اور یون بیرستوف فتحیاب اپنے گھر لوٹا کہ

زخمی دشمن اور ایک خرگوش انعام فتح کے طور پر ساتھہ تھا۔

گھر پہنچ کر دونوں پڑوسیوں میں دوستانہ بات چیت ہونے لگی۔ مورومسکی نے ناشتہ وہیں کیا اور بیرستوف سے اس کی گاڑی مانگی کیونکہ اس واقعہ کے بعد اس کے اعصاب اس قابل نہ تھے کہ اسی گھوڑی پر واپس اپنے ہاں جا سکے۔ بیرستوف اسے چھوڑنے دروازے تک آیا۔ جاتے جاتے مورومسکی نے بیرستوف سے وعدہ لے لیا کہ وہ اگلے دن الکسی ایوانوووج کے ہمراہ اس کے ہاں ایک دوست کی طرح کھانا کھانے ضرور آئیگا اور یوں یہ پرانی دشمنی ایک دمکٹی گھوڑی کی بزدای کی وجہ سے ختم ہو گئی۔

لیزا دوڑتی ہوئی گریگوری ایوانوووج کو لینے آئی۔ «کیا ہوا پاپا؟» اس نے حیرت سے پوچھا۔ «آپ لنگڑا کیوں رہے ہیں؟ آپ کی گھوڑی کہاں ہے؟ اور یہ گاڑی کس کی ہے؟» «مائی ڈیر تم ہرگز بوجہ نہیں سکتیں کہ یہ کس کی گاڑی ہے» گریگوری ایوانوووج کو انگریزی طرز خطاب بہت پسند تھا۔ انہوں نے پورا قصہ بہت تفصیل سے لیزا کو سنایا۔ لیزا کو اپنے کافنوں پر یقین نہ آیا۔ ابھی وہ اس حیرت ناک خبر سے سنبھالی نہ تھی کہ گریگوری ایوانوووج نے بتایا کہ بیرستوف اور اس کا بیٹا اگلے دن ان کے ہاں کھانے پر مدعو ہیں۔ «ہیں؟ کیا سچ مچ؟» لیزا کا رنگ اڑ گیا۔ «بیرستوف باپ اور بیٹا دونوں کنل ہمارے ہاں کھانے پر آئیں گے؟ پاپا آپ چاہے جو کہیں میں ہرگز ان لوگوں کے سامنے نہ آؤں گی۔» «کیا

پاگل ہوئی ہو؟ ایسی شرمیا کب سے ہو گئیں؟ یا ناول کی ہیر و ٹینوں کی طرح خاندانی دشمنی تم میں سرائیت کر گئی ہے؟ مجھے اس قسم کی لغویات بالکل پسند نہیں۔» «نہیں پاپا، ہرگز نہیں، چاہے ادھر کی دنیا ادھر ہو جائے میں بیرونستوف کے سامنے ہرگز نہ آؤںگی۔» گریگوری ایوانووچ اچھی طرح جانتے تھے کہ لیزا کی مخالفت کرنا بیکار ہے۔ اسائے وہ سر ہلاتے ہوئے یہ بحث چھوڑ کر اس دن کی یادگار سیر کے بعد آرام کرنے چلے گئے۔

لیزا اوتا گریگوریونا اپنے کمرے میں گئی اور ناستیا کو بلایا۔ دونوں نے اگلے دن آنے والے مہمانوں کے سلسے میں ایک لمبی کاففرنس کی۔ مسئلہ یہ تھا کہ الکسی جب یہ دیکھے گا کہ نوجوان خاتون اور اسکی اکولینا ایک ہی ہیں تو وہ اپنے دل میں لیزا کے اخلاق و عادات، اس کی عفت مابی اور اس کے اصولوں کے متعلق کیا سوچیگا۔ ساتھ ہی لیزا کا دل یہ بھی چاہتا تھا کہ اس اچانک ملاقات سے الکسی پر جو تاثرات ہوں وہ معلوم کر سکے۔ آخر اس کو ایک ترکیب سوجھی جو اس نے فوراً ناستیا کو بتا دی۔ دونوں بہت خوش تھیں اور چاہے کچھ ہو اپنی تجویز پر عمل در آمد کرنے کی ٹھان لی۔

اگلے دن گریگوری ایوانووچ نے اپنی بیٹی سے پوچھا کہ کیا وہ بیرونستوف کے سامنے نہ آنے کے ارادہ پر قائم ہے۔ «پاپا! اگر آپ کی خواہش ہے تو میں ان سے ملنے کو تیار ہوں۔ مگر ایک شرط پر اور وہ یہ کہ چاہے میں جس بھیس میں ان لوگوں کے سامنے آؤں اور چاہے جو کچھ کروں آپ

وجھے ڈانٹیں گے نہیں۔ اور نہ ان لوگوں کے سامنے ناراضگی یا حیرت کا اظہار کریں گے۔» پھر کچھہ شرارت سوجھی ہے گریگوری ایوانووچ نے قہقہے لگاتے ہوئے جواب دیا۔ «اچھی بات ہے میں راضی ہوں جیسی تمہاری مرضی میری آ ہو جشم پگلی بیٹی۔» یہ کہتے ہوئے اس نے لیزا کی پیشانی چومی اور وہ تیاریاں کرنے بھاگ گئی۔

ٹھیک دو بجے ایک گھریلو قسم کی گاڑی جس میں چھے گھوڑے جتے ہوئے تھے مورومسکی کے دروازے میں داخل ہوئے اور سبز سبز دوب کے دائیں سے گزر کر برساتی میں کھڑی ہو گئی۔ مورومسکی کے دو باوردی چو بداروں نے بیرستوف کو اعزاز کے ساتھ اثارا۔ بیٹا پیچھے پیچھے گھوڑے پر سوار تھا۔ دونوں باپ بیٹے کہانے کے کمرے میں پہنچے جہاں کہانے کی میز لگی ہوئی تھی۔ مورومسکی اپنے مہمانوں کے ساتھ بہت تواضع اور اخلاق کے ساتھ پیش آیا۔ بھری بچھے ہوئے صاف ستھرے راستوں پر سے گزر کر وہ ان کو اپنا باغ اور چڑیاخانہ دکھانے لے گیا جنہیں دیکھ کر بیرستوف دل ہی دل میں ناخوش ہو رہا تھا کہ نہ جانے کتنی محنت اور وقت اس قسم کے فضول شوق میں ضائع ہوا ہو گا مگر اخلاقاً منہ سے کچھہ نہ کہا۔ اس کا بیٹا نہ تو اپنے کفایت شعار باپ کی طرح ناخوش تھا اور نہ اپنے انگریز پرست میزبان کی طرح ان چیزوں کا پر جوش مداھ۔ وہ اس وقت نہایت اشتیاق سے میزبان کی بیٹی کے آنے کا انتظار کر رہا تھا جس کے متعلق اس نے بہت کچھہ سن رکھا تھا۔ اور گو وہ اپنا دل اکولینا کو دے چکا



تھا پھر بھی ایک نوجوان حسین لڑکی کا خیال اس کے تخیل
میں ہیجان پیدا کر رہا تھا۔

تینوں کے تینوں واپس آکر ڈرائیور روم میں بیٹھے گئے۔
دونوں بوڑھے پرانے وقتوں کو یاد کرنے لگے۔ اور اپنی اپنی
فوجی زندگی کے قصے سنانے لگے۔ الکسی سوچ رہا تھا کہ لیزا
کے سامنے وہ کیا انداز اختیار کرے۔ اس نے فیصلہ کیا کہ
تغافل آمیز بے اعتمانی کا رویہ سب سے مناسب رہیگا۔ دروازہ
کھلا، اس نے نہایت توهین آمیز بے نیازی کے ساتھ منہ موڑ کر
اس طرح دیکھا کہ شوخ سے شوخ سنگدل حسینہ کا دل بھی
ایک بار دھڑکنے لگتا۔ مگر بدقتی سے یہ لیزا نہیں مس
جیکسن تھی جو پیٹھی سے کمر کسے پاؤڑ لگائیں نگاہیں جھکائے
کمر سے میں داخل ہوئیں اور مہمانوں کے سامنے ناز و انداز سے
سلام کر کے بیٹھے گئیں۔ بیچارے الکسی کی معرا کہ خیز تیاری
اکارت گئی۔ ابھی وہ پوری طرح سنبھلنے نہ پایا تھا کہ دروازہ
پھر کھلا، اور لیزا کمر سے میں داخل ہوئی۔ سب کھڑے ہو گئے،
باپ مہمانوں کا تعارف کرانا چاہتا تھا کہ ایکدم چپ ہو کر ہونڈ
کاٹنے لگا۔ لیزا، اس کی سلونی بیٹھی لیزا کانوں تک پاؤڑ سے
سفید ہو رہی تھی گویا مس جیکسن کا مقابلہ کرنے آئی ہو۔
لوئی چھار دھم کی طرح مصنوعی بالوں کی گھونگھریالی لٹیں
جو اس کے اصلی بالوں سے بہت ہلکے رنگ کی تھی شانوں پر
لہرا رہی تھیں۔ چوڑی چوڑی خبیثیوں جیسی آستینیں جیسے
مادام پامپودور کے سائے کی ہوں۔ کمر لیس سے استدر کس کر
باندھی تھی کہ جسم کی وضع انگریزی حرف «اکس» جیسی ہو

گئی تھی۔ مان کے وہ ہیرے جواہرات جو رہن ہونے سے بچ رہے تھے انگلیوں، گلے اور کانوں میں چمک رہے تھے۔ الکسی اس بھڑکیلی مضحکہ خیز لڑکی میں اپنے اکولینا کو نہ پہچان سکا۔ باپ نے اور پھر اس کی دیکھا دیکھی بیٹھے نے مجبوراً لیزا کے ہاتھہ کو ہونٹوں سے چھوا تو الکسی نے لیزا کی نازک انگلیوں میں کچھہ ارتعاش سا محسوس کیا۔ اور عین اسی وقت ایک چھوٹے سے حسین پاؤں کی جھلک دیکھی جو شاید انتہائی دلکش جوتیوں کی نمائش کرنے کے لئے سامنے نظر آ رہے تھے۔ پاؤں دیکھکر الکسی کے ذوق حسن کو کچھہ تسکین ملی، اور اس نے لیزا کے لباس کی بدمذاقی کو کسی حد تک بخش دیا۔ رہی پاؤڈر سرخی تو وہ اس معاملے میں اتنا ذاتجربہ کار اور معصوم تھا کہ شروع میں تو اس نے دیکھا ہی نہیں اور بعد میں بھی اسے یہ شبہ نہیں گزرا کہ لیزا اتنا پاؤڈر تھوپے ہوئے ہے۔ گریگوری ایوانووچ اپنا وعدہ نبھانے کے لئے خاموش رہے۔ انہوں نے اپنے چہرے سے حیرت کا اظہار نہ ہونے دیا۔ مگر ان کو اپنی بیٹھی کی شرارت پر اتنی ہنسی آ رہی تھی کہ سنجیدہ چہرہ بنادے رکھنا مشکل معلوم ہو رہا تھا۔ دوسری طرف محتاط انگریز عورت دل ہی دل میں بہت پیچ و تاب کہا رہی تھی۔ وہ فوراً سمجھہ گئی تھی کہ پاؤڈر سرخی اسی کی ڈریسنگ ٹیبل سے اٹائی گئی ہے۔ پاؤڈر لگے ہوئے چہرے کی مصنوعی سفیدی کے نیچے اس کا رنگ غصے سے عنابی ہو گیا۔ اس نے نوجوان مازمہ کی طرف غصے بھری نگاہ سے دیکھا۔ لیزا نے

ظاہر کیا گویا وہ ان کا مطلب سمجھی ہی نہیں۔ جانتی تھی کہ بعد میں تو جواب دھی کرنی ہی ہو گی۔

سب لوگ میز کے چاروں طرف بیٹھے گئے۔ الکسی سوج میں ڈوبے ہوئے بے خیال نوجوان کا پارٹ کھیلتا رہا۔ لیزا بناؤٹ سے مسکراتی رہی، وہ دانت بھینچ کر گنگناتی ہوئی آواز میں صرف فرنچ میں بات کر رہی تھی۔ اس کا باپ بار بار اس کی طرف دیکھتا تھا۔ اگرچہ یہ بھید اس کی سمجھہ میں نہیں آ رہا تھا مگر وہ اپنی بیٹی کی شرارت سے لطف انداز ہو رہا تھا۔ انگریز عورت غصے کے مارے گونگی ہو گئی تھی۔ صرف ایوان پتھروچ ان سب معاملات سے بے خبر بڑے مذکور میں تھے، انہوں نے تقریباً دو آدمیوں کے برابر کھانا کھایا۔ دل بھر کر شراب پی اور خود اپنے مذاقوں پر ہنستے رہے۔

آخر میز پر سے اٹھنے کا وقت ہو گیا۔ مہمان رخصت ہوئے، پہلے تو گریگوری ایوانوچ دل بھر کر ہنستے رہے، پھر لیزا سے پوچھا «آخر تم نے ان لوگوں کو کیوں بیوقوف بنایا؟ اور ایک بات اور یہ ہے کہ پاؤڈر تمہارے بہت اچھا لگتا ہے، میں عورتوں کے بناؤ سنگھار کے معاملے میں کچھ نہیں جانتا، پھر بھی میں اگر تمہاری جگہ ہوتا تو آج ہی سے پاؤڈر کا استعمال شروع کر دیتا۔ زیادہ نہیں بس تھوڑا تھوڑا۔» لیزا اپنی کامیابی پر بہت خوش تھی۔ مارے خوشی کے باپ کے گلے سے لپٹ گئی اور وعدہ کیا کہ ان کی پاؤڈر والی صلاح پر غور کریگی۔ پھر وہ ناراض مس جیکسن سے معمدرت کرنے گئی۔ انہوں نے مارے غصے کے کمرے کا دروازہ اندر سے بند کر

لیا تھا اور اس کی کوئی بات سننے کو تیار نہیں تھیں۔ باہر ہی سے لیزا نے کہا کہ اجنبی لوگوں کے سامنے اپنا سانوالا رنگ دکھاتے ہوئے اسے شرم آ رہی تھی۔ مگر ان سے پاؤڈر مانگنے کی اس کی ہمت نہیں ہوئی تھی، اسی لئے اسے یقین ہے کہ عزیز مس جیکسن اس کی اس گستاخی کو ضرور معاف کر دینگی وغیرہ۔ جب مس جیکسن کو یقین ہو گیا کہ لیزا کا ارادہ ان کا مذاق اڑانے کا نہیں تھا تو کچھہ اٹھنڈی پڑیں، لیزا کو پیار کیا اور اپنی خوشنووی کے ثبوت میں انگریزی گریم کا ایک مرتبان اسے دیا جسے لیزا نے پرخلوص شکریہ کیے ساتھے قبول کر لیا۔

ناظرین خود اندازہ لگا سکتے ہیں کہ اگلے دن لیزا کس تدریب سے چینی کے ساتھے الکسی سے ملاقات کرنے پہنچی ہو گی۔ «کل آپ سرکار کے گھر گئے تھے؟» لیزا نے الکسی سے ملتے ہی پوچھا۔ «آپ کو کیسی لگیں ہماری بٹیا سرکار؟» الکسی نے جواب دیا «میں نے تو اچھی طرح دیکھا نہیں۔» «چہا! چہا! لیزا نے افسوس ظاہر کرتے ہو کہا۔ «کیوں؟» الکسی نے پوچھا۔ «اس لئے کہ میں تم سے پوچھنا چاہتی تھی کہ لوگ جو کچھہ کہتے ہیں کیا وہ ظہیر ہے؟» «لوگ کیا کہتے ہیں؟» «لوگ کہتے ہیں... کہ... کہ... میری صورت ان سے ملتی ہے!» «بالکل بکواس کہاں تم اور کہاں وہ تو بہت عجیب صورت کی ہے۔» «توبہ، توبہ، آپ بھی کیا بات کرتے ہیں، وہ تو اتنی گوری، اتنی خوب صورت، اتنی فیشن ایبل ہیں۔ بھلا میرا اور ان کا کیا مقابلہ۔» الکسی نے قسم کھا کر کہا کہ وہ دنیا بھر کی گوری

چٹی لڑکیوں سے کہیں زیادہ حسین تھی۔ اسے اور بھی یقین دلانے کو اس نے اس کی آزادی کا ایسا مضجع کہ خیز نقشہ کھینچا کہ لیزا ہنسنے لوث پوٹ ہو گئی۔ «پھر بھی» اس نے ٹھنڈی سانس بھر کر کہا۔ «ممکن ہے کہ بٹیا سرکار ایسی ہی ہنسی کے قابل ہوں جیسا آپ کہتے ہیں۔ مگر میں تو بالکل جاہل گنوار ہوں ان کے مقابلے میں، نہ پڑھی نہ لکھی۔» الکسی نے کہا «اس سے کیا ہوتا ہے؟ کیا تمہیں یہی فکر ہے؟ اگر تم چاہو تو میں تمہیں ابھی پڑھانا شروع کر دوں۔» «سچ مج» لیزا نے بے حد خوشی کا اظہار کرتے ہوئے کہا۔ «کوشش تو کر دیکھوں۔» «ہاں ضرور! لاو ابھی شروع کر دیں۔» دونوں بیٹھے گئے۔ الکسی نے جیب سے پنسل اور نوٹ بک نکالی اور اکولینا کو حرف تھجی بتائے جو اس نے بہت ہی تھوڑی دیر میں پہچان لئے۔ الکسی اس تیزی پر حیران رہے گیا۔ اگلے دن اس نے لکھنا سیکھنے کی خواہش ظاہر کی، شروع شروع میں تو وہ اندازیوں کی طرح پنسل پکڑتی رہی۔ مگر کچھہ دیر بعد خاصے اچھے حروف بنانے لگی۔ «حدھے» الکسی نے کہا۔ «کہتے ہیں کہ لنکاسٹر سسٹم کے ذریعہ بہت جلدی لکھنا پڑھنا سیکھہ سکتے ہیں۔ مگر تم تو اس سے بھی زیادہ تیزی سے سیکھہ رہی ہو۔» تیسرے روز اکولینا اس قابل ہو گئی کہ اس نے چھے کر کے اتنا پڑھہ لیا «نتالیا، بیمار کی بیٹی، پیچ بیچ میں وہ ایسی رائے زنی بھی کرتی جاتی تھی جس پر الکسی کو انتہائی تعجب تھا۔ پھر اس نے ایک پورے صفحے پر اسی ناول میں سے محاورے ذکر کر ڈالے۔

یوں ہی ایک ہفتہ اور گزر گیا، اب دونوں میں باقاعدہ خط و کتابت ہونے لگی۔ ان کا پوسٹ آفس ایک قدیم بلوط کے درخت کی کھوکھہ تھی۔ ناستیا پوشیدہ طور پر ڈاکیہ کی خدمات انجام دے رہی تھی۔ الکسی بڑے بڑے حروف میں لکھے ہوئے خط بلوط کی کھوکھہ میں آکر ڈال جاتا، اور وہاں اسکو سستے نیلے کاغذ پر اپنی محبوبہ کے ہاتھ کا تیز ہے میز ہے حروف میں لکھا ہوا خط ملتا۔ مگر اکولینا کا انداز تحریر دن بدن بہتر ہوتا گیا اور لگتا تھا کہ اس کا ذہن بھی بڑی تیزی سے ترقی کر رہا ہے۔

اسی دوران میں ایوان پترووچ بیرسٹوف اور گریگوری ایوانووچ مورومسکی میں جو نئے تعلقات قائم ہوئے تھے دن بدن زیادہ استوار ہوتے گئے۔ یہاں تک کہ مورومسکی اکثر سوچتا کہ ایوان پترووچ کے بعد اس کی ساری جائیداد الکسی ایوانووچ کو ملے گی اور ایک دن وہ اس علاقہ کا سب سے بڑا جاگیردار ہو گا۔ کیوں نہ وہ اس سے اپنی لیزا کی شادی کر دے۔ دوسری طرف بوڑھے بیرسٹوف نے اپنے دل میں سوچا کہ مان لیا اس کا پڑوسی کچھے خبطی سا ہے (مثلاً اسکو ہر انگریزی چیز کا جنون ہے)۔ لیکن اس میں بعض خوبیاں بھی تھیں۔ مثلاً غیر معمولی اپج، پھر یہ کہ وہ کاؤنٹ پرونسکی کا قریبی عزیز تھا، جو ایک ممتاز اور بارسوخ آدمی تھا۔ اور کاؤنٹ کی وجہ سے الکسی کو بہت فائدہ پہنچ سکتا تھا۔ اور مورومسکی (بیرسٹوف نے سوچا) میرے لیا کے سے اپنی لڑکی کی شادی کرنے میں فائدہ سمجھیا گا۔ کچھے عرصہ تک دونوں بوڑھے الگ الگ

یہی ایک بات سوچتے رہے، لیکن آخر ایکدن دونوں نے اپنے دل کی بات ایک دوسرے کو بتا دی، دونوں گلمے ملے اور وعدے وعید ہو گئے کہ اس معامے پر پوری طرح غور کریں گے۔ دونوں نے اپنے اپنے طور پر اس مہم کو شروع کیا۔ مورومسکی ذرا فکرمند تھا کیونکہ اس کی بیٹھی اور الکسی اس دن کی یادگار کی دعوت کے بعد ایک دوسرے سے نہیں ملے تھے۔ جس کے معنی یہ تھے کہ وہ ایک دوسرے کی طرف کچھے راغب نہیں۔ کیونکہ اس دن کے بعد الکسی پھر کبھی پریلوچنو نہ آیا، اور جب کبھی ایوان پترووج ان کے ہاں آئے تو لیزا فوراً اپنے کھرے میں چلی جاتی۔ مگر گریگوری ایوانووج نے سوچا کہ اگر الکسی روزانہ یہاں آئے تو بیٹھی کو یقیناً اس سے عشق ہو جائیگا۔ کیونکہ یہ قدرتی بات ہے بس وقت چاہئے۔

ایوان پترووج کو اپنی تجویز کی کامیابی کا زیادہ یقین تھا، چنانچہ انہوں نے اسی دن اپنے بیٹھے کو مطالعے کے کھرے میں بلایا، پائیں سلگا کر تھوڑے سے وقفے کے بعد کہا «کیوں الکسی! کیا بات ہے پچھائے دونوں سے تم نے فوج میں جانے کا ذکر چھوڑ دیا، کیا اب تمہیں فوجی وردی پہننے کی بالکل آرزو نہیں رہی؟» «جناب الکسی نے بڑے ادب سے جواب دیا «کیونکہ مجھے معلوم ہے کہ آپ میرا فوج میں جانا پسند نہیں کرتے۔ اس لئے میرا فرض ہے کہ آپ کے حکم کے سامنے سر جھکا دون۔» «یہ تو بہت سعادتمندی کی بات ہے» ایوان پترووج نے کہا۔ «آج مجھے یقین ہو گیا کہ تم نہایت فرمانبردار بیٹھے

هو اور مجھے اس خیال سے بڑی مسرت ہوئی۔ میں بھی نہیں
چاہتا کہ تمہاری مرضی کے خلاف تمہیں گورنمنٹ سروس میں
بھیجنے پر اصرار کروں... اسلئے فی الحال میں یہ چاہتا ہوں کہ
تم شادی کر لو۔»

«آپ کس سے میری شادی کرنا چاہتے ہیں جناب؟» الکسی
نے حیرت زدہ ہو کر پوچھا۔

«لیزاویتا گریگوریونا مورومسکایا سے» ایوان پترووچ نے
جواب دیا۔ «وہ اچھا انتخاب ہے نا؟»

«مگر ابا جان میرا تو فی الحال شادی کرنے کا کوئی ارادہ
نہیں۔»

«تمہیں خیال نہیں ہے اسی لئے تو مجھے خیال کرنا پڑا۔»
«مگر جناب مجھے تو لیزا مورومسکایا بالکل پسند ہی نہیں
ہے۔»

«اسوقت پسند نہیں ہے تو شادی کے بعد پسند ہو جائے گی،
سب عادت کی بات ہے۔»

«مجھے سے شادی کر کے وہ خوش نہیں رہے سکتی۔»
«خیر اس کی خوشی کی پروا نہ کرو... مگر اس کا مطلب؟
کیا تمہیں اپنے باپ کی خواہشات کا اتنا ہی پاس ہے؟ شرم
کرو۔»

«آپ چاہے جو کہیں میں شادی کرنا نہیں چاہتا، اور کسی
صورت میں اس پر راضی نہیں ہو سکتا۔»
«تمہیں راضی ہونا پڑیگا۔ ورنہ یاد رکھو تم میری بددعاؤں
سے پینپ نہ سکو گے، اور قسم ہے پروردگار کی کہ میں ساری

جائیداد بیچ کھوچ کر سب روپیہ اڑا دونگا، اور تمہارے لئے ایک کوپک بھی نہ چھوڑوں گا۔ میں تمہیں تین دن کی مہلت دیتا ہوں۔ جاؤ! اور تین دنوں تک میری ناظروں سے دور رہو۔»

الکسی اچھی طرح جانتا تھا کہ اس کے باپ کے دل میں کوئی بات بیٹھے جائے تو اسکو بقول تاراس سکوتی نن (۱۳) کیل سے ٹھوک کر بھی باہر نہیں نکالا جا سکتا۔ مگر الکسی بھی اپنے باپ کا بیٹا تھا۔ وہ بھی اپنی بات سے ہٹنے والا نہیں تھا۔ وہ اپنے کمرے میں چلا گیا اور وہاں جا کر والدین کی سخت گیری، لیزا ویتا گریگو، یونا کی شخصیت اور باپ کی اس دھمکی پر کہ وہ اسے قلاش فقیر بنا دیگا غور کرنے لگا۔ آخر میں اس کے خیالات اکولینا پر مرکوز ہو گئے۔ اور پہلی دفعہ اسے اندازہ ہوا کہ وہ اس سے انتہائی عشق کرتا تھا۔ ایک غریب دیہاتی لڑکی سے شادی کر کے اپنی محنت مزدوری کی کمائی پر زندگی بسر کرنے کا خیال اسے نہایت رومانی معلوم ہوا، جتنا زیادہ وہ اس منصوبے پر غور کرتا اتنا ہی اسے یہ خیال صحیح معلوم ہوتا۔ کچھ دن سے جنگل میں ہونے والی ملاقاتیں بارشوں کی وجہ سے رکی ہوئی تھیں۔ اس نے اکولینا کے نام ایک خط لکھا، جس میں بہت صاف صاف مگر انتہائی پریشانی کے لہجے میں ان واقعات کی اطلاع تھی۔ آخر میں اس نے اکولینا سے شادی کی درخواست کی تھی۔ وہ اس خط کو کھو کھلے بلوط کے درخت میں ڈال آیا اور مطمئن ہو کر سو گیا۔

اگلے دن وہ صبح سویرے مورومسکی کے ہاں گیا تاکہ ان سے صاف صاف بات سکے۔ اس کا خیال تھا کہ وہ مورومسکی کی فطری فیاضی کو متاثر کر کے انہیں اپنا طرفدار بن لیگا۔ «کیا گریگوری ایوانووچ گھر پر ہیں؟» اس نے پریلوچنو میں کوئی کسی برساتی کیے سامنے گھوڑے کی لگام کھینچتے ہوئے پوچھا۔ «جی نہیں حضور» نوکر نے جواب دیا۔ «گریگوری ایوانووچ صبح سویرے ہی سے باہر گئے ہوئے ہیں۔» یہ تو بڑی بڑی بات ہوئی اس نے سوچا۔ «اچھا کیا لیزا ویتا گریگوریونا گھر پر ہیں؟» «جی ہاں۔» الکسی گھوڑے پر سے کودا اور اس کی لگام نوکر کو پکڑا کر بغیر اطلاع بھجوائے اندر چلا گیا۔

«سب فیصلہ ابھی ہو جائیگا» اس نے ڈرائیور روم کی طرف جاتے ہوئے سوچا۔ «میں خود ان صاحبہ ہی سے بات چیت کر لونگا۔» وہ کمرے میں داخل ہوا اور کھڑے کا کھڑا رہے گیا۔ کیونکہ لیزا... نہیں، اکولینا... اس کی پیاری زیتونی رنگ والی اکولینا نیلے صرافان کی جگہ سفید لباس میں کھڑکی کے پاس بیٹھی اس کا خط پڑھ رہی تھی۔ اور اتنی محو تھی کہ اس نے الکسی کے آنے کی چاپ تک نہیں سنی۔ الکسی کے منہ سے خوشی کے مارے چیخ نکل گئی۔ لیزا نے چونک کر سر انہایا اور چیخ مار کر بھاگنا چاہتی تھی کہ الکسی نے زبردستی روک لیا۔ «اکولینا! اکولینا!» لیزا اپنے کو چھڑا کر بھاگنے کی کوشش کر رہی تھی۔ اور فرنچ میں کہے جا رہی تھی۔ «کیا آپ پاگل ہو گئے ہیں جناب! میں تو میں ہوں...» «اکولینا! اکولینا! میری

جان» وہ برابر کہے جا رہا تھا۔ اور اس کے ہاتھوں کو بیساختہ چوم رہا تھا۔ مس جیکسن جو یہ سین دیکھ رہی تھیں، بدھوائیں تھیں کہ کیا کریں کہ اتنے میں دروازہ کھلا اور گریگوری ایوانووچ داخل ہوئے۔

«اوہو! انہوں نے خوش ہو کر کہا «اچھا تو معاملہ آپ لوگوں نے اپنے ہاتھے میں لے لیا۔»
نااظرین اب مجھے کہانی کا انجام بیان کرنے کے فضول کام سے معاف فرمائیں۔

لُوٹ

۱۔ اٹھارہویں صدی کے مشہور روسی ڈرامہ نگار اور صحافی دنیس فونویزن کا ایک طربیہ ڈرامہ، جو ۱۷۸۲ء میں شائع ہوا۔

۲۔ «بال» — پشکن کے دوست یفگنی بار اتینسکی کی تخلیق۔

۳۔ بیستوڑیف مارلینسکی کی کہانی، جنہوں نے ۱۸۲۵ء کی ۱۴ دسمبر والی بغاوت میں سرگرم حصہ لیا۔ زارشاہی سخت گیری کی بدولت پشکن کو مصنف کا نام حنف کرنا پڑا۔ بہرحال ان کی تصنیف کا حوالہ دے کر پشکن نے چپکے سے، دسمبریوں سے اپنی همدردیوں کا اظہار کر دیا۔

۴۔ شاعر اور ادیب دنیس داویدوف جو فوجی موضوع پر لکھتے تھے اور پشکن کے دوست تھے۔ ۱۸۱۲ء میں انہوں نے ایک دستیہ کی قیادت کی اور کسان رضاکاروں کے تعاون کے ساتھ فرانسیسی حملہ آوروں کے خلاف سرفروشی سے جنگ کی۔ بورتسوف نے ۱۸۱۲ء کی حب الوطنی کی جنگ میں حصہ لیا، دنیس داویدوف بار بار اپنی نظیبوں میں اس کا ذکر کرتے ہیں۔

۵۔ روسی جنرل الیکساندر ایسلانتی۔ ۱۸۲۰ء میں وہ اس خفیہ انقلابی انجمن کے رہنماؤں میں سے تھے جو یونان کو ترکی حملہ آوروں سے آزادی دلانے کے لئے قائم ہوئی تھی۔ ۲۹ جون ۱۸۲۱ء کو، دریائے پروت کے کنارے، گاؤں اسکولیانی میں ایسلانتی کی فوجوں کو ترکی فوجوں نے شکست دی۔

۶۔ یہ الفاظ روسی شاعر اور مترجم و اسیلی ژوکوفسکی کی نظام «سویتلانہ» سے لئے گئے ہیں۔

۷۔ انیسویں صدی کے روسی ڈرامہ نگار، شاعر اور سیاستدان الیکساندر گریبووٹھ دوف کے مشہور طربیہ ڈرامہ «مذاق بڑی بلا ہے۔» پشکن کے هم عمر کا لکھا ہوا یہ طربیہ ڈرامہ، خود پشکن کی انقلابی نظموں کی طرح دسمبری دور کی ممتاز تخلیقات میں سے ہے۔

۸۔ ۱۸ ویں صدی کے ممتاز روسی شاعر، گاؤریل درزاوین کی نظام «آبشار»۔

۹۔ یہ اشارہ ۱۹ ویں صدی کے مصنف الکسی پیررووسکی (جن کا قلمی نام انتونی پوگوریاسکی تھا) کے ناول کے مرکزی کردار کی طرف۔

۱۰۔ انیسویں صدی کے شاعر پیوتھ ویازیمسکی کی نظام «اسٹیشن» کا ایک ٹکڑا۔

۱۱۔ ترینتیج—۱۸ ویں صدی کے روسی شاعر ایوان دمیترییف کی «ھجو» میں ایک گھریلو غلام کا کردار۔

۱۲۔ «جانان»—اٹھارہویں صدی کے روسی شاعر ایپولیت بوگدانووچ کی نظام۔

۱۳۔ فونویزن کے طربیہ ڈرامہ «کندذهن» کا ایک کردار۔ ایک مثالی زمیندار اور غلاموں کے مالک کا فرسودہ خیال اور جاہل کردار۔